

سنڌين جي شڪست جا ڪارڻ

تاريخي جائزو



اکرام ساگر عباسي

Sindhica
سنڌيڪا



سوره سنڌي ادب



صاحب خان سوره ميرائي

Cell No: 0344 3919786

0300 3404488

سنڌين جي شڪست جا ڪارڻ

(تاريخي جائزو)

اڪرام ساگر عباسي

Sindhica
سنڌيڪا



ڪتاب نمبر

19

هڙئي حق ۽ واسطا سنڌيڪا وٽ محفوظ

ڪتاب جو نالو: سنڌين جي شڪست جا ڪارڻ
ليکڪ: اڪرام ساگر عباسي
پهريون ڇاپو: 1994ع
ٻيون ڇاپو: 1998ع
ڇپيندڙ: آزاد ڪميونيڪيشنز ڪراچي
فون: 7737290
ڇپائيندڙ: سنڌيڪا اڪيڊمي ڪراچي
ٽائٽل: قاضي اختر حيات
مُلھم 30 رپيا

All rights are reserved for the publisher
SINDHYAN JEE SHIKAST JA KARANA
Causes of the failure of Sindhis
(Historical perspective)
Printed at Azad Communications Karachi- 74400, Ph. 7737290
Published by: Sindhica Academy Karachi.

Price Rs: 30.00

لکڙھ ۽ وي پيءُ ذريعي گهرائڻ لاءِ

سنڌيڪا اڪيڊمي

B-24 نيشنل آٽو پلازه، مارسٽن روڊ

ڪراچي 74400

ستاء

پبلشر پاران
پيش لفظ
پنهنجي پاران
نور احمد ميمڻ
غلام محمد لاکو
ليکڪ

(1) برهمڻن جي هار

الف- مذهبي چڪتاڻ
ب- راجا ڏاهر جي بي توجهي
ث- دفاعي طاقت
ج- ڪاڪو چنو
د- ڪجهه ٻيا ڪردار

(2) سمن جي شڪست جا سبب

الف- جامر فيروز
ب- مهدي تحريڪ
ث- مائي مدينا ماچياڻي
ج- قاضي قاضن
د- قاصد
ه- چئن يارن جي چوڪڙي

(3) هيان نور محمد جي پاليسين تي تنقيدي نگاه

الف- مختلف قبيلن سان ورتاءُ
ب- دانوڊپوٽا

ٲ- صوفي شاه عنايت شهيد جو واقعو

ج- ڪهڙن جا مخدوم

د- پرڻيهي پاليسي

(4) ٽالپون شڪست جو ڪاڏي؟

الف- مذهبي ڪٽرپڻو

ب- ميرن کي ڪهر مان لڳي

ٲ- فوجي سگه

ج- ڪجهه ٻيا ڪارڻ

ضميمون I

ضميون II

حوالا

پبلشر نوٽ

سنڌيڪا اڪيڊمي ٿورڙي عرصي ۾ مختلف موضوعن تي سنڌي ٻولي ۾ شاهڪار ڪتاب پڌرا ڪيا آهن جن ۾ زندگي جي سڀني شعبن سان تعلق رکندڙ ماڻهن جي ڄاڻ ۽ دلچسپي جو سامان موجود آهي. تاريخ جي سڌو سنئون موضوعن تي اڪيڊمي جو هي پهريون ڪتاب آهي ۽ هن کان پوءِ سنڌ جي تاريخ تي پروفيسر عبدالله مگسي جو ڪتاب ستت ئي پڌرو ٿيندو.

هي ڪتاب سنڌ جي تاريخ جي اهم ۽ باريڪ پهلوئن تي روشني وجهي ٿو جنهن ۾ برهمڻن کان وٺي ٽالپرن جي دور تائين حڪومتي ڪمزورين ۽ ناقص حڪمت عملين جي چنڊ ڇاڻ ٿيل آهي. ڪتاب جي لکڻ ۾ توڻي جو تاريخ جي عمومي مزاج واري بياني انداز جو طريقو استعمال ٿيل ناهي ان جي باوجود به اڪرام ساگر سنڌ جي تاريخ جي اهڙن رخن کي نروار ڪيو آهي جنهن جي باري ۾ سنڌ اندر خير ڪو لکيو ويو آهي ۽ جيترو لکيو ويو آهي ته ان جي بيان ۾ به مصلحتن کان ڪم ورتو ويو آهي. عمر جي ٽئين ڏهاڪي جي شروعات واري حصي ۾ هن نوجوان جي هي ڪوشش اسان جي سنڌ جي ٻين نوجوانن جي لاءِ قابل رشڪ ۽ تحقيق تي اتساهيندڙ آهي. ٻين موضوعن سان گڏ تاريخ جي موضوع تي سائنسي انداز ۽ غير مصحليتي مواد جي لاءِ اسان هن قسم جي ڪوششن کي اشاعت لاءِ هر دم اکين تي رکنداسين.

نور احمد هيمن

چيئرمين

سنڌيڪا اڪيڊمي

ارپنا

ابي ۽ امڙ جي نانءُ

اکرام ساگر عباسي

پيش لفظ

جهڙيءَ طرح اڄ سنڌ نهايت ڪنن، مايوس ڪندڙ ۽ ابتر حالتن مان گذري رهي آهي، نيڪ ان ريت سنڌي علم ادب ۽ خاص طرح اسان جي تاريخ نويسي به، نهايت ڪسمپرسيءَ واري صورتحال سان منهن مقابل آهي. اهڙي صورتحال جي وڌيڪ وقت جاري رهڻ سبب، گهڻو امڪان ان ڳالهه جو آهي ته لکڻ وارا ته ٺهيو پر پڙهڻ وارا به ڪي گهڻا نه بچندا، جي پنهنجي اتهاس ۾ دلچسپي وٺندا هجن.

ان صورتحال جا ڪيئي سبب آهن. اسان جا جيڪي سينيئر اسڪالر آهن، انهن نئين نسل جي هن ڏس ۾ مدد نه ٺهيو، پر ڪڏهن چڙي رهنمائي به نه ڪئي آهي. ان کان علاوه پاڪستان ٺهڻ کان پوءِ ملڪي طور تي جيڪو تعليمي زوال آيو آهي، ۽ علمي ماحول بنائڻ جي ڪوشش ڪئي وئي آهي، ان به سنڌ جي تاريخ کي پوئتي رکڻ ۾ پنهنجو پورو ڪردار ادا ڪيو ڏسجي ٿو!

اهڙي صورتحال ۾ جيڪڏهن ڪو نوجوان دوست، پنهنجي تاريخ کي توجه سان پڙهي ٿو، پڙهي ان کي پروڙي ٿو، پروڙي ان تي وڌيڪ مشق ڪرڻ جي جرئت ڪري ٿو، ۽ آخرڪار محقق ۽ مؤرخ بنجڻ جو سعيو ڪري ٿو، تڏهن سچ ته مون کي دلي طرح خوشي حاصل ٿئي ٿي. اسين به چار نئين نسل جا لکندڙ هن ڏس ۾ ڪم ڪري رهيا آهيون. ان قطار ۾ هڪ وڌيڪ نوجوان شامل ٿيڻ جي تياري ڪري رهيو آهي. سنڌ جي تاريخ پڙهڻ، گڏ ڪرڻ ۽ لکڻ، هن نفسانفسيءَ واري دور ۾، دل جگر واري مائهوءَ جو ڪم آهي. اُڻ ڪيس دل جي گهراين سان مبارڪباد ڏيان ٿو.

ايندڙ ورقن ۾ اشڪرام ساگر جو پهريون تاريخي ڪتاب 'سنڌين جي شڪست جا ڪارڻ' ڇپجي ظاهر ٿي رهيو آهي. هن نوجوان لکندڙ سنڌين جي تاريخي شڪست تي لکندي چار دور منتخب ڪيا آهن. برهمڻ جو زمانو، اسلام کان اڳ وارو آخري آزاد دور هو. سومرن کان پوءِ سمن جي سلطنت قائم ٿي ۽ ان بابت مناسب مواد دستياب آهي. تاريخ ۾ هي اسان جو هڪ سونهري زمانو ليکجي ٿو. ڪلهوڙن ٻن صدين کان پوءِ وري مقامي حاڪميت بحال ڪئي ۽ پوري هڪ صدي حڪمراني ڪئي. ان طرح ميرن جو زمانو آزاد سنڌ جو آخري باب آهي. ان ريت ٽلهي ليکي هي چار ئي دور پنجن صدين تي پکڙيل آهن، جو هڪ وڏو عرصو آهي.

شڪست برهمڻن به ڪاڏي ۽ سمن جو زوال به ٿيو. اڪرام جي لکڻ موجب ميان نورمحمد ڪلهوڙي به ڪنهن حاصلات کان سواءِ هي جهان ڇڏيو ۽ ميرن به مختصر انگريزي فوج آڏو ڪوڏا ڪوڙيا. سوال آهي ته آخر هر پيري سنڌين شڪست جو ڪاڏي؟ ظاهر آهي ته ڪاميابين ۽ ناڪامين، فتوحات ۽ هار، حاصلات ۽ عدم حاصلات جي ڏس ۾ ڪن خاص واقعن، سببن، مسئلن ۽ مامرن کي دخل حاصل آهي. اڪرام تاريخي اڀياس جي آڌار تي سنڌي قوم جي شڪست جا جيڪي ڪارڻ تجويز ڪيا آهن، سي هن ريت نروار ٿين ٿا:

- مذهبي تنگ نظري ۽ فرقي پرستي.
- جهالت، ڪم علمي ۽ منطقي سوچ جو فقدان.
- ادارن جي کوٽ ۽ سنڌي عوام جي فوج ۾ عدم شموليت.
- نسل پرستي، نسلي مت پيد ۽ قبيلائي سوچ، ۽ موقعي پرستي ۽ سياسي ادراڪ جي کوٽ.

هي سڀ ڪارڻ ۽ سبب اڪرام ساگر عباسيءَ جي منتخب ڪيل چئن دورن جي زوال جا محرڪ ڏسجن ٿا. ايئن ٿو لڳي ته هر دور ۾ صرف ڇهرا تبديل ٿيا آهن ۽ ماڻهو مٽيا آهن. پر واقعا ۽ بنياد ساڳيا ئي رهيا آهن، جنهن سبب هر پيري رسوائِي ۽ خوارِي اسان جو مقدر بنيا آهن. تاريخ جو هڪ نظريو هي به آهي ته: اها پنهنجو پاڻ کي دهرائي ٿي. ڪردار بدلجن ٿا، مگر واقعا ۽ نتيجا ساڳيا رهن ٿا. ان ريت تاريخ پاڻ کي ورجائيندي رهي ٿي. جڏهن اهي سڀ ڳالهيون ڪتابن ۾ موجود آهن، تڏهن هي ويچار پيدا ٿئي ٿو ته اڪرام، انهن کي آخر جو سهيڙيو ۽ چو ترتيب ڏنو آهي؟ جواب ڏاڍو سولو آهي: لکندڙ هن اڀياس ذريعي ٻڌائڻ چاهي ٿو ته: سنڌي هر پيري مار جو ٿو ڪاٽي ۽ هن وقت اسين ڪاڏي وڃي رهيا آهيون؟ غور ڪرڻ سان خبر پوي ٿي ته قاضي قادن اڄ به اسان وٽ موجود آهن. (۱) ڏاهر جهڙا هٽيلا ڪردار به موجود آهن. فوج ۾ اڃا تائين سنڌي عوام جو حصو ڪونهي. مذهبي منافرت ۽ فرقي پرستي روان دوان آهي. نسلي مت پيد ۽ قبيلائي سوچ اسان تي حاوي ٿيندي پئي وڃي. اڄ به سنڌ ۾ موقعي پرست ڪردار: موڪو ۽ راسل موجود ۽ سرگرم ڏسجن ٿا. ان ريت اڪرام جي هن ڪتاب پڙهڻ کان پوءِ، سنڌي قوم جي اڄوڪي ابتر حالت ۽ نراس ڪندڙ مستقبل جو اندازو ٿئي ٿو. پر جيڪڏهن مٿي ڄاڻايل سببن تي غور ڪري پنهنجي آئيندي کي سنوارڻ جي ڪوشش ڪئي وئي ته اسان ڪٽيوسين، ۽ اهوئي هن ڪتاب جو واضح پيغام ۽ لکڻ جو اصل مقصد آهي!

هن ڪتاب جي باري ۾ پنهنجي راءِ جي حوالي سان عرض ڪندس ته عربن جي حملن، ڪاهن ۽ انهن جي سببن تي وڌيڪ لکڻ جي گنجائش موجود آهي. اهڙي طرح ڄام، منگول ۽ تغلقن جي معاملي، ارغون حملي وقت درياخان جي سنڌي

دربار، جھوڪ جي جنگ، ڪلهوڙن جي سموري دؤر ۽ نادرشاهه جهڙن موضوعن تي نئين مواد جي مدد سان اڃان به تحقيقي ڪم لاءِ وڻون نڪري سگهن ٿيون. سڌيڪا اڪيڊمي جي چئرمين محترم نور احمد ميمڻ گذريل مارچ ۾ نظرثاني لاءِ هن ڪتاب جو مسودو منهنجي حوالي ڪيو. مون پوري ذميداريءَ سان ڪم جو پورا ٿو ڪيو آهي. اکر اکر پڙهيو اٿم ۽ متن کي معياري بنائڻ لاءِ سمورا حوالا ۽ مواد پيش ڪيو اٿم.

اميد ته اسان جو هي نوجوان دوست پنهنجي مستقبل جي تخليق ۾ اڃان به گهڻو ڪجهه پڙهي تاريخ جي جديد رخن کي نروار ڪندو. ان کان اڳ جو آءٌ هي به اکر ختم ڪريان، اڪرام کي اهڙو منفرد ڪتاب لکڻ ۽ ميمڻ صاحب کي هي تاريخي نوشتو شايع ڪرڻ تي مبارڪباد ڏيڻ پنهنجو فرض سمجهان ٿو.

غلام محمد لاکو

26- جون 1993ع

پنهنجي پاران

ملڪ گيريءَ جي هوس جو شڪار ٿي، جڏهن به ڪو ظالم حڪمران، ڪنهن آزاد ۽ خودمختيار قوم کي غلام بنائڻ لاءِ حملو ڪندو آهي، ته ان آزاد رياست کي، عوام جي امنگن جي خلاف ۽ ناڪاره ڪوئي، پاڻ کي ان جو مسيحا بنائي پيش ڪرڻ جي ڪوشش ڪندو آهي، پر سنڌ کي محڪوم بنائڻ لاءِ انهن بهانن سان گڏ هڪ ٻيو به مضبوط هٿيار استعمال ڪيو ويو آهي، ۽ اهو هو مذهب!

انگريزن کان سواءِ باقي جيڪي به حملي آور سنڌ تي هلان ڪري آيا، انهن سڀني سڌارن جي آر ۾ ئي سنڌ تي حڪمراني ڄمائڻ جي ڪوشش ڪئي. ڪڏهن حجاج بن يوسف سنڌين کي سيڪت ڏيڻ لاءِ پنهنجا گماشتا موڪليا، ته ڪڏهن خلجي، غوري، ارغون، ترخان ۽ مغل گهراڻي جا فوجي اڳواڻ، هتان جي رهواسين جو ايمان تازو ڪرڻ لاءِ ڪاهي ٿي آيا. توڙي انهن لکين پرامن سنڌين جو خون وهايو يا هزارين معصوم نياڻين جي عزتن کي نيلا ڪيو، ته به اسلام جا پيروڪار ۽ پڪا مسلمان هئڻ جي دعويٰ ڪندا رهيا.

اسان کي بنيادي طور اسڪولن ۾ ننڍپڻ کان فاتحن لاءِ اهو ٻڌايو ويو آهي ته، ”اهو وڏو دانا ۽ جشمت وارو هو، ان پنهنجي طاقت ۽ شجاعت جي زور تي سنڌ کي فتح ڪيو.“ پر حقيقت ان جي ابتڙ آهي!

حقيقت جي نگاه سان ڏٺو وڃي ته سنڌين جي شڪست جا ڪارڻ، اسان جون پنهنجون ئي ڪوتاهيون ۽ ڪمزوريون هيون. اسان ٻڌيءَ، ايڪي ۽ اتحاد جهڙي اهم حڪمت کان هميشه کان وٺي ڪوهين ڏور رهيا آهيون، جنهن ڪري شڪست اسان جو مقدر بڻجي وئي. اڄ به اسان انهيءَ نعمت کان، پوت جي پاڇي جيان ٻڄندا ٿا رهون. جيڪڏهن اها روش اڃا به جاري

رهي ته پڪ سان تاريخ جي تباهيءَ واري، ڪاري ڪن ۾ وڃي ڪرنداسين،
۽ هميشه لاءِ غلامي جي غار ۾ گذارينداسون.

هن ڪتاب ۾ پڻ اهڙين ڳالهين جي نشاندهي ڪئي وئي آهي، جيئن
اسان کي اڳي جي اهميت جي خبر پوي، ۽ اسان انهيءَ راه تي، پنهنجي ۽
پنهنجي ڌرتيءَ لاءِ نجات ڳولهي سگهون.

منهنجي هن ڪتاب ۾ برهمڻ دور کان وٺي، ٽالپرن جي دور تائين، هر
ان دور جو جائزو ورتل آهي، جنهن ۾ اسان سنڌواسين جو پنهنجو راڄ پاڪ
هو، پنهنجون حڪومتون ۽ سلطنتون قائم هيون، پوءِ اسان تي ڌاريا حملي آور
ٿيا، ۽ اسان جي خودمختياريءَ تي قابض ٿيا، ۽ اسان مفتوح قومن جي قطار
۾ شامل ٿي وياسون.

ڌاريا اسان تي ڪيئن قابض ٿيا؟ اسان جو هارايو...؟؟ مون پنهنجي
وت ۽ وس آهر، انهيءَ موضوع تي بحث ڪري، حقيقت بيان ڪرڻ جي
ڪوشش ڪئي آهي. مان پنهنجي ڪوشش ۾ ڪيتري قدر ڪامياب ويو
آهيان، انهيءَ جو فيصلو مهربان پڙهندڙن کي ڪرڻو آهي. مان پنهنجي محترم
پڙهندڙن جي راءِ جو منتظر رهندس.

هي منهنجي پهرين ڪاوش آهي، جنهن ڪري ٿي سگهي ٿو ته ڪي
ڳالهيون رهجي ويون هجن. دوستن کي گذارش آهي ته، اهي منهنجي ڪوتاهين
جي نشاندهي ڪن، ته جيئن مان ٻئي چاپي ۾ درستيون ڪري سگهان.
سڀني سهڪاري ساٿين، محترم غلام محمد لاکو، منير سولنگي،
مقصود گل، امام راشدي ۽ افسر زمان انڙ جو ٿورائتو آهيان ۽ ها نور احمد
ميمڻ ۽ پاءُ انعام عباسي جو به، جن جي ساٿ ۽ سهڪار سان منهنجي هيءَ
ننڍڙي محنت ڪتاب جي صورت ۾ پڙهندڙن جي هٿن تائين پهتي آهي.

اکرام ساگر عباسي

عباسي هائوس، نئون ديرو

لاڙڪاڻو، سنڌ.

سو پڪي، سو پڇرو، سو سر، سوئي هنجھ،
 پيهي جان پروڙيو، مون پنهنجو منجه،
 ڏيل جنهنجو ڏنجه، سو ماري تو منجه ڦري.
 (شاهه رحم)

”جيڪڏهن محمود غزنوي، اسلام پکيڙڻ لاءِ ننڍي کنڊ تي
 سترهن حملا ڪيا، ته اهو ان لشڪر سان مغلن جي هڪ جماعت به
 هندستان موڪلي ها، اسلام جي تبليغ لاءِ سرڪاري ادارو قائم ڪري
 ها، اسلام جي اشاعتي ڪم لاءِ سرڪاري طور سرويائي ڪندي، ان
 مقصد لاءِ فنڊ مهيا ڪري ها، اسلام جي حمايت ۽ هندو عقيدن جي
 تڪذيب لاءِ ڪتاب لکرائي ها، هندستان ۾ اسلام جي حقانيت ثابت
 ڪرڻ لاءِ مذهبي مباحثن جو انتظام ڪري ها، تاريخ شاهد آهي، ته ان
 اهڙي قسم جو ڪوبه پروگرام نه ٺاهيو هو.“

پروفيسر عزيز الدين احمد

(پنجاب اور بيروني حملا آور)

(ص، 17)

برهمڻن جي هار

پاڻي کان ڪمان ۾، ميان مار مَر مون،
 مون ۾ آهين تون، متان تنهنجو ئي توکي لڳي.
 (شاھ رح)

سونھاريءَ سنڌ کي پاڙيسري ملڪن کان ته هميشه ڏاڍا، جبر ۽ حملا تحفي ۾ مليا آهن، پر ست سمنڊ پار ۽ ڪوهين دور ملڪن به وسنئون ڪين گهٽايو آهي. سنڌ تي گهڻا ۽ شروعاتي حملا ايران کان ٿيا هئا، ۽ يعني حملي جو به پتو پوي ٿو. پر سنڌ ملڪ جي تاريخ جو باقاعده سلسلو راءِ گهراڻي کان ملي ٿو. ان دور ۾ ايران کان به حملا ٿيا، پر اهي پنهنجا پير چمائي نه سگهيا. ان کان پوءِ سنڌ تي مسلسل عربن چڙهايون ڪيون. اسلام جي آمد کان پوءِ عرب جي جزيري کان ٻاهر عربن جيڪي هٿ پير هنيا ان ۾ سنڌ انهن جي مسلسل نشاني تي رهي. خلافت راشده جي وچين زماني ۾ عرب ايران ويڙهه ۾ سنڌين پاران ايرانين جي مدد جو بنياد بڻائي، پهريون حملو عثمان بن ابي عاص ثقيفي جي اڳواڻي ۾ ٿيو. جيڪو بحرين ۽ عمان جو والي هو. هيو حملو حڪم بن عمرو تغلبي ڪرايو. جنهن ديبل تي حملو ڪري ڪافي مال هٿ ڪيو هو. ان وقت سنڌ ملڪ جو والي راجا چچ هو ۽ ديبل جو گورنر ديوانچ جو پٽ ساميا هو. اهڙي طرح بعد ۾ ٽئين ۽ چوٿين خليفي ۽ امير معاويه جي دور ۾ سنڌ جي طرف عربن جون چڙهايون ٿيون، پر اڳين حملن جيان سندن پويان حملا به ناڪام ويا. سنڌ جا ماڻهو سنڌ جي آزاديءَ ۽ بقا لاءِ وڙهندا ۽ مرندا رهيا ۽ ٻاهرين چڙهائي کي ڪامياب ٿيڻ نه ڏنائون.

خليفي وليد بن عبدالملڪ جي وقت ۾ به ٽي حملا ٿيا، جن ۾ فاتحن جا ٻه سڀ سالار عبیدالله بن نبهان ۽ بديل بن طهف، ديبل وٽ وڙهندي سنڌي

لشڪر هٿان مارجي ويا. ان ريت عربن کي لاڳيتو شڪست ملندي رهي. ڊاڪٽر دائودپوٽي جو خيال آهي ته عبيدالله اهو ساڳيو شخص آهي، جنهن جي مزار عبدالله شاه جي نالي سان ڪلفٽن تي موجود آهي. ان کانپوءِ حجاج بن يوسف ساڳئي خليفي جي زماني ۾ هڪ وڏو ڪٽڪ سنڌ فتح ڪرڻ لاءِ روانو ڪيو. جنهن جي سپه سالاري سندس سوٽ محمد بن قاسم ٿي ڪئي ۽ هر روز حجاج بن يوسف طرفان کيس مدد ۽ پاليسي ٿي پهتي. اهو عربن جو آخري ۽ سخت حملو هو. جنهن ۾ کين سنڌ ۽ ويجهڙائي وارن علائقن تي فتح نصيب ٿي. ان حملي ۾ عربن سنڌ کي ڪيئن فتح ڪيو ۽ اهي ڪهڙيون ڪمزوريون هيون جنهن جي ڪري برهمڻن جي حڪومت کي هار پلڻ پئي؟

هيٺ اسين ان بابت تفصيلي اڀياس ڪنداسين.

الف - مذهبي ڇڪتاڻ:

انسان جي ذهن تي ٻه شيون هميشه حاوي پئي رهيون آهن: هڪ قوم. ٻيو مذهب.

ڪڏهن ڪڏهن قوم جي خاطر انسان پنهنجي مذهب کي پاسي تي رکي، قومپرستيءَ جي نظريي جو پوئلڳ بنجي غيرمذهب وارن سان ڪلهو ڪلهي ۾ ملائي، پنهنجي قوم جي بقاء، بچاءُ ۽ وقار لاءِ جنگ پئي وڙهيو آهي، ته ڪڏهن مذهب جي جنون ۾ اچي، مذهب جي ريتن ۽ رسمن کي بچائڻ لاءِ نه رڳو قوم کي پاسيرو رکيو اٿائين پر پنهنجي قوم ۽ وطن لاءِ وڏو هاجيڪار ثابت پئي ٿيو آهي.

مذهبي ڪٽرپڻي ۾ هو سڀ ڪجهه وساري ويهندو آهي. پاءُ جو قاتل پاءُ، پيءُ جو دشمن پيءُ ۽ پيءُ جو پٽ سان وير- آهي سمورا تحفا انسان کي جن عنصرن ڏنا آهن انهن عنصرن ۾ مذهبي جنونيت به شامل آهي. جنهن قوم ۾ جنون پرستي وڌي ويندي آهي ته، اها قوم هزارها سال غلاميءَ مان پاڻ کي پالو ڪري نه سگهندي آهي.

اڄ کان ڪافي صديون اڳ، جڏهن سنڌ جي بادشاهي راءِ گهراڻي جي هٿ هيٺ هئي. راءِ گهراڻي جو عقيدو ٻڌ ڌرم سان لاڳاپيل هو. ائين جي وقت

۾ برهمڻ مذهب وارن ڪافي زور ورتو هو. انهن مان انسانيت جا اُهاڃاڻ
 ميسارجي چُڪا هئا. ان مذهبي وٽ پڪڙ ۽ پيچيدگيءَ سبب عوام برهمڻن جي
 خلاف اٿي ڪڙو ٿيو. هر موڙ ۽ واٽ تي، انسانن جو بيپناه رت وهيو. 563 ق-
 ۾ ڌاري نيپال جي ڪپل وستو رياست جي ساڪيا راجا سڌوڌن جي پٽ
 سڌارٿ، جو پوءِ ’گوتمر ٻڌ‘ جي نالي سان مشهور ٿيو، ان هڪ نئون نظريو ۽
 فڪر ڏنو. جنهن جي مرڻ کان پوءِ ان جو جوڙيل فڪر ٻڌ ڌرم بنجي سنڌ
 تائين پهتو. راءِ گهراڻي جا بادشاه پڻ ان ڌرم جا پوئلڳ هئا. پر انهن ۾
 مذهبي ڪٽرپڻو ڪونه هو. انهن ڪنهن به انسان سان پنهنجي ڌرم خاطر
 وير نه وڌو. ڇو جو انهن کي خبر هئي ته، اهي ڌرمي فساد وطن ۽ قوم لاءِ
 ڪيڏا نقصانڪار ٿيندا آهن. ان جي ڪري انهن جي دورِ حڪومت ۾
 مذهبي آزادي هئي. هر دين ۽ ڌرم وارو پنهنجي پنهنجي طور طريقي سان
 پوڄا پاڻ ڪندو هو. مطلب ته ان دور ۾ سرڪاري مذهب ٻڌ ڌرم هو. ۽ سنڌ
 جي عوام جو اڪثر حصو به ان ڌرم سان لاڳاپيل هو.

ٻڌ ڌرم جيئن ته امن، پيار ۽ پائيداري لاءِ ٺهي وجود ۾ آيو هو، ان ڪري
 انهن جو نصب العين ئي انسانيت جي خدمت رهيو هو. ذات پات ۽ ڌرمي ويڃن
 کي ڪابه اهميت ڪونه هئي. ٻڌ ڌرم جي لاءِ شروعات کان ئي اسان کي
 اهڙا حوالا ملن ٿا.

جناب جي- ايم- سيد لکي ٿو ته: ”سنڌي سماج جي خصوصيت
 رواداري پئي رهي آهي. جنهن موجب تعصب رکڻو ناهي ۽ هڪجهڙي سان
 پائرن جهڙو ورتاءُ ڪرڻو آهي. آرين هندستان ۾ اچڻ کان پوءِ ماڻهن کي چئن
 طبقن، (برهمڻ، ڪٽري، وڻش ۽ شودر) ۾ ورهائي ڇڏيو. شودرن کي داس يا
 اڇوت به سڏيو ويندو هو. جنهن ۾ اڪثر اڳوڻن ماڻهن (اڻ آرين) جا فرد
 شمار ڪيا ويندا هئا. انهن سان ڪاڌو پيٽو ته ڪونه ڪيو ويندو هو پر انهن
 جي هٿ لڳل شيءِ کي به پليد سمجهيو ويندو هو. ڪن جاين تي انهن جي اچڻ
 تي بندش هئي. ڪن ڪوهن مان پاڻي پري نه سگهندا هئا ۽ ڪن گهٽين مان
 سندن لنگهڻ جي منع هوندي هئي. پر سنڌ ان مرض کان ٻڌ ڌرم جي اثر
 سبب گهڻي قدر آزاد هئي.“ (1)

هندستان ۾ ايڏي ڪشمڪش هجڻ جي باوجود، سنڌ ۾ امن ۽ انصاف

پئي رهيو ۽ هتي هر ڌرم جو احترام ڪيو ويندو هو. هت هر مسئلي کي انسانيت جي بنيادن تي حل ڪرڻ کي وڌيڪ اهميت ڏني ويندي هئي. مذهبي ڇڪرن ۾ اچي ٻين فرقي وارن سان ظلم ۽ ڏاڍ نه ڪيو ويندو هو. چو ته هتي ان وقت جي قديم آثارن، مثلاً هندن جا مندر، ٻُٽن جا استوپا ۽ اُشرم، مسلمانن جون مسجدون ۽ جين ڌرم وارن جي مرڪزن مان اهڙي سنڌ پوي ٿي.

جيتوڻيڪ سنڌ جي پاڙيسري ملڪن ۾ مذهبي ڇڪتاڻ چوٽ چڙهيل هئي- پر زماني جي لاهن چاڙهن پنهنجي مقرر وقت تي ڦيرو پئي کائڻو. راءِ خاندان جي بادشاهن به پنهنجو وقت پورو ڪري، حڪومت جون واڳون پنهنجي وارثن جي حوالي ڪري پاڻ تخت تان لهي، تختيءَ تي وڃي ٿي سُمهيا. انهن مان ڪي ته پنهنجي موت مُٺا، ته ڪي وري جنگ جي ميدان ۾، ڌارين حملي ڪندڙن سان مهاڏو اٽڪائي وطن ۽ قوم لاءِ سر ڌڙ جي بازي لڳائي ٿي امر بڻيا. راءِ گهراڻي جي آخري بادشاه جي وقت ۾ سيلانج برهمڻ جو پٽ ڇچ پنهنجي ڏاهپ ۽ هوشياريءَ جي ڪري حڪومت جي اهم اميرن ۾ شمار ٿيڻ لڳو. ڇچ جيئن ته خط و ڪتابت جو ماهر هو، ان ڪري جلدي بادشاه ان کي پنهنجو پرائيوٽ سيڪريٽري مقرر ڪيو. پر ڇچ جو ستارو اڃا به وڌيڪ بخت وارو هو. سو پنهنجي سُونهن، جوانيءَ ۽ برهمڻ هجڻ ڪري، (برهمڻ اميرن جي حمايت سبب) وڃي سنڌ جي بادشاهي ماڻيائين. هي بادشاه جيئن ته برهمڻ هو، ان جو پيءُ سيلانج هڪ وڏو تپشي هو. ۽ اهڙي طرح ان کان پوءِ سنڌ جي بادشاهي ٻڌڌرم مان ڦري برهمڻ جي هٿ چڙهي وئي. ان ڪري سنڌ ۾ ان بادشاه کان پوءِ برهمڻ زور ورتو. برهمڻ ۾ جيئن ته مذهبي جنون حد کان وڌيڪ هئو جيئن ئي سنڌ جي حڪومت جون واڳون انهن جي هٿن ۾ آيون، تيئن ئي هنن مذهب جو پرچار، زور شور سان شروع ڪيو. برهمڻ جي حڪومت اچڻ کان پوءِ مفاد پرست ماڻهو پنهنجا مفاد حاصل ڪرڻ ۽ منصب ماڻڻ خاطر برهمڻ مذهب ۾ شامل ٿيڻ لڳا. ان وقت هڪ ئي گهر ۾ جيڪڏهن ٻه ڀاتي هئا ته انهن جا فرقا به مختلف هئا. هڪ ٻڌڌرم جو حامي هو ته، ٻيو وري برهمڻ جو حمايتي. مطلب ته گهر گهر ۾ مذهبي منافرت سبب باهه ٻري وئي. پاڻ وٽائڻ خاطر ڀاءُ ڀاءُ کان نفرت ڪرڻ

لڳو. اهڙيءَ طرح سنڌواسين ۾ اڳ جيڪا ٻڌي ۽ اتحاد هو اهو ڪمزور ٿيڻ لڳو. ڪنهن جو به ڪنهن ۾ ويساه ڪونه رهيو. بي اعتباري وڌي وئي. سنڌ ۾ جيڪو امن ۽ سڪون هو سو ڊانوانڊول ٿي ويو. جيتوڻيڪ راجا چچ برهمڻ خاندان مان هجڻ جي باوجود به آزاد خيال هو ۽ ان ۾ به اڳين بادشاهن جيان مذهبي تعصب ڪونه هو. ڪنهن به اهڙي فتني ۽ فساد ۾ سندس شموليت ڪونه هئي. ايئن ڪئي چئجي ته هن بادشاهه جا به راءِ گهراڻي جي بادشاهن جيان، مجبور انسانن جي رت سان هٿ رڳيل ڪونه هئا.

چچ جي ڌرمي آزادخالي لاءِ سنڌ جي تاريخ ۾ به مثال ئي ڪافي آهن. هڪ ته سندس پاءُ راجا چندر، جيڪو ٻڌمت جو پرهت هو، ان کي عبادتگاه مان اٿاري پنهنجو نائب مقرر ڪيائين. چچ نامي جي مصنف لکيو آهي ته:

”چچ پنهنجي پاءُ چندر ڏانهن اعتماد جوڳو ماڻهو موڪلي چوايو ته، ”سيلانج جي خدا اسان کي هن دفعي راجائي ڏني آهي ۽ وڏي بادشاهت منهنجي حڪم هيٺ آئي آهي. تنهن ڪري، منهنجي مرضي آهي ته توکي اروڙ جي تخت گاه ۾ پنهنجو نائب مقرر ڪري، پنهنجو ولي عهد بنايان ۽ توکي پڻ حڪومت ۾ دينداري، امانت، پرهيزگاري ۽ عبادت ڪرڻ ڪري هيٺو ٿيڻو ثواب ملندو.“

جيتوڻيڪ چندر حڪومت ۾ شامل ٿيڻ کان پاسو ڪندو رهيو، پر آخر کيس ’اڀيلن جي ڪورٽ‘ تي مقرر ڪيائين ۽ اروڙ جو مڪمل ضابطو سندس هٿ ۾ ڏيئي پنهنجو ۽ بادشاهيءَ جو ڪاروبار سندس حوالي ڪيائين.“ (2)

چچ بذاتِ خود ته برهمڻ هو پر راجا چندر ٻڌڌرم جو پوئلڳ هو. هو سارو ڏينهن بُت خاني ۾ پنهنجي خدائن جي عبادت ۾ مشغول رهندو هو. پر راجا چچ ڌرمي اختلافن هوندي به هن کي ملڪ جي ڀلائيءَ لاءِ، ’اڀيلن جي ڪورٽ‘ ۾ چچ مقرر ڪيو. ان ڪورٽ ۾ حڪومت جي هر ماڻهوءَ خلاف اڀيل داخل ڪري سگهجي پئي. اهڙي عهدي تي راجا چچ هڪ مختلف ڌرم واري کي رکي ثابت ڪيو ته، هن کي ڌرم نه پر، ملڪ ۽ ان جي عوام سان همدردي ۽ پيار هئو.

ٻيو واقعو سندس شاديءَ جو آهي. راجا چچ جڏهن برهمڻ آباد جو قلعو فتح ڪرڻ ويو ته، ان جنگ ۾ برهمڻ آباد جو تخت نشين مارجي ويو. فتح پائڻ

کان پوءِ راجا چچ ان جي زال سان شادي ڪئي. اها عورت مڙس مرڻ کان پوءِ رنڙ ٿي وئي هئي. ان وقت ۾ هڪ رنڙ عورت سان شادي ڪرڻ کي وڏو عيب جو ڪم ۽ گناه کان خالي ڪونه سڏيو ويندو هو. ۽ وڏي ڳالهه ته اها عورت به هٿڌرم جي پوئلڳ هئي. پر راجا چچ ڌرمي ديوار کي ٽوڙيو ۽ عورت جو حق تسليم ڪيو.

انهن ڳالهين مان ثابت ٿئي ٿو ته، راجا چچ انسان دوست ۽ وطن پرست هو ۽ رياست جي معاملن تي اها انسان دوستي ۽ وطن پرستي غالب رهي. نيٺ راجا چچ به پنهنجو وقت پورو ڪري فطري موت منو. راجا چچ جي مرڻ کان پوءِ سندس پاءُ راجا چندر سنڌ جي تخت جو وارث بنيو. جيئن ته اسان مٿي چئي آيا آهيون ته، راجا چندر هٿم جو پوئلڳ هو ۽ هو سارو ڏينهن عبادت ۾ گذاريندو هو. بادشاهيءَ تي ويهڻ کان پوءِ به، هن ۾ ڪو فرق نه آيو، پر هن ويتر حڪومت جي زور تي، عام ماڻهن کي پنهنجي ڌرم ۾ شامل ڪرڻ جي ڪوشش ڪئي. راجا چچ جي وقت ۾ جيڪي به ماڻهو برهمڻ بڻجي ويا هئا، راجا چندر وري انهن کي هٿڌرم ۾ واپس موٽائڻ لاءِ ڌرم جي پرچار تي زور ڏنو. سيد سليمان ندوي لکي ٿو ته،

”راجا چچ کان پوءِ راجا چندر تخت تي ويٺو. هي هٿڌرم جو پرچوش پيروڪار هو ۽ جن ماڻهن پهريون پنهنجو مذهب ڇڏي ڏنو هو، انهن کي طاقت سان هٿڌ بتائڻ شروع ڪيو.“ (3)

راجا چندر جي انهيءَ قدم کٽڻ کان پوءِ ضرور برهمڻ فرقي وارن احتجاج ڪيو هوندو ۽ ڪي ڪوششون وٺي انهن کي روڪڻ لاءِ اُپاءُ ورتا هوندا. پر جيئن ته ان وقت سنڌ ۾ تاريخ نويس ڪونه هئا، تنهن ڪري يقين سان چئي سگهجي ٿو ته، پوءِ واري لکيل عربن جي تاريخ اهڙن واقعن کي اهميت نه ڏيندي نظرانداز ڪيو آهي. پر اسان اڄ اهو تجزيو ڪري سگهون ٿا ته، ان واقعي کان پوءِ يقيناً برهمڻ سنڌ ۾ خوف ۽ هراس پکيڙيو هوندو. ان لاءِ پڪ سان چئي سگهجي ٿو ته، ان وقت ۾ برهمڻن کان وڌيڪ مذهبي ڪٽرپڻو سنڌ جي ٻين فرقن ۾ ڪونه هو. منهنجي مطالعي مطابق ته، برهمڻن جي خاموشي ناممڪن آهي. تاريخ ۾ اهڙن واقعن جو ڪيترين جاين تي اشارو پڻ ڪيو ويو آهي. جن مان اسان اڄ اهڙو اندازو ڪرڻ ۾ حق بجانب

آميون. سيوستان جو سردار 'متو' قنوج جي راجا وٽ صلاح ڪرڻ ويو ۽ ان کي هر سائن لڳو. جنهن ۾ سنڌ جي سُونهن ۽ خوشحاليءَ سان گڏ راجا چندر جي تنگ نظري، بغض ۽ ڪيني جي سبب پيدا ٿيل فسادن جو ذڪر ڪندي چيائين ته،

”راجا چچ مري ويو. هاڻي هُن جي گاديءَ تي سندس پاءُ ويٺو آهي، جو راجا ڪونهي، بلڪ هڪ عابد، راهب آهي. ناستڪ ٻڌ ڌرم جو پوڄاري آهي ۽ سارو ڏينهن ڌرمي پوڄارين سان گڏ مندر ۾ ويٺو رهي ٿو. جتي سواءِ مذهبي بحث ۽ رياضت (تپسيا) جي، هُن جو ڪو ڪم نه ٿو ٿئي. جيڪڏهن فقط ڪا ٿوري فوج موڪلي وڃي، ته به ان تي فتح حاصل ٿي سگهي ٿي. جيڪڏهن اوهين هُن جو ملڪ هن کان ڪسي مون کي ڏيو ته، آءٌ وڃن ٿو ڪريان ته، ساليانہ ڍل ادا ڪندو رهندس.“ (4)

سيوستان جو سردار 'متو' منهنجي خيال ۾ برهمڻ هو، جيڪو رڳو ڌرمي تعصب جي ڪري، ڌارين کان مدد وٺي فوج جو وڏو ڪٽڪ ڪامي آيو پر راجا چندر ان بغاوت سان مڙس ٿي مقابلو ڪيو، ۽ وڏي بهادريءَ سان حڪومت جا آپاءُ وٺي، فوج کي نئين سر سنواري انهن دشمنن سان منهن ڏنو. پر اهي هڃائون به سندس ئي، مذهبي جنون جون پيدا ڪيل هيون. ان کان پوءِ راجا چندر به پنهنجي موت مري ويو ۽ سنڌ جي تخت جو والي راجا چچ جو پٽ راجا ڏاهر بڻيو. جيڪو وري پنهنجي پيءُ جي مذهب جو پيروڪار هئو. اهڙي طرح برهمڻن کي پنهنجي مذهب پکيڙڻ لاءِ، هي ٻيو موقعو ملي ويو. ان مذهب جي چٽاڀيٽيءَ به آخر وڃي رنگ لاتو، ۽ اهوئي ٿيو جيڪو اهڙن جهڳڙن جو نتيجو نڪرندو آهي. يعني بدامني، بي آرامي، لٽ مار ۽ غارت گيري...!

حڪومت جو نظام درهم برهم ٿي ويو. عوام روزمره جي فسادن مان بيزار ٿي پيو. هيٺيون پيرڄندڙ طبقو جيڪو ٻڌ ڌرم جو حامي هو، مجبور ٿي ڌارين کي ڪاهون ڪرڻ جون دعوتون ڏيڻ لڳو. اهڙي دعوت جو ذڪر، خاص ڪري تاريخ ۾ نيرون ڪوٽ وارن جو ڄاڻايل آهي. ڇو ته نيرون ڪوٽ ۾، ٻڌ ڌرم وارن جي اڪثريت هئي. مولائي شيدائي لکي ٿو ته،

”نيرون ڪوٽ وارن اڳيئي حجاج کي ڪاءُ ڪرڻ لاءِ دعوت نامون مڪو هو. محمد بن قاسم جڏهن شهر کي ويجهو پهتو تڏهن شهر وارا تحفا سان

کٽي سندس استقبال ڪرڻ آيا.

سپاهڙي سنڌ ڌرتيءَ تي سوين سال گڏ رهندڙن ۾ آخر ڌرمي اختلاف وڃا وجهي ڇڏيا. انهن مان قوم ۽ وطن جو سڄو جذبو نڪري ويو. پيار، محبت ۽ پاڻيچاري سان گڏ رهڻ بجاءِ، انهن ۾ دشمنيءَ جو زهر پرجي ويو. هنن رڳو پنهنجي ڌرم جي رعايتن سبب ڌارين سان اڳ ٺي ٺاه ڪري ڇڏيو. انهن کي تحفا ۽ سوکڙيون ڏني وڌا استقبال ڪري اُتساهيو ۽ راه جا سمورا ڪنڊا انهن جي اچڻ کان اڳ ٺي هنن بهاري ڇڏيا هئا. سنڌي قوم جي بهادرن ۽ جنگجوئن کي وڙهڻ کان روڪڻ لاءِ به هنن پنهنجي ڌرم جي آڙ ورتي (جنهنجو ذڪر اڳتي ايندو). ڪيتريون ئي ڪوڙيون ڪٿائون ٻڌائي کين ساڻو ۽ بزدل بنائي ڇڏيو. ايتري قدر جو جڏهن دشمن ڌرتي اچي پهتو ته ان سان مقابلي ڪرڻ لاءِ عوام، حڪمرانن جي ڪا به مدد نه ڪئي. انهن وٽر اختلافي ڳالهين تي زور ٿنو. مولائي شيدائي لکي ٿو ته،

”جيئن روم ۽ ايران جي باهمي جنگين ساساني شهنشاهيت ۽ مشرقي بيزانطون سلطنت کي ڪمزور ڪري ڇڏيو هو. تيئن سنڌ ۾ سمنڊ ۽ برهمڻن جي باهمي دشمنيءَ نه رڳو ڏاهر جي حڪومت کي اڏوهي وانگر ڪمزور ڪري ڇڏيو هو، پر مروج مذهب جي اعتقادن کي به ڪمزور ڪري ڇڏيو هو. عوام الناس کي حڪومت سان همدردي ڪانه هئي.“ (6)

ٻڌ ڌرم ۽ برهمڻن جي اندروني تضادن مان عربن خوب فائدو ورتو. عرب ٻڌ ڌرم وارن کي ڪجهه سهولتون ڏيئي برهمڻن جي ڪمزورين کان واقفيت حاصل ڪندا هئا. انهن جي هڪٻئي سان دشمنيءَ جي ڪري عرب فتح سان سرشار ٿي پنهنجا حوصلا بلند ڪري اڳتي وڌندا ٿي رهيا. جڏهن به عربن کي ڪنهن مشڪل سان منهن ڏيڻو ٿي پيو ته، ٻڌ ڌرم وارن انهن جي هر مدد ٿئي ڪئي ۽ اهڙي طرح برهمڻن ۽ ٻڌ ڌرم وارن جي باهمي چڪتاڻ سنڌين جي هار جو سبب بنجي وئي.

ب - بين الاقوامي تعلقات ۾ ويڳاڻپ:

راجا ڏاهر جي دور ۾ عرب هڪ باقائدي سپرياور جي حيثيت ۾ اڀري آيا هئا. انهن جو مڪران تي قبضو ٿي چڪو هو ۽ افغانستان ۾ خلافت جي

حاکمیت قائم ٿي چڪي هئي. اهڙي طرح سنڌ جي حيثيت سرحدي رياست جي بلڪ هڪ لحاظ کان هند عرب جي وچ ۾ هڪ بفر اسٽيٽ جي وڃي رهي هئي. اهڙي صورتحال ۾ مڪران ۾ عربن جي باغي گورنر ۽ ان جي راڄ علائقن کي سنڌ ۾ پناه ڏيڻ دانشمنديءَ وٽان نه هو. اهڙي طرح سامونڊي ڌاريلن جي ڪارواين خلاف سرد مهري عربن کي چيڙائيندڙ هئي - ڇاڪاڻ ته سمنڊ جي بين الاقوامي روٽن جو تحفظ ان وقت به بين الاقوامي تعلقات جو بنياد هو. عرب منڊ کان وٺي سنڌين جي پاران عرب خلاف ايرانين جي مدد تي چڙيل هئا ۽ ان بنياد تي هو سنڌين کي دفاعي پوزيشن ۾ رکڻ لاءِ ڪيترا دفعا سنڌ تي حملا ڪري چڪا هئا اهڙي حالت ۾ غيرجانبداري ۽ سيڪيورل نظريي جي بنياد تي مضبوط فوجي سگه سان سنڌ جي خودمختياري کي دائر رکڻ جون ڪوششون ٿي سگهيون پئي ليڪن راجا ڏاهر جي بي توجهي ايئن ٿيڻ نه ڏنو.

ج- راجا ڏاهر جي بي توجهي:

جڏهن اسان برهمڻن جي شڪست جا راز ڄاڻينداسين ته، هڪ ڪردار اسان کي راجا ڏاهر جو به نظر ايندو.

پر منهنجو خيال آهي ته، راجا ڏاهر عقل ۽ سمجهه کان ڪم گهٽ ورتو ۽ رڳو جوتشين، نجومين ۽ صلاحڪار وزيرن جي چڪر ۾ ڦاٿو رهيو، جيڪي سندس وفادار ۽ همدرد ڪونه هئا. اڄ جڏهن تاريخ ۾ اسان انهن صلاحڪارن جون صلاحون پڙهون ٿا ته، انهن ۾ سچائي ۽ بهادري نه، پر بزدلي پئي بکي. ڪڏهن ستارا راجا ڏاهر جي لڙائيءَ تي ٺڪڻ جي موافق ڪونه هئا ته ڪڏهن وري کيس حالتون اجازت نه پيون ڏين. راجا ڏاهر به ستارن ۽ بُرجن جي انتظار ۾ دشمنن کي چوٽ ڇڏي ڏنو. ۽ جيسين ستارا ۽ حالتون راجا ڏاهر جي فائدي ۾ ٿين ٿي، تيستائين ڌاريا سنڌ تي قابض ٿيندا رهيا. راجا ڏاهر کي ڪهڙيءَ ريت صلاحڪارن غلط صلاحون ۽ مشورا ڏنا ۽ ڪهڙي طرح راجا ڏاهر انهن جي پيروي ڪندو رهيو اهو وائڻو ڪرڻ لاءِ، اسان وٽ ڪافي مثال آهن جيڪي هيٺ بيان ڪجن ٿا.

پهريون پهريون عربي لشڪر جڏهن ديبل تي حملو ڪرڻ لاءِ اچي رهيو

هو ته، ڏاهر جي پٽ جيسين، راجا کان انهن کي روڪڻ جي اجازت گهري ۽ راجا ڏاهر جڏهن اها صلاح محمد علافيءَ (ڏسو ضميمو: I) سان ڪئي ته، هن پنهنجي قوم جي بهادريءَ جا قصيدا ڳائڻ شروع ڪيا. محمد علافيءَ ڏاهر کي چيو ته،

”محمد بن قاسم حجاج جو سوٽ آهي. هن سان بهادر لشڪر ساڻ آهي، جي ناليرا بهادر، شريف زادا ۽ جنگي جوڌا آهن. جن چوند گهوڙن ۽ پورن هٿيارن سان توهان جي لڙڻ واسطي توجه ڪيو آهي. خبردار! ان جي سامهون نه تجو! ڇاڪاڻ ته هن وقت شام کان هڪ ماڻهو آيو آهي، جنهن ٻڌايو آهي ته، عرب جي لشڪر جو هڪ هڪ سوار ڏاهر کان انتقام وٺڻ آيو آهي.“ (7)

راجا ڏاهر، محمد علافيءَ کان عرب لشڪر جي ايڏي واکاڻ ٻڌي هيٺو ٿي پيو ۽ پنهنجي پٽ کي روڪيائين ته عربن سان جنگ نه ڪري. راجا ڏاهر نه رڳو جيسين کي منع ڪئي، پر ديبل وارن لاءِ وڌيڪ فوج به ڪانه موڪلي. جڏهن ته راجا ڏاهر تي حاڪم هجڻ جي ناتا فرض پيو ٿئي ته، ديبل وارن تي ڌارين جي لشڪر جي چڙهائيءَ جو ٻڌي انهن لاءِ جوڳو انتظام ڪري ها. جڏهن ته ديبل وارن پنهنجو پاڻ تي پاڙي دشمنن جو ستن ڏينهن تائين مقابلو پڻ ڪيو ۽ نيٺ مجبور ٿي، ائين ڏينهن وڃي قلعي بند ٿيا.

ائين ڏينهن اوچتو قلعي مان هڪ برهمڻ نڪتو جنهن قلعي تي فتح پائڻ لاءِ عربن کي صلاح ڏني، (جنهنجو ذڪر اڳتي ايندو) ۽ قلعو فتح ٿي ويو. اهڙي طرح ديبل جو قلعو صرف راجا ڏاهر جي بي توجهيءَ سبب عربن جي قبضي ۾ اچي ويو. ان کان پوءِ عرب لشڪر نيرون ڪوٽ ڏانهن راهي ٿيو. مير علي شير قانع لکي ٿو ته،

”راجا ڏاهر جو پٽ جيسين اڳيئي نيرون ڪوٽ ۾ موجود هو. ديبل (ديبل) جي فتح جو ٻڌڻ کان پوءِ راجا ڏاهر هن کي (جيسين کي) گهرائي برهمڻ آباد ۾ رهايو.“ (8)

مٿي بيان ڪيل ڳالهين مان ائين ٿو معلوم ٿئي ته، جڏهن راجا ڏاهر کي رڳو پنهنجي پٽ جي بچائڻ جو فڪر هو، نه ڪا کيس عوام سان همدردي هئي ۽ نه نيرون ڪوٽ جي قلعي سان دلچسپي!...

نيرون ڪوٽ جو گورنر ان وقت راجا ڏاهر جي دربار ۾ موجود هو. راجا ڏاهر هن کي بي يار و مددگار، سواءِ ڪنهن لشڪر جي اڪيلو نيرون ڪوٽ جي حفاظت لاءِ موڪليو. جيڪو اڳ ئي حجاج کان معافي وٺي، پناه وٺي چڪو هو. ان جي اچڻ کان اڳ قلعي وارا مرڪز کان مدد نه ملڻ ڪري، قلعي بند ٿي ويهي رهيا. محمد بن قاسم کي قلعي تي قابض ٿيڻ لاءِ ڪيترا ئي ڏهاڙا لڳي ويا پر فتح پائي نه سگهيو. پاڻيءَ جي ڪوٽ سبب کيس ڪيترن ئي مشڪلاتن سان منهن ڏيڻو پئجي ويو. نيٺ راجا ڏاهر طرفان ايل گورنر اچي قلعي جو در کولايو. اهڙيءَ طرح محمد بن قاسم نيرون ڪوٽ جي قلعي تي فتح پاتي. اهڙي طرح عربن نيرون ڪوٽ کان پوءِ 'موج' ڏانهن وڪ وڌائي. جتي هڪ شمني رهندو هو ۽ رعيت جي اڳواڻي ڪندو هو. جيڪو 'بجيرا' پاران اتي مقرر ٿيل هو. موج جا ماڻهو ٻڌ ڌرم جا پوڄاري هئا. جيڪي ڪنهن جي به رت وهائڻ کي پاڻ سمجهندا هئا. تن ڌرم جي واسطي سان 'بجيرا' ڏانهن پيغام موڪليو ته اسان جي ڌرم ۾ جنگ ڪرڻ جي منع آهي ۽ هن لشڪر سان پڄڻ جي سگهه به اسان وٽ ڪونه آهي. تنهن ڪري اسان کي انهن سان ٺاه ڪرڻ جڳائي. بجيرا ان پيغام ملڻ کان پوءِ به، نه انهن کي اجازت ڏني نه ئي عرب لشڪر سان جنگ ڪرڻ لاءِ فوج موڪلي. جنهن جي ڪري انهن ٺاه ڪري ڇڏيو.

ان کان پوءِ عرب لشڪر سيوستان جي قلعي تي هلائڻ ڪئي، جتي بجيرا نالي گورنر رهندو هو. جيڪو چندر جو پٽ ۽ راجا ڏاهر جو سوٽ هو. ان به اڪيلي سر عرب لشڪر سان منهن ڏنو. پر ستن ڏينهن کانپوءِ ساڻو ٿي پيو ۽ سيوستان مان ڀڄي سيسم جي قلعي ۾ اچي پناه ورتي. محمد بن قاسم به سيوستان کان بجيرا جو پيرو ڪيو. سڌو سيسم جي قلعي تي اچي ڪڙڪيو. جيڪو قلعو ڪاڪي چني جي غداريءَ سبب بغير ڪنهن لڙائيءَ جي فتح ٿي ويو ۽ بجيرا ۽ سندس ساٿي جبل ڏانهن ڀڄي ويا. سيسم جي قلعي فتح ٿيڻ کان پوءِ محمد بن قاسم ننڍا خواه وڏا ڪوٽ فتح ڪندو رهيو. ان سان ساري وقت ۾ ڪنهن به سپر طاقت مهاڻو نه اٿڪايو هو. ۽ راجا ڏاهر به خاموش ويٺو رهيو. ان ڪنهن جي به مدد ڪونه ڪئي، ۽ نه ئي وري پنهنجي دفاع لاءِ ڪو جوڳو انتظام ڪيو. رڳو ستارن جي موافق ٿيڻ جو

انتظار ڪندو رهيو. هوڏانهن محمد بن قاسم وڌي نظار و ضبط سان ۽ لشڪر کي ڦريل مال سان نوازيندو سنڌ تي قابض ٿيندو رهيو.

راجا ڏاهر کي محمد بن قاسم جي هر حرڪت جي سڏ به هئي، پر هو خاموش ٿي سڀ ڪجهه ڏسندو رهيو. نيٺ اچي ڪاتي سندس ڪنڌ تي ڪڙڪي. حجاج جي چوڻ تي ته، ”هين قلعي کان پاسو ڪري مهراڻ ندي ٽپي سنڌو ڏاهر سان مقابلو ڪر.“ (9)

تنهنڪري هو پنهنجو ارادو ترڪ ڪري اوڏانهن راهي ٿيو. هاڻي راجا ڏاهر ۽ محمد بن قاسم جي لشڪر جي وچ ۾ صرف مهراڻ ندي هئي. محمد بن قاسم مهراڻ نديءَ جي ويجهو رهندڙن کي ان مڃائي ۽ انهن کان هر طرح جي مدد ڪرڻ جا واعدا ورتا. ان علائقي جو چڱو مڙس موڪو پٽ وسايي جو هو (جنهن جو ذڪر اڳتي ايندو). هن مددگار ٿيڻ جو يقين ڏياريو. ان کان پوءِ محمد بن قاسم راجا ڏاهر ڏي چوائي موڪليو ته،

”تون خودمختيار آهين، لنگهي جيڪڏهن درياءَ اچين ته، رستو کليل آهي ۽ ڪا به روڪ نه آهي. نه ته هي صورت ۾ رستو کليل رکو ته عربن جو لشڪر درياءَ ٽپي توهانجي سامهون ٿئي.“ (10)

راجا ڏاهر هميشه جيان صلاحڪارن سان صلاحون ڪرڻ لڳو. جيتوڻيڪ هن پيري سياڪر وزير کيس سهڻي صلاح ڏني، پر راجا ڏاهر ان تي ڪوبه عمل نه ڪيو. سواءِ ان جي ته، هن عربن کي خودمختيار ڇڏي ڏنو. جن مهراڻ ٽپي وڙهڻ کي وڌيڪ ترجيح ڏني. سنڌو درياءَ ٽپڻ کان اڳ محمد بن قاسم پنهنجي لشڪر کي، وڌيڪ منظم ڪيو. عربن جو لشڪر وڏي تڪليف سان سنڌو درياءَ پار ڪرڻ ۾ ڪامياب ٿيو. ان وچ ۾ راسل نالي هڪ سڀ سالار عربن تي حملو به ڪيو پر هو ڪامياب نه ويو. ان کان پوءِ راجا ڏاهر جيسين کي لشڪر ڏيئي عربن تي راتاهو هڻڻ لاءِ موڪليو. پر اهو به جان بچائي موٽي وڃي راجا ڏاهر سان مليو. جيسين جي موٽي وڃڻ کان پوءِ عرب رسد نه ملڻ سبب سخت ڏڪار جو شڪار ٿيا. ايتري قدر جو جيڪو به گهوڙو بيمار پئي ٿيو، سو ڪُهي ئي کاڌائون. ۽ گهوڙن لاءِ گاهه جي ڪمي ٿي وئي ۽ گاهه جي منجڻ سبب ڪيترائي گهوڙا موت جو شڪار بنجي ويا. اها خبر جڏهن راجا ڏاهر کي پئي ته ڏاڍو خوش ٿيو ۽ وڏائيءَ ۾ اچي

محمد بن قاسم ڏي همدردانه طور صلاح موڪليائين ته، مان توهان ڏي سيدو سامان موڪليان، جيئن اوهان کي واپس وڃڻ ۾ تڪليف نه ٿئي. راجا ڏاهر جي اهڙي سوچ تي تعجب ٿو ٿئي جو حملہ آور سان رعايت جو پيو سوچي ۽ ويڇاري. اهو راجا ڏاهر رڳو اڃاڻي خوشفهميءَ ۾ مبتلا ٿي ڪري ڪيو، نه ته راجا ڏاهر کي اهڙو قيمتي موقعو هٿان وڃائڻ نه گھربو هو. ان وقت به همدردي ڪرڻ بجاءِ جيڪڏهن راجا ڏاهر هڪ وڏو لشڪر ساڻ ڪري، عرب لشڪر تي حملو ڪري ها ته به فتح ماڻي ها پر هن عقل بجاءِ جذبات کان ڪم ٿي ورتو. نيٺ عرب به منزلون طئي ڪندا اڳتي وڌندا پئي آيا. هاڻي راجا ڏاهر ۽ محمد بن قاسم جي وچ ۾ رڳو اڌ فرسنگ (هڪ ميل) وڃي بچيو هو. پر پوءِ به هو اڃاڻي مڱيءَ ۾ رهي انهن کان لاغر ٿي، شطرنج ۽ چوپڙ راند ۾ مشغول رهيو. جڏهن جاسوس کيس خبر ڏني ته دشمن در تي اچي پهتو آهي، پر پوءِ به راجا ڏاهر صلاحون ڪندو رهيو. صلاحڪارن پوءِ به چيس ته اڄ به ستارا تنهنجي فتح جي موافق ڪونه آهن. پر راجا ڏاهر تاريخ ۾ بزدل سڏجڻ کان بچڻ جي خاطر، ميدان ۾ نڪتو جيتوڻيڪ راجا ڏاهر جا ڪيترا ئي سڀ سالار ساڻس غداري ڪري، محمد بن قاسم جا همراہ وڃي بنيا هئا. هاڻي جڏهن راجا ڏاهر دشمن کي ڪمزور ٿيندي ڏٺو، تڏهن اڃاڻي هٿ ۾ مبتلا ٿي ويو. هوڏانهن عرب لشڪر کي عراق کان موڪليل مدد به اچي پڳي. عرب لشڪر هڪ وڏو حملو ڪري راجا ڏاهر کي ماري وڌو. راجا ڏاهر جي موت لاءِ، تاريخ ۾ اختلاف آهي. مان تحفه الڪرام واري راءِ کي وڌيڪ مضبوط سمجهندي، انهيءَ کي اهميت ڏيان ٿو. مير علي شير قانع لکي ٿو ته،

”محمد بن قاسم لشڪر کي تيرن وسائڻ جو حڪم ڏنو. قادر جي قدرت سان هڪڙو تير وڃي راجا ڏاهر کي نڙيءَ ۾ لڳو ۽ هو مري ويو.“ (11)

اهائي هئي عربن ۽ سنڌين جي فيصلو ڪن لڙائي، جنهن ۾ رڳو راجا ڏاهر جي هٿ سبب، ڪٽيل جنگ به هارجي وئي. راجا ڏاهر جيترو بهادر هو ۽ جيترو سندس لشڪر هو ۽ جيڪڏهن اوترو ئي عقل ۽ حوصلي کان ڪم وٺي ها، وڏهن ۽ وسوسن ۾ مبتلا ٿي، بوجن ۽ ستارن جي بدلجڻ جي انتظار ڪرڻ ۾ وقت نه وڃائي ها ته، جيڪر صورتحال ساڳي نه رهي ها.

ان جنگ جي هارجن کان پوءِ جيڪو سنڌ جي ثقافت، تهذيب، ٻولي ۽ سماجي حالتن تي اثر ٿيو، اهو اڃا سوڌو توهان ۽ اسان آڏو آهي. راجا ڏاهر جيڪڏهن ايڏي مغروري ۽ بي توجهي نه ڪري ها ته ضرور فتح ماڻي ها. عربن جي ان لشڪر لاءِ، جيسين ۽ سندس لشڪر ئي ڪافي هو. اها سموري دشمني راجا ڏاهر سان جوتشين ۽ نجومين ڪئي، ۽ راجا ڏاهر به احساس ڪمٽري ۽ وهمن ۾ مبتلا ٿي سندن پيروي ڪندو رهيو.

د - دفاعي طاقت:

سنڌ جي تاريخ ۾ ڪٿي به باقاعدي فوجي سکيا ورتل لشڪر جي سڌ ڪانه ٿي پوي. وقت سر ضرورت پوڻ مهل اهو رواج هوندو هو ته مخصوص قبيلن کان، حملي آورن کي منهن ڏيڻ لاءِ ماڻهو گهرايا ويندا هئا، جيڪي سواءِ ڪنهن جنگي سکيا جي، پوري خلوص ۽ پنهنجي قوم جو مان ماڻهون ڪرڻ لاءِ دشمن سان مهاڏو اٽڪائيندا هئا.

عربن سنڌ تي چوڏنهن ڀيرا حملا ڪيا، جن مان تيرنهن دفعا، هو شڪست کائي واپس ٿيا. آخر چوڏهين دفعي اهي پنهنجي مقصد ۾ ڪامياب ويا، ان جو مٿي بيان ٿيل سببن سان گڏ، هي به هڪ ڪارڻ هئو ته اسان وٽ ان وقت ڪا به سکيا ورتل فوج موجود ڪانه هئي. هيٺ اسين سنڌين جي فوجي سگهه ۽ عربن جي فوجي قوت بابت وضاحت ڪنداسون، جنهن مان پڙهندڙ بخوبي اندازو ڪري سگهندا.

(1) عربن جو جنگي فن:

عرب جڏهن به ڪنهن ملڪ تي چڙهائي ڪندا هئا ته، پهريان پنهنجي سپاهين کي جهاد ڪرڻ ۽ ان ۾ شهيد ٿيڻ يا غازي ٿيڻ بابت گهڻيون ئي سمجهاڻيون ڏيندا هئا. وقت جو خليفو پنهنجي خطبن (تقريرن) جي وسيلي سندن خون ۾ جوش ۽ ولولو پيدا ڪرڻ جي پرپور ڪوشش ڪندو هو، جن ۾ عرب لشڪر جي سورهياڻي ۽ ڪيل فتوحات جو گهڻي انداز سان ذڪر هوندو هو. اهي خطبا ايترا ڏينهن هلندا رهندا هئا، جيستائين سندن جذبو، چوڻي جي حد تائين نه پهچندو هو، ۽ جنگ جي ميدان ۾ هو فوج کي مختلف

حصن ۾ ورهائيندا هئا. هر حصي تي نامور سپه سالار مقرر ڪندا هئا. ميدان جي چئني پاسن تي جدا جدا دستو مقرر ٿيل هوندو هو. جن جا سپه سالار به جدا جدا هوندا هئا. اهڙيءَ طرح رضاڪارن جو به هڪ دستو هوندو هو جن مٿان پڻ جدا سپه سالار مقرر هوندو هو. جيڪو جنهن پاسي کي ڪمزور سمجهندو هو ته ان طرف رضاڪارن کي شامل ٿيڻ جو حڪم ڏيندو هو. عرب جتي به چانوڻيون هڻندا هئا ته، پنهنجي خيمن جي چوڌاري خندقون کوٽيندا هئا.

ان کان سواءِ سندن نظم و ضبط به سخت هوندو هو. دشمن پلي حملو ڪري اچي، پر پنهنجي ضابطن ۽ طريقن ۽ ڪار جي ڪنهن به حالت ۾ ڀڃڪڙي ڪونه ڪندا هئا ۽ جڏهن لشڪر سامان سڙو کڻي ڪنهن ملڪ تي ڪاهيندو هو ته، اڪثر ڪري لشڪر جي چُرپُر (نقل حرڪت) جو اختيار مرڪز پاڻ وٽ محفوظ رکندو هو. مرڪزي حڪم کان سواءِ لشڪر جي سپه سالار کي ڪنهن به مهم جي شروعات ڪرڻ جي اجازت ڪونه هوندي هئي. ايتري قدر جو لشڪر جي چانوڻي هڻڻ جي جڳهه به، مرڪز جي مرضيءَ مطابق مقرر ڪئي ويندي هئي. جتي جتي لشڪر پهچندو هو، اتان جي نقشي، آب هوا، پاڻي ۽ گاه بابت مرڪز کي آگاه ڪيو ويندو هو، ۽ پوءِ مرڪز پاران جيڪو حڪم جاري ٿيندو هو انهن ڪيو ويندو هو.

عربن جي سنڌ جي مهم دوران حجاج بن يوسف جي لکيل خطن مان معلوم ٿئي ٿو ته، جڏهن عرب لشڪر جي اڳواڻي، محمد بن قاسم نه پر، حجاج بن يوسف ڪري رهيو هو ايتري قدر جو ديبل جي پسگردائي ۾ محمد بن قاسم ست ڏينهن انهيءَ لاءِ ترسيل هو جو روزِ خطن ۾ اڃا به انتظار ڪرڻ جو حڪم هوندو هو. مولائي شيدائي لکي ٿو ته

”ان ۾ شڪ ناهي ته محمد بن قاسم دمشق جي فوجي مڪتب ۾ تعليم ورتي هئي، ۽ پنهنجي فوجي قابليت جو ثبوت سنڌ ۾ وارد ٿيڻ کان اڳ ڏيئي چڪو هو. مگر سنڌ جي فتوحات وقت هو حجاج بن يوسف ثقفي جي حڪمن موجب نقل حرڪت ڪرڻ لڳو. کيس وقتاً فوقتاً، حجاج وٽان حڪم ملندو هو. اهڙي طرح هو پاڻ به پنهنجن ڪارگزارين کان حجاج کي واقف ڪري سندس حڪمن جو انتظار ڪندو هو.“ (12)

ان کان سواءِ عربن وٽ سنڌين کان هٿيار پنهور به گهڻي انداز ۾ هئا، ۽ جيڪڏهن ڪٿي به ڪوٽ محسوس ٿيندي هئي ته، حجاج پاران اها هڪدم پوري ڪئي ويندي هئي، ان وچ ۾ اهڙي ڪا به گهڙي نظر ڪانه ٿي اچي جنهن ۾ مرڪز ۽ لشڪر وچ ۾ رابطو ٿيو هجي.

عرب جنگ جي ميدان ۾ صف بندي ۾ مقابلو ڪندا هئا، ۽ جتي به ڪو سپه سالار مارجي پوندو هو ته، هڪدم ٻيو سپه سالار مقرر ڪيو ويندو هو، ۽ لشڪر ساڳئي نموني ان جي پيروي ڪرڻ لڳندو هو. جنگ جي اهڙي حڪمت عمليءَ کي ڏسي سنڌين تي ڏاڍو گهرو اثر پوندو هو.

(2) سنڌين جو جنگي هنر:

سنڌين جي جنگ ڪرڻ جو طريقو ڪار به عجيب هو. هو ميدان جنگ ۾ ايندا هئا ته، گهٽ ۽ وڌا وڃائيندا ايندا هئا. ڪوڙ سبب دشمنن جا گهوڙا ٽاه ڪائي پونتي هٽڻ لڳندا هئا، ۽ ڌارين سپاهين کي ٻپ ۽ خوف وڪوڙي ويندو هو جيڪڏهن ضرورت محسوس ڪندا هئا ته، دشمن سان گهوڙن ۽ هاٿين تان لهي به جنگ وڙهندا هئا. تاريخ ۾ ڪيترين جنگين ۾ سنڌين جو هڪ ٻئي جي چيلهين سان رسا ٻڏي جنگ ڪرڻ جي به سڌ ملي آهي. ميدان ۾ موجود لشڪر هڪ ٻئي جي چيلهين ۾ رسا ٻڏي جڏهن جنگ ڪندو هو ته، دشمن دنگ رهجي ويندا هئا. بدنصيبِي چئجي جو برهمڻن جي دور حڪومت وقت سنڌين ۾ نه ايڪو ۽ ٻڏي رهي هئي، ۽ نه ڪا سڪيا ورتل فوج هئي. هنن پنهنجي مدد پاڻ ڪرڻ جي بنياد تي جنگ لڙي. پوءِ وٽن جيتري به سگهه ۽ طاقت هئي اها استعمال ڪري ڌارين سان مقابلو ڪندا رهيا.

سنڌ جي تاريخ ۾ اڳ ڪٿي به اهڙي ڪمزور دفاعي حالت نظر نه ٿي اچي، جهڙي برهمڻ دور جي پڇاڙيءَ ۾ هئي. ايڇ-ٽي- لنمبرڪ جي هيٺين ستن مان اندازو لڳائي سگهجي ٿو ته ان وقت سنڌ ڪيتري ڪمزور حالت مان گذري رهي هئي. هو لکي ٿو ته

”جيتوڻيڪ ڏاهر جي بادشاهي لاءِ چيو ويو آهي ته اها مضبوط بنيادن تي قائم ٿي چڪي هئي، پر معلوم ٿئي ٿو ته هو بحرانن سبب همت هاري ويٺو هو. هو پنهنجي وزير کان مشورو گهري ٿو جيڪو هڪ فصيح ۽ بليغ

تقرير ۾ طريقهءِ ڪار جا ٻه مختلف رستا ٻڌائي ٿو. ان هوندي به ڏاهر آخر ۾ فقط اهو اعلان ڪري ٿو ته هو پنهنجي بيعزتيءَ تي موت کي ترجيح ڏيندو پر هو اڃا به اها ڳالهه نه ٿو سمجهي سگهي ته ڇا ڪجي." (13)

وقت جي حاڪم جا اهي مايوس ڪندڙ لفظ سندس سموري سگهه جي سڌ ڏين ٿا. هڪ هڪ ٿي سنڌ جا مضبوط قلعا فتح ٿيندا رهيا، پر راجا ڏاهر انهن ڏانهن لشڪر توڙي هٿيارن جي ڪابه مدد ڪانه موڪلي. مغربي سنڌ جي جنگجو 'چنا' قبيلي جي ڦري وڃڻ جو سبب به اهو معلوم ٿي رهيو آهي ته، انهن جي ڪنهن به سرواڻي ڪانه ڪئي. ان وقت سنڌ جي سگهه محض ڪتري گروهه تي مخصوص هوندي هئي جن کي به، نه ڪا جنگ ڪرڻ بابت تعليم ڏني ويندي هئي، ۽ نه ئي وري ڪو اهڙو ادارو هوندو هو، جنهن ۾ انهن کي هٿيارن هلائڻ ۾ مهارت حاصل ڪرڻ لاءِ ڪا سکيا ڏني ويندي هجي. بس رڳو اهي ويڙهاڪ هئا، ۽ جنگ جي ميدان ۾ سرتان هٿ ڪڍي سر ڌڙ جي بازی هڻندا هئا. عربن جي اچڻ وقت اندروني اختلافن سبب اها سگهه به راجا ڏاهر وڃائي ويٺو هو.

هٿيار به سنڌين وٽ نه هجڻ جي برابر هئا، سپاهين وٽ زرهون، نیزا، تيرڪمان، تلوارون، پالا، بڙجيون، گيڊن جون ڍالون ۽ جڏهن ته عربن وٽ انهن کان سواءِ ٻرندڙ تير به هئا، جيڪي جتي به لڳندا هئا ته، اتي باهه لڳي ويندي هئي ۽ کين منجنيقون به ساڻ هيون، جيڪي مضبوط قلعن کي به ڪيرائي وجهنديون هيون.

ظاهر آهي ته جڏهن ڪوبه بي يار مددگار هوندو آهي ۽ پوءِ ڀلي اڪيلي سر ڪيڏو به بهادر يا ويڙهاڪ چو نه هجي، پر ضرور هار کائڻي پوندس.

هـ - ڪاڪو چنو:

هر قوم لاءِ بيوقوف ۽ جاهل ماڻهو وڏا نقصانڪار ٿيندا آهن. انهن جي هر عمل سان قوم کي وڏو نقصان رسندو آهي، پر ڪڏهن ڪڏهن عقلمند ۽ ڏاها سڏجڻ وارا به انهن کان گهٽ ثابت ناهن ٿيندا. جڏهن ته قوم جي بقا جو دارومدار ئي انهن جي سياڻپ ۽ هوشياريءَ تي هوندو آهي، ۽ انهن جي هر قول ۽ فعل تي قوم وڏيون منزلون طئي ڪري پنهنجي ڏاهن، بهادرن ۽ پنهنجي

خوشحاليء جو نالو روشن ڪندي آهي. پر جڏهن انهن جي ذهن ۾ ڏاهپ جي جاءِ خوف ۽ لالچ اچي پريندي آهي ته انهن کان وڌيڪَ ٻيو ڪوبه هاجيڪار ناهي ٿيندو.

هاڻي راجا ڏاهر جي دور تي سرسري نظر وجهون ته، ان وقت سنڌ جي ڏاهن ڪهڙو ڪردار ادا ڪيو آهي جن جي ڪي سنڌي عوام هئو. جن جي رڳو اشاري ڪرڻ تي، عوام پنهنجا سر ڪٽي ٽريءَ تي رکڻ لاءِ به تيار هو. راجا ڏاهر واري وقت ۾ سنڌ اندر ڪاڪي چني نالي هڪ وڏو دانا انسان رهندو هو. سنڌ جا ماڻهو ان جي پيروي ڪرڻ ۾ پنهنجي نجات سمجهندا هئا. اهو واقعي حالتن جي جائزي وٺڻ ۾ وڏي مهارت رکندو هو. ان دور ۾ اهو وڏو سياستدان ڪري ليکيو ويندو هو. اهو جيڪڏهن چاهيندو هو ته، ڪنهن بزدل ۽ گيديءَ کي به پنهنجي سياسي چالاڪين سان وڏو بهادر بڻائي ڇڏيندو هو. پر جڏهن عربن سنڌ تي حملو ڪيو ته، هن پنهنجي صلاحيتن مان سنڌ کي ڪوبه فائدو ڪونه رسايو. ويتر راجا ڏاهر جو مخالف بنجي، سندس مٿير مڙسن کي ڪانٽر بڻائڻ لڳو. محمد بن قاسم جڏهن فتح جا نغارا وڄائيندو اڳتي ٿي وڌيو ته، ٻڌاپور جا بهادر، جيڪي ڪاڪي چني جا پوئلڳ هئا، اهي لڙائيءَ لاءِ تيار ٿيا. مگر ڪاڪي چني انهن سان عجيب احوال ڪري، سندن دلين ۾ وهمن جا انبار وجهي ڇڏيا. مير علي شير قانع لکي ٿو ته،

”ٻڌاپور جي ماڻهن وڃي ڪاڪي چني کي چيو ته، اسان کي اجازت ڏي ته، اسلام جي لشڪر تي راتا هو ڏيون. ڪاڪي چيو ته، مون نجومين کان ٻڌو آهي ته، هي ملڪ اسلام جو لشڪر فتح ڪندو. ۽ انهيءَ جو وقت به هي آهي. تنهن ڪري اهو خيال هرگز دل ۾ نه آيو.“ (14)

ڪاڪي چني جي اهڙي جواب ٻڌڻ کان پوءِ به اهي پنهنجي ارادي تي اٿل رهيا، ۽ پنهنجي لشڪر کي هٿيارن سان ليس ڪري عربن جي طرف وڌيا. جڏهن سنڌ پنڌ تي اچي پهتا ته، اهي رستو ڀلجي ويا، رات جو سارو وقت جهنگ ۾ دريدر ٿي چئن ٽولن ۾ ورهائجي ويا ۽ صبح جو پاڻ کي سيسر واري قلعي جي هيٺان ڏٺائون. انهن جي ذهن ۾ جيڪي خدشا ڪاڪي چني پريا هئا انهن به ڦٽڻ شروع ڪيو ۽ اهي اهڙا ته وهمي بنجي

ويا جو، ڪاڪي چني جي ٻڌايل ڳالهين کي سونهن آنا سچ سمجھي، پاڻ کي هيٺو ۽ ڪمزور سمجھڻ لڳا. جيتوڻيڪ اها سموري واردات انهن سان اونڌاهيءَ رات سبب ٿي هئي.

ان کان پوءِ هو مجبور ٿي وري ڪاڪي چني سان صلاح ڪرڻ آيا. ڪاڪي چني به انهن کي همٿائڻ ۽ چست ڪرڻ بجاءِ وڌيڪ سياڻپ کان ڪم وٺندي، انهن کي ساڻو ڪري ڇڏيو، ۽ پنهنجا ماضيءَ ۾ ڪيل ڪارناما وڏي رنگ ۽ ڍنگ سان کين ٻڌائڻ لڳو. چچ نامي جي مصنف لکيو آهي ته،

”جڏهن هو ڪاڪي چني وٽ واپس پهتا ته، ڪاڪي انهن کي صلاح ۽ پنهنجو ارادو ٻڌائيندي چيو ته، توهان کي معلوم آهي! مان بهادري، مردانگي، همٿ ۽ دانائيءَ ۾ جڳ مشهور آهيان ۽ توهان وٽ رهي ڪيتريون ئي مشڪلاتون حل ڪيون اٿم. ليڪن ٻڌ مذهب وارن ڪتابن ۾ نجومين جي حساب سان ائين حڪم ٿيل آهي ته، هندستان اسلامي لشڪر جي هٿان فتح ٿيندو. تنهن ڪري مون کي سندن استقبال ڪرڻ جو ارادو آهي.“ (15)

ڪاڪي چني کي پنهنجي ڏاهپ جي زور تي جڏهن پرڪ پئجي وئي ته، هند ۽ سنڌ اسلامي لشڪر هٿان فتح ٿيندو. تنهن ڪري هن پنهنجو پلو ان ۾ ڄاڻو ته، عربن سان ٺاه ڪري انهن کان ساڳي عزت برقرار رکڻ جا واعد ۽ اقرار ورتا وڃن. هن پاڻ سان ڪيترن ئي بهادرن کي عربن جي حمايت تي راضي ڪيو هو، ۽ محمد بن قاسم به جڏهن ڏٺو ته، سواءِ جنگ ڪرڻ جي، اسان جي طرف دوستيءَ ۽ صلح جو هٿ وڌائين ٿا ته ڏاڍو خوش ٿيو. انهن کي وڏا انعام ۽ اڪرام ڏيئي سندن دل رکڻ جي ڪوشش ڪيائين ۽ هندستاني ڪپڙي جي وڏي سرويپاءِ کين پارائي. ڪاڪي چني ان جي عيوض عربن کي راز ٻڌائي انهن جو حوصلو بلند ڪيو ۽ هر ڏکئي وقت ۾ هر ممڪن مدد ڪرڻ جو يقين ڏياريو. چچ نامي جو مصنف لکي ٿو ته،

”ڪاڪي، محمد بن قاسم کي احوال ڪندي چيو ته، مان تنهنجي تابعداري ڪئي آهي ۽ توکي نصيحت ڪندو رهندس. جيترو ئي سگهندو اوترو مددگار رهندس. دشمنن ۽ بدخواهن جي ختم ڪرڻ ۾ تنهنجو رهبر ٿيندس.“ (16)

ان کان پوءِ ڪاڪي چئي هڪ لشڪر تيار ڪيو. جنهن سان هو
 لٽ مار ڪندو رهيو. تاريخ ۾ اسان کي اهڙو اشارو ملي ٿو ته،
 ”ڪاڪي مخالفن تي حملو ڪري ڏاڍا ڏوڪڙ، ڪپڙا، وهڻ، (ڍور)
 غلام ۽ اناج غنيمت ۾ هٿ ڪيو. جنهن جي ڪري عرب لشڪر ۾ گوشت ۽
 گاه جي گهٽائي ٿي.“ (17)

ان مان اسان اهو اندازو ڪري سگهون ٿا ته، ڪاڪي چئي جي ساٿ
 کان اڳ ۾ عربن جي لشڪر کي ڪافي مسئلا سامهون هئا. جنهن جو حل
 ڪاڪي چئي جي گڏجڻ کان پوءِ ٿيو. هن سنڌ کي ڪابه حڪمت عملي تيار
 نه ڪئي. نه ڪو راجا ڏاهر سان صلاح مشورا ڪري گڏجي جنگ ڪرڻ جو
 سوچيو. رڳو عربن جي تنظيم ڏسي، ۽ انهن ۾ ايڪو، ٻڌي ۽ وڏو لشڪر
 ڏسي ان مڃي ويٺو.

و - ڪجهه ٻيا ڪردار:

غدار ۽ وطن فروش هر قوم ۾ جنم وٺندا آهن. اهڙي طرح سنڌي قوم
 ۾ به اهي موجود هئا. راجا ڏاهر جي وقت ۾ غدارن جي غداري ڪرڻ به
 عجيب نموني جي هئي. انهن کي ٻن نمونن ۾ ورهائي سگهجي ٿو. هڪڙا
 اهي هئا، جن کي ڌرمي ويڇن سبب گهٽ حيثيت ملي، جنهن جي ڪري
 برسرِ اقتدار حڪومت سان ٽڪر ۾ اچي ڌارين جا ايجنڊا بنيا ۽ ٻيا اهي
 هئا، جن اقتدار ۾ شموليت هجڻ جي باوجود به غداري ٿي ڪئي.
 الف: پهرين ۾ عام ماڻهو هئا، ۽ ٻين ۾ خاص ڪري ان دور جا سڀ سالار
 آهن. انهن ٻنهي نمونن جو هيٺين ريت ذڪر ڪري سگهجي ٿو.

محمد بن قاسم جڏهن سنڌ ۾، پهريون پهريون ديبل تي حملو ڪيو ته،
 اتان جا رهاڪو قلعي بند ٿي وقت به وقت عربن تي حملو ڪندا رهيا. اها
 سرد جنگ ستن ڏينهن تائين جاري رهي. ديبل وارن جو عقيدو هو ته، جيستائين
 ديبل مندر مٿان طلسمي جهنڊو جهولندو رهندو، تيستائين اسان تي ڪوبه فتح
 پائي نه سگهندو. سو ست ڏينهن عرب لشڪر قلعي تي فتح ماڻي نه سگهيو ۽
 ائين ڏينهن هڪ برهمڻ اچي پناه ورتي ۽ سربستو احوال ڪيو ته،
 ”اسان کي پڪ آهي ته سنڌ ملڪ اسلامي لشڪر کان فتح ٿيندو پر هن

بُتخاني جو جهنڊو طلسم آهي ۽ جيستائين بُتخاني جو جهنڊو برقرار آهي، تيستائين هي قلعو هٿ آڻڻ امڪان کان ٻاهر آهي. تنهن ڪري بُتخاني جي چوٽي ٻاهر جي ڪوشش ڪجي. جيئن سندس جهنڊو ذرا ذرا ٿي وڃي ۽ فتح حاصل ٿئي." (18)

محمد بن قاسم ان برهمڻ جي صلاح مڃيندي ايئن ئي ڪيو. اڳ ۾ بُتخاني جي چوٽي ٻاٽي وٺي ۽ پوءِ قلعي ۾ داخل ٿي ان تي قبضو ڪيو ويو. ب: تاريخ جي مطالعي مان خبر پوي ٿي ته، وسائي کي حڪومت جي اهم اميرن ۾ شمار ڪيو ويندو هو. وسائي کي ٻه پٽ هئا. هڪ موڪو ٻيو راسل. راجا ڏاهر جي وقت ۾ اهي ٻئي پائر سپه سالار هئا ۽ راجا ڏاهر وٽ پاڻ وٺائڻ لاءِ هڪٻئي جي ضد ۾ اچي ويا هئا. پر راجا ڏاهر موڪي کان وڌيڪ راسل کي اهميت ڏيندو هو. موڪي گهڻيون ئي ڪوششون ڪيون، پر راسل کان اڳ وٺڻ ۾ ناڪام ويو. پوءِ جڏهن عربن سنڌ تي حملو ڪيو ته، موڪي شڪست جا آثار ڏسندي ۽ راجا ڏاهر وٽ پاءُ جي مقابلي ۾ گهٽ حيثيت ملڻ سبب، ۽ پنهنجي پاءُ راسل کان اڳ وٺڻ خاطر عربن سان صلح ڪرڻ ۾ پنهنجو پلو سمجهي ٺاه ڪري ڇڏيو هو. چو ته ان کان اڳ محمد بن قاسم سنڌ جي گهڻي حصي تي قابض ٿي چڪو هو. هاڻي هو سنئون سنڌو راجا ڏاهر سان جنگ ڪرڻ لاءِ، جيور جي طرف وڌيو. جيور جي پسگردائيءَ ۾ پهچي، محمد بن قاسم موڪي تي قاصد موڪلي لالچايو ته، "جيڪڏهن تون اسان جي بيعت ڪندين ته، جيور جو ملڪ توکي جاگير طور ڏجي ٿو ۽ انهيءَ ملڪ تي تنهنجو قبضو تسليم ڪيو وڃي ٿو." (19)

موڪي وقت جو فائدو وٺندي ان صلح جي آڇيان ڪئي ۽ وڏي فرمانبرداريءَ سان محمد بن قاسم کي يقين ڏياريو ته، "مون ۾ پڪ سمجهندا، پر صلح ڪرڻ جو ڪو طريقو ڪار ڳولڻ گهرجي." پوءِ وڏو ڍونگ رچايو ويو. 'تحفة الڪرام' ۾ آهي ته،

"جيڪڏهن ايئن ئي هليو ايندس ته، ڏاهر جي عتاب هيٺ ايندس. باقي مان فلاڻي وقت، ڪجهه فوج سان ڪري نڪري فلاڻي هنڌ ايندس ۽ توهان پنهنجي لشڪر کي مون تي ڪاه ڪرڻ جو حڪم ڪريو. مان ٿورو جنگ جو نمونو ڪري، آخر عاجز ٿي گرفتار ٿيندس. نيٺ موڪوءَ اهڙي طرح سان

خدمت ۾ حاضر ٿي نوازش جو حقدار ٿيو ۽ رستي جو رهبر بڻيو. (20)
 ان کان پوءِ موڪو عربن جي لشڪر ۾ شامل ٿي، انهن جو هڏوڪي
 بڻجي پيو ۽ ڀرپور مدد ڪندو رهيو. هر ممڪن ڪوشش ٿي ڪيائين ته،
 جيئن عرب سنڌ تي فتح پائي سگهن. محمد بن قاسم موڪي کان، جاگير ۽
 نوازش جي موٽ ۾ مهراڻ ندي پار ڪرڻ لاءِ، ٻيڙيون گهريون، جيڪي پڻ هن
 مهيا ڪري ڏنيون. انهن ٻيڙين ملڻ کان پوءِ محمد بن قاسم، سنڌ جي راجا
 سان منهن مقابل ٿيو.

وساڻي جو ٻيو پٽ راسل پڻ جنگ جو ڍونگ رچائي محمد بن قاسم سان
 ساڳي طرح مليو. راسل پڻ پنهنجي ڀاءُ موڪي جيان محمد بن قاسم سان
 گهڻي مدد ڪئي، ۽ کيس سُهڻن مشورن سان نوازيندو رهيو. پر راسل پنهنجي
 طمع پوري ٿيڻ کان اڳ ئي مري ويو، ۽ سمورو ڪاروبار وري اڪيلي سر
 موڪي سنڀاليو.

راجا ڏاهر جي مري وڃڻ کان پوءِ، سندس پٽ جيسيند عربن کي هر واٽ
 تي تنگ ڪندو رهندو هو، ۽ اوچتا حملا ڪري عربن جي لشڪر کي ماريو ۽
 قريو هليو ويندو هو. جيسيند مان جڏهن عربن جان چڏائڻ لاءِ سوچيو ته،
 موڪي ڏي قاصد موڪلي صلاح ڪيائون ته ڇا ڪرڻ گهرجي؟ موڪي
 صلاح ڏيندي چيو ته،

”جيسيند جي رهڻ جي جاءِ ويجهي آهي، هن کي اتان تڙي ڪڍڻ کان
 سواءِ ٻيو ڪوبه بهتر حيلو نه آهي. توهان کي پنهنجي لشڪر مان ڪي
 اعتماد جوڳا بزرگ موڪلڻ گهرجن، ته سندس اتان پاڙ پئي ڪڍون.“ (21)

اهڙي طرح محمد بن قاسم موڪي جي صلاح مطابق لشڪر موڪليو
 جنهنجي اڳواڻي هن پاڻ ٿي ڪئي. اها خبر ٻڌي جيسيند رڻ پٽ ڏانهن پڄي
 ويو. ان کان پوءِ به هي عربن سان هر لڙائيءَ ۾ گڏ وڙهندو رهيو.

ٻه: ان کان سواءِ برهمڻن جي هڪ جماعت هلنديءَ جنگ ۾ اچي محمد بن
 قاسم کان امان گهري هئي. جن محمد بن قاسم کان ڪجهه ٻيا همراھ وٺي
 راجا ڏاهر جي لشڪر تي پٺيان حملو ڪري ڏنو، جنهن جي ڪري سنڌي
 لشڪر کي ٻه طرفي جنگ ڪرڻي پئي. ان جماعت سنڌين جي لشڪر تي
 هڪ قسم جو گهيرو ڪرايو هو. ان جماعت آخري وقت ۾ سنڌي لشڪر

سان غداري ڪري، عرب لشڪر کي فتح سان سرشار ڪرايو.
 اهي سمورا سبب هئا، جنهن جي ڪري برهمڻ حڪومت شڪست
 کاڌي. پر جيڪڏهن ٻڌ ڌرم وارا عام ماڻهن کي حڪومت سان سهڪار
 ڪرڻ کان منع نه ڪن ها ۽ راجا ڏاهر سسٽيءَ ۽ وهڻ پرستيءَ کي ڇڏي ٿئي
 ها ۽ ٻيا به ان وقت جا ڏاها ۽ سڀ سالار لالچ ۽ طمع کان پاسو ڪري وطن
 جي دفاع لاءِ، عربن کان اهڙي شڪست ڀلڻ ڪونه پوي ها.
 پر جيڪڏهن اسان ٿڌيءَ دل سان ويهي، تاريخ جو مطالعو ڪري،
 موجوده حالتن جو تجزيو ڪنداسون ته، اڄ به ساڳيءَ طرح اسان ۾ اهي
 سمورا نقص لپندا، جن جي ڪري صديون اڳ به هار کاڌي هئي سون ۽ جنهن
 جي لاءِ، شاه عبداللطيف ڀٽائيءَ رح سبق ڏيندي چيو آهي ته،
 سو پڪي، سو پڇرو، سو سر، سوئي هنجھ،
 پيهي جان پروڙيو، مون پنهنجو منجھ،
 ٽيل جنهنجو ڏنجه، سو ماري ٿو منجھ ڦري.

سمن جي شڪست جا سبب

ٿريا ٻڌي ٿي، ڪرين ڪير نه چڪيو،
 دنيا ڪارڻ دين، وڃائي وٺا ٿيا.
 (شاھ رحه)

ارغون بابر هٿان تمس نمس ٿي، قنڌار مان لڏو پئي، ڪيئن اچي سبيءَ
 منجه لٿا، نظار الدين جي واصل باللہ ٿيڻ کان پوءِ. ڪيئن تخت نشينيءَ
 جي سلسلي ۾ خانہ جنگيءَ جو آغاز ٿيو؟ صلاح الدين هڪ طرف ۽ فيروز
 هٿي طرف ڪهڙيءَ ريت، پنهنجي پنهنجي مدد ۽ مداوا لاءِ پيءُ-ڏاڏي جي
 آزاد ملڪيت مٿان پراون جا ڪٽڪ گهرائي اچي پهتا؟ سبيءَ جي خشڪ
 بريٽ بيلابان مان بيزار ٿيل ۽ شال جي ويران ٽاڪرو ملڪ جا ڏڪاريل
 ارغون، ڪيئن سنڌين جي گهرو نفاق مان فائدو وٺي، پهرين ٿانڊي ڪاڻ
 اچي، پوءِ بورچي بڻجي ويهي رهيا؟ دريا خان دوله ڪهڙيءَ ريت سنڌ
 جي انهي غلاميءَ واري داستان جي سرخي کي پنهنجي خون سان رتولي،
 ظالمن جي دامن دائمي طرح داغي ڇڏي؟، الغرض اهي سڀئي هاڃا ۽ اهي
 سمورا حادثا، اهي مڙني قهر ۽ اهي سڃا ڪلور، عطا جي پڙ ڏاڏي، پنهنجي
 گنهگار اکين سان ڏٺا هوندا.

سيد حسام الدين راشدي
 (مثنويات هشت بهشت، ص، 89)

سمن جي شڪست جا سبب

انهيءَ ڳالهه ۾ ڪوبه شڪ ناهي ته، سمن جو دور، سنڌ جي تاريخ جو سونهري دور آهي. ان دور جون واڳون سنڌ جي عوام، باصلاحيت فردن کي سونپيون، جن سچائيءَ ۽ حب الوطنيءَ سبب ڏينهن رات ڪوششون ڪري، سنڌ ڌرتيءَ جي لاءِ پاڻ پتوڙيو. مطلب ته سنڌ جي تاريخ ۾ اهڙو شاندار دور ڪنهن به تاريخدان ڪنهن ٻئي دور کي ناهي ڪوٺيو. انهيءَ دور ۾، سنڌ جي سداحيات سورمي دريا خان، شاه بيگ ارغون جي پاءُ کي، ملڪ الموت جي حوالي ڪيو، ۽ ان جي باقي لشڪر کي چڙوچڙ ڪري ڦٽار پڄاڻي ڪڍيو. مخدوم بلاول جهڙي قومپرست ۽ خداترس صوفيءَ ساري سنڌ ۾، قوم پرستيءَ جو نظريو ڦهلايو. ان ساڳئي ئي دور ۾ محمود خان ۽ موٽن خان جهڙا ارڏا انسان پيدا ٿيا. جن پنهنجي جان وطن عزيز سنڌ ديس تان قربان ڪري، آزاديءَ جو جهنڊو بلند ڪرڻ جي ڪوشش ڪئي. پر انهن سورمن جي سر سھائڻ کان پوءِ به، اسان جي ڪنڌ ۾ غلاميءَ جو ڳورو ڳٽ پئجي ويو. ان جا ضرور ڪي سبب هوندا. ضرور ايڏن بهادرن جي پيٽ ۾ وطن جا غدار به موجود هوندا، جن ڌارين حملي آورن سان مدد ڪئي هوندي ۽ سنڌ جي محب وطن پٽن جي ڪهاڻن لاءِ، ڪي صلاحون ۽ مشورا ڏنا هوندا ۽ ڌارين جا هر ٽڪڻي موڙ تي همدرد ۽ هڏوڪي بڻيا هوندا. ان کان سواءِ ملڪ جي انتظامي ڀانڱي ۾ به ڪي ڪوتاهيون هونديون، جن مان ڌارين حملي آورن خوب فائدو ورتو هوندو. اهي سبب ۽ ڪوتاهيون ڄاڻڻ لاءِ، هيٺ مختصر جائزو پيش ڪجي ٿو. ان ريت اهي سموريون حقيقتون سامهون اچي وينديون.

شروع کان ئي سمن جي دور ۾ سنڌ ترقيءَ جي پيچري تي پير پاتو هو. جهڙيءَ طرح جوان ۽ حسين عورت، حريص مردن جي نظرن جو مرڪز رهندي

اهي، اهڙي طرح سنڌ ڌرتي جڏهن عرب سامراج جي چنبي مان آزاد ٿي ۽ سومرن جي وقت ۾ سنوارجي ۽ سينگارجي، سمن جي دور ۾ اوج کي پهتي ته، دنيا جي ڦورن، لٽيرن ۽ غاصبن جي نظرن جو مرڪز بنجڻ لڳي. جيئن جيئن سومرن جو زوال ويجهو ايندو ويو ۽ سومرن جي آخري حاڪم همير جنهن لاءِ تاريخون لکن ٿيون ته، هو وڏو ظالم، جابر ۽ وحشي هو، جنهن کي، 'فيروز الدين شاه جام انڙ اول' بري نموني شڪست ڏني، سنڌ ملڪ مان ڀڄائي ڪڍيو ۽ پاڻ سنڌ جو تخت ڌڻي بنجي ويٺو؛ اڍائي سالن کان پوءِ اهو سلطان پنهنجي حياتيءَ جا ڏينهن پورا ڪري، آخرت جي سفر لاءِ راهي ٿيو ۽ سنڌ جي تخت تي سندس پٽ 'صدر الدين جام بابينو' ويٺو. جام بابينو وڏو سورهيہ مرد هو.

همير سومرو جيڪو ٻيهر تخت حاصل ڪرڻ لاءِ، ڌارين جي مدد وٺي، تغلقن جو ايجنٽ بنجي وڙهندو رهندو هو. جام بابيني کي سدائين هڪ ئي آرزو رهندي هئي ته، موقعو ملي ته سنڌ ديس کي ڌارين جي غلاميءَ مان آزاد ڪجي. جنهن پنهنجي وقت ۾ همير سومري کي قتل ڪري، باقي سنڌ ديس کي آزاد ۽ خودمختيار ڪرڻ لاءِ پهرين وڪ وڌائي. اها خبر جڏهن ڌارني سامراج تغلقن کي پئي ته چڻ ڪڪر کي ڪڙو لڳو. محمد تغلق، گجرات ۽ منگولن کان فوجي مدد وٺي وڏو لشڪر سان ڪري سنڌ ملڪ تي وڏو ڪٽڪ ڪاهي آيو. جڏهن سنڌواسين جي سورهيائي پنهنجي اکين سان ڏٺائين ته، سندس دل ڦاٽي پئي ۽ وقت کان اڳ ئي مري ويو. ان کان پوءِ فيروز شاه تغلق کي چڙوچڙ لشڪر جي سنڀالڻ لاءِ، اتي ئي تخت تي ويهاريو ويو. جيڪو باقي بچيل فوج ساڻ ڪري واپس وريو ۽ هميشه انتقام وٺڻ لاءِ، بدلي جي باهه ۾ پچندو ۽ پچرندو رهيو. نيٺ هڪ ڏينهن بي انداز لشڪر هٿيارن سان ليس ڪري، سنڌ مٿان اچي ڪڙڪيو. جنهن کي پڻ سنڌ جي سپوتن، محمد تغلق کان به بدترين شڪست ڏني، اهڙو ته سبق سيکاريو جو وري ڪنهن ملڪ تي ڪاھ ڪرڻ جو ست ئي نه ساري سگهيو ۽ هڪ سڄو مسلمان بنجي، سارو ڏينهن الله جي عبادت ۾ مشغول رهن لڳو.

ان شڪست کي تغلقن ”شيخ الاسلام صدرالدين ملتاني ۽ اُچ جي مخدوم جهانپان جهان گشت کي وڃ ۾ آڻي فتح ۾ تبديل ڪري ڇڏيو. انهن

صاحبن فيصلو ڪيو ته، سنڌ ملڪ دهليءَ کي ساليانو ٻه لک رپيا خراج ڏيندو. ڄام بابينو ۽ ڄام جوڻو دهليءَ هلي رهندا ۽ پٺيان حڪومت سندن وارثن مان ڪو به ڪندو. (22) جنهن جي ڪري ڄام بابينو تخت چڙهي دهليءَ هليو ويو ۽ پهريون ڀيرو سنڌ جي تخت تي ڄام تماچي ويٺو. اهڙي طرح سان سنڌ جا سلطان وقت بوقت مٽيا رهيا. ڌاريا شڪاري سنڌ جي سرسبز ۽ سهڻي زمين کي ڦهائڻ جون ڪوششون وري به ڪندا رهيا.

ڄام نندو جڏهن سنڌ جي تخت تي ويٺو ته، بدنام زمانه ۽ وحشي قوم ارغون سنڌ ديس کي غلام ڪرڻ لاءِ اڪيون وڌيون. پر ان وقت جي غيور عوام ڄام نندي جي رهبري ۽ دريا خان جي سپه سالاريءَ ۾ انهن درندن کي اهڙي سيڪت ڏني جو ڄام نندي جي حياتيءَ ۾ ارغونن سنڌ ڏي نظر کڻي نهارڻ جي به همت نه ڪئي. پر جڏهن هن وطن دوست ۽ قومپرست همت پرڻي سنڌ جي سلطان سان جنگ ڪرڻ جو ست نه ساريائون ته، اندروني طور پنهنجا گماشتا موڪلي سنڌواسين جي اڳي ۽ پٺيءَ ۾ ڌار وجهڻ جي ڪوشش ڪندا رهيا. ارغونن جي اندروني سازش اندر ئي اندر زور وٺندي وئي. آخر ڄام فيروز جي دور حڪومت ۾ ارغون پنهنجي مقصد ۾ ڪامياب ٿيا. ظالم قوم جيڪي اسان جي مٿان ظلم، جبر ۽ ڏاڍ ڪيا، انهن کي اونداهو باب چئجي ته وڏاءُ نه ٿيندو. ارغونن اسان سنڌواسين تي ڪهڙي ريت فتح پاتي، تنهن جا سبب تاريخ ۾ هن طرح بيان ڪيل آهن.

الف - ڄام فيروز:

سنڌ جي نامور محقق ۽ تاريخدان پير حسام الدين راشدي لکيو آهي ته، ”زمانو جيڪي ڪري تـو ان لاءِ ضرور سبب ٿيندو آهي، ۽ اهو اهو ٿيو جو گهراڻي جا ٻه فرد ذاتي اقتدار حاصل ڪرڻ لاءِ، تنگ دل ٿي هڪ ٻئي سان وڙهي پيا. ڪشمڪش هلي، فساد ٿيا، سبب ٺهي آيو. ڌارين کي موقعو ملي ويو. زماني، دستور مطابق، نه فقط انهن ٻن کي بلڪه سڄي ملڪ کي سزا ڏني وئي.“ (23)

ڄام نندي جي وفات کان پوءِ سلطنت جو والي سندس پٽ ڄام فيروز کي بڻايو ويو. جنهن تان ڄام صلاح الدين جهڙو مرد مجاهد سنڌ چڙهي وڃي

جڏهن ڪنهن قوم جو واڳون، ڪنهن نااهل، بيڪار ۽ بدچال حڪمران جي هٿ ۾ اينديون آهن، تڏهن ان قوم جي سچن محب وطن ۽ قومپرستن جي جاءِ تي غدارن ۽ وطن فروشن کي اهميت ۽ اوليت ملندي آهي. سنڌ جي عوام جڏهن ڄام فيروز کي سنڌ جي سلطنت جو تخت ڏئي بڻايو، ان ڏينهن کان نه رڳو سمن جي سلطنت جي پڄاڻي ٿي، پر سنڌ جي سموري عوام جي ڪچيءَ ۾ غلاميءَ جو زنجير پيو. جيڪا سنڌ آزاد ۽ خودمختيار هئي، اها اڄ وحشين ۽ لتيرن جي ور چڙهي وئي. ڄام فيروز گيدي ۽ ٻڄڻو هو. هو اڃان الهڙ جوان هو جو تخت تي ويٺو. سارو ڏينهن حڪومتي ڪاروبار کان لاپرواهه بنيواراڳ رنگ ۽ رنن جي ناچ ۽ مسخرن جي ڪچهريءَ ۾ وقت گذاريندو هو. دريا خان فوج جي سپه سالاري سان گڏوگڏ حڪومت جو ڪاروبار پڻ سڃاڻيءَ ۽ ايمانداريءَ سان سنڀاليندو هو. پر ڄام فيروز جي ماءُ کي اچي وهمن ۽ وسوسن ورايو. هن سوچيو ته متان دريا خان حڪومت تي قبضو ڪري وڃي، انهيءَ ڪري هن دريا خان کي حڪومتي معاملن مان خارج ڪري ان جي جاءِ تي مير ڪبيڪ ارغون کي گهرائي عام مختيار بنايو. دادا سنڌيءَ، دريا خان جي وزارت ڇڏڻ بابت هيئن لکيو آهي ته،

”1508ع ۾ ڄام نندو وفات ڪري ويو، سندس پٽ فيروز تخت تي ويٺو. جيئن ته هو عمر جو ننڍو هو، ان ڪري سندس حڪومت جو سمورو ڪاروبار دريا خان هلائڻ لڳو. اها ڳالهه ڄام فيروز جي ماءُ کي ڪونه وڃي. ان ڪري دريا خان جي زور کي ٽوڙڻ لاءِ دولت شاهي، نورگاهي، مير ڪبيڪ ارغون کي پاڻ وٽ گهرائي، کين جاگيرون ۽ خلعتون ڏئي، ٺٽي جي هڪ خاص جاءِ تي رهايو. جنهن کي ’مغل واڙو‘ سڏيو ويندو هو. انهن جو سردار مير قاسم ڪبيڪ هو. فيروز، ماءُ ۽ مامي ڪاهو ڏنور جي چوٽ تي دريا خان کي دربار مان ڪڍي ڇڏيو ۽ ان جي جاءِ تي مير قاسم ڪبيڪ کي رکيو.“ (24)

اهڙي طرح سچ ۽ شرافت کي دربار مان تڙي، ڪوڙ ۽ بدعنوانيءَ کي جڳهه ڏني ويئي ۽ سرفروشن جي جاءِ تي مطلب پرستن، عالمن جي جاءِ تي جاهلن ۽ مسخرن کي اهميت ملڻ لڳي. پنهنجن کي پري ڪري ڌارين کي جيءَ

۾ جايون ڏنيون ويون. فيروز جي انهيءَ روش دريا خان کي احتجاج تي مجبور ڪيو پر سنڌي چواڻيءَ ته، 'کهر جو پير، چُله جو مارنگ' جيان دريا خان کي ڪابه اهميت نه ڏني وئي. نيٺ مجبور ٿي دريا خان دربار ڇڏي هليو ويو. دريا خان جي وڃڻ کان پوءِ ملڪي حالتون روز بروز بدتر ٿينديون ويون. هيئن سان ظلم شروع ٿيو، سما، خاصخيلي، (خاص نوڪر) غريبن سان ناانصافيون ڪرڻ لڳا. داد ڪرڻ ته پري، پر فرياد ٻڌڻ وارو به ڪونه هو. سنڌ واسي قهر ۽ ڏاڍ جي چڪيءَ ۾ پيسبا ۽ پيڙيا رهيا. آخر مجبور ٿي انهن ڄام صلاح الدين ڏانهن خطن جو سلسلو جاري ڪيو. هڪهني پٺيان ٻي انداز خطن پهچڻ ڪري ڄام صلاح الدين سنڌين جي پڪار تي گجرات مان لشڪر وٺي اچي نٿي تي ڪڙڪيو. ڄام فيروز جڏهن مقابلي جي سگهه نه ساري سگهيو ۽ پنهنجي حڪومت جا بنياد لڏندي محسوس ڪيائين تڏهن چور دروازي مان ٽپي هيو رستو وٺي، ماءُ جي صلاح سان، کيس مير وٺي وڃي دريا خان وٽ پهتو. هن ايلاز منتون ڪري دريا خان کان معافي گهري ۽ مدد لاءِ ٻاڏايو. دريا خان، ڄام ننڍي جي پيار، شفقت ۽ وصيت جو خيال ڪندي، فيروز ۽ ماڻس جون منتون موڪيون ۽ لشڪر تيار ڪري، ڄام صلاح الدين جي مقابلي لاءِ روانو ٿيو. لشڪر وڏي بهادريءَ سان مقابلو ڪيو، پر جيئن ته نٿي جو عوام، فيروز جي ظالمانه روش سبب کانئس بيزار ٿي چڪو هو. ان ڪري دريا خان جي لشڪر کي ڪابه اندروني مدد ڪونه ملي ۽ دريا خان کي ٺار جو انديشو نظر آيو. مگر دريا خان پنهنجي حڪمت عمليءَ ۽ سياست سان هار ايل جنگ کي جيت ۾ تبديل ڪيو ۽ ڄام صلاح الدين شڪست کائي گجرات هليو ويو. هن جنگ ۾ ڪيترائي سنڌي سورما شهيد ٿيا، ۽ ٻي سبب بي انداز طاقت زيان ٿي....!

ان کان پوءِ به ڄام فيروز ۾ فرق نه آيو. هن بيوقوف مطلب پوري ٿيڻ کان پوءِ، وري به دريا خان کي نظرانداز ڪري مسخرن ۽ مير قاسم ڪيبيڪ وارن کي اهميت پئي ڏني، جن دريا خان ۽ دربار جون سموريون خبرون ۽ راز، شاه بيگ ارغون کي پئي پهچايا. اهڙي طرح سارا احوال شاه بيگ کي معلوم پئي ٿيا، ۽ سنڌ جي حڪومتي طاقت جي اندازي جون خبرون پئي مليس، پر شاه بيگ ارغون، دريا خان جي حشمت کان ڊنل هو، تنهن ڪري هن سنڌ تي

حملي ڪرڻ جي همت ڪانه ٿي ڪئي.

قاسم ڪيپڪ اندروني طرح جاسوسي ڪندو رهيو ۽ شاھ بيگ کي سنڌ جي حڪمرانن جي ڪمزورين کان آگاه ڪندو رهيو ۽ کيس سنڌ تي ڪاهي اچڻ لاءِ چونڊو رهيو. ڄام صلاح الدين کي شڪست ڏيڻ کان پوءِ ٿوري وقت ۾ فيروز، دريا خان کي پنهنجي درٻار مان خارج ڪري ڇڏيو.

قاسم ڪيپڪ جي جاسوسي آخر ڪم ڏيکاريو. جڏهن شاھ بيگ کي دريا خان جي درٻار ڇڏي وڃڻ جي خبر پئي، تڏهن سندس حوصلو وڌيو ۽ نيٺ هو هڪ وڏو ڪڻڪ وٺي اچي سنڌ تي ڪڙڪيو، ٽلٽيءَ وٽ دريا خان جي پٽن اچي اک جهليس، پر ڳوٺ جي چڱن مڙسن، وڏيرن، سوکڙيون ۽ تحفا پيش ڪري صلح ڪيو ۽ شاھ بيگ لکي جبل وٺي سڌو لٽي تي ڪاهيو پئي آيو. دريا خان، فيروز ڏي ڪافي قاصد موڪليا ته، 'اڄ اڄ وقت آهي ته، هڪ ئي مصيبت سان منهن ڏيون.' پر ڄام فيروز ٻڌو اڻ ٻڌو ڪري قاصد کي واپس ڪيو. اعجاز الحق قدوسي لکي ٿو:

"11 محرم (927ھ) 1520ع ۾ شاھ بيگ عذاب الاهي بنجي لٽي تي نازل ٿيو ۽ خانواه جي ڪناري تي منزل انداز ٿيو. ان وقت سمن جي سلطنت جي وفادار دريا خان، ڄام فيروز کي چيو، تو هيءَ بلا نه رڳو اسان تي پر، پاڻ تي به نازل ڪئي آهي ۽ تو پنهنجي پيرن تي پاڻ ڪهاڙو هنيو آهي. تنهن ڪري اڃان به وقت آهي، اڄ ته سڀ گڏجي ڪري هن فتني کي جواب ڏيون، جو شاھ بيگ ارغون جو روپ ڌاري ظاهر ٿيو آهي، ۽ هن کي پاڙان پئي اڇلايون، تان جو هي ملڪ مغلن جي هٿن ۾ نه اچي. نه ته تون به پنهنجي ڪيل غلطيءَ تي سخت پریشان ٿيندين، هي عيش عشرت جو ماريل بادشاھ پنهنجي، وفادار ۽ سچي وزير جي مشورن کي ٺڪرائي بي نياز ۽ مطمئن ٿي ڪهر ۾ ويهي رهيو." (25)

ڄام فيروز جي ذهن تي دريا خان جي سمجھائڻ ۽ نصيحت جو ڪوبه اثر نه پيو، ان عقل جي انڌي، دريا خان کي لالچي ۽ تخت جو بکيو ڄاڻي پنهنجو دشمن ٿي سمجهيو. ان هوندي به دريا خان سروِ چن ۽ وطن دوستن جو لشڪر تيار ڪري، شاھ بيگ ارغون جي چانوٺيءَ تي قيامت بنجي ڪڙڪيو، وڏي بهادريءَ ۽ شجاعت سان وڙهندو رهيو ۽ شام جو ٽپهريءَ وقت

شهادت جو درجو ماتيائين. سندس شهادت بابت تاريخ ۾ به حوالا آهن:
 هڪ ۾ چيل آهي ته، دريا خان سان صلح جو ڍونگ رچائي، قرآن شريف وچ ۾ آڻي گرفتار ڪري کيس شهيد ڪيو ويو. ٻيو حوالو آهي ته، دريا خان هڪڙي تنگر بردي قبلاش نالي ارغون جي هٿ چڙهيو ۽ ٻين سمن سپاهين سان گڏ قتل ٿي ويو.

دريا خان جي شهيد ٿي وڃڻ کان پوءِ، ٺٽي ۾ قاتلن محشر مچائي ڇڏيو. قتلام جي بازار گرم ڪئي وئي. ننگن جي عزت ۽ حياءُ وحشين جي پيرن ۾ لتاڙبا رهيا. معصوم ٻارڙن کي نيزا هڻي شهيد ڪيو ويو. ڄام فيروز ۽ قاضي قاضن جي اهل عيال سميت سنڌواسين جي ننگن کي گرفتار ڪيو ويو. مطلب ته ٻيهر تاريخ (20 محرم 927ھ) 1520ع تائين ٺٽي ۾ رت جي هولي ڪيڏي وئي. وحشين کي درندگيءَ جو جيڪو مظاهرو ڪرڻو هو، اهو ڪري چڪا. ڄام فيروز پنهنجي سر ٻڄائڻ خاطر ننگ ڦٽا ڪري ٺٽي مان ڀڄي وڃي پير آر (پير پٺي) وٽ پناه ورتي. جتان هو شاھ بيگ ڏي ميڙيون ۽ منڻون موڪليندو رهيو. گهڻن ئي ايلارن ۽ نيزارين کان پوءِ شاھ بيگ کي راضي ڪرڻ ۾ ڪامياب ٿيو. بيهگرتيءَ جي حد نه رهي، ڇو جو هن صلح ڪرڻ جو طريقو ئي اهڙو اختيار ڪيو هو. مير محمد معصوم بکري لکي ٿو ته،

”ڄام فيروز ڪن ٿورن ماڻهن سان گڏ دردمند دل سان وڃي پير آر (پير پٺي) وٽ ترسيو، ڇاڪاڻ ته سندس ۽ ڄام نظام جو عيال ٺٽي ۾ رهجي ويو هو. نيٺ شاھ بيگ ارغون جي خدمت ۾ حاضر ٿيڻ کان سواءِ ٻيو ڪو چارو نه ڏسي، قابل ماتھو هڪٻئي پويان موڪلي، عاجزيءَ ۽ نيازمنديءَ جي زبان سان پيغام ڏياري موڪليائين ته، ”ٻانهي جي حيثيت توهانجي لشڪر سان مقابلي ۽ جنگ ڪرڻ کان گهڻي گهٽ آهي. هن وقت تائين جو ڪجهه ٿيندو رهيو آهي، سو ساھ جي خوف ۽ ٻين جي پڙڪائڻ ڪري ٿيندو رهيو آهي. جيڪڏهن مهرباني ڪري ناچيز جا گناه معافيءَ جي پاڻيءَ سان ڌوئي صاف ڪندا ته، جيستائي حياتي باقي هوندي، تيستائين توهان جي غلاميءَ ۽ فرمانبرداريءَ جو طوق پنهنجي گردن ۾ وجهيو ايندس.“ (26)

ان قاصد پهچڻ کان پوءِ، شاھ بيگ هن بزدل ۽ پاڙيي کي ڇڏي ڏنو. ان

۾ به کيس پنهنجي مفاد لاءِ بهتري نظر آئي. سندس مفاد اهو هو ته، ان وقت سنڌ جون حدون تمام وسيع هيون ۽ سندس واپس وڃڻ کان پوءِ ايڏي ساري ملڪ تي ڪنٽرول ڪرڻ مشڪل پئي سمجهيائين. تنهن ڪري سنڌ جو ڪجهه حصو (ٺٽي وارو پاسو) ڄام فيروز کي ڏيئي باقي حصي تي پنهنجا ماڻهو مقرر ڪيائين. ان کان پوءِ ڄام فيروز غلامن وانگر حڪومت ڪرڻ لڳو. جنهن حڪومت جون واڳون پوڻا ٻه سو سال سمن سردارن جي هٿن ۾ هيون ۽ سنڌ واسين ڏاڍي پيار ۽ پابو، امن ۽ اهنسا، سان پئي وقت گذاريو. پر ڄام فيروز جي بدڪرداريءَ ڪري، وري سنڌ قتل گاه بنجي وئي ۽ خود ڄام فيروز غلامن جيان حڪومت ڪرڻ لڳو. جنهن حصي تي ڄام فيروز حڪومت ڪندو هو، ان جو غنڊا ٽيڪس به پريندو هو. تاريخ طاهريءَ ۾ آهي ته،

”ڄام فيروز، شاه بيگ ارغون سان واعدو ڪيو ته، ساليانو فصل بفصل هتان جي زميندارن کان مال گذاري وصول ڪري باقاعديءَ سان خراج موڪليندو رهندس. جنهن جي ڪري شاه بيگ ارغون، ڄام فيروز کي پٽيلو ڪري تخت تي ويهاريو.“ (27)

سنڌواسين جي رت سان راند کيڏندڙ، سنڌ جي نياڻين جي عزت ۽ عصمت لتيندڙ، دريا خان جهڙي بهادر ۽ پنهنجي هڏوڪيءَ جي قاتلن کي مير منڻ ڪري تلوار ڳچيءَ ۾ لڙڪائي، بي حياتي ڪري صلح ڪندڙ فيروز کي، ان کان ته، سنڌيءَ چواڻيءَ مطابق، ”ڍڪڻيءَ ۾ ڍڪ پري مرڻ گهريو هو.“ پر هن وطن فروش سنڌواسين جي امنگن ۽ آسن جو مذاق اڏائي، ذاتي مفاد پيارو ڪري وڃي وحشين سان صلح ڪيو. جن جي هٿن ۽ تلوارن تان اڃا مظلوم سنڌين جو رت سُڪوئي ڪونه هو. جڏهن ته سنڌي پنهنجي ماتريوميءَ جي واسطي جان ڏيڻ ۽ ٻچا ٻار ڪُهائڻ لاءِ تيار هئا. پر هي گيدي پنهنجي جان جي پناه وٺي، خاموشيءَ سان تماشو ڏسندو رهيو. هن ابن الوقت خاموشيءَ سان ويهي غلامن جيان حڪومت ڪانه ڪئي، پر پنهنجي آقائن کي خوش ڪرڻ لاءِ سنڌ جي سون سورمن جو ڪوس ڪيو. سنڌ جي بربادي، تباهي ۽ غلاميءَ جي خبر جڏهن، سنڌ جي سورمي، سرويج ۽ جلاوطن ڄام صلاح الدين کي پئي، تڏهن سندس دل ۾ احساس جي چٽنگ ڍڪي انتقام جي آڳ ۾ بدلجي وئي ۽ بي گناه سنڌين جي پرڪهور لهڻ لاءِ ڏهن هزارن جو لشڪر گڏ

ڪري، سر سان ڪفن ٻڌي ڌارين تي يلغار ڪري اچي نٿي ويجهو منزل انداز ٿيو. انهن مجاهدن ۾ جاڙيجا، سوڍا، سما ۽ سنگهار قبيلا شامل هئا، جيڪي پڻ وطن جي آزاديءَ لاءِ قربان ٿيڻ آيا هئا. اهي سمورا قبيلا اڳ، ڄام فيروز سان گڏ هئا، پر جڏهن انهن ڄام فيروز جي، پنهنجي پياري وطن سان غداري ڏٺي ته، اهي کيس ڇڏي سنڌ جي آزاديءَ لاءِ ڄام صلاح الدين سان وڃي مليا. انهن قبيلن جي ڄام صلاح الدين سان ملي وڃڻ بابت، اعجاز الحق قدوسي لکي ٿو ته،

”انهن قبيلن جو ڄام صلاح الدين سان گڏجي وڃڻ مان هي مقصد هو ته ڄام صلاح الدين به سمو آهي. جيستائين ڄام فيروز ۽ ڄام صلاح جي وچ ۾ شاه بيگ ارغون ڪونه هو ته، انهن ڄام فيروز جي پر پئي ڪنئي پر، جڏهن ڄام فيروز، شاه بيگ ارغون کي گهرائي غلاميءَ جو زنجير ساري ملڪ جي ڪنڌ ۾ وڌو ته اهي سڀ ڄام فيروز جا دشمن بنجي پيا، ڇو جو هو چاهين پيا ته، ڪيئن به ڪري سنڌ کي ڌارين جي غلاميءَ کان نجات ملي. جڏهن ڄام صلاح الدين، ڄام فيروز جي غلامائي حڪومت جي خلاف محاذ ڪڙو ڪيو ته، هي سڀ ان خيال سان هن سان گڏجي پيا، جو هو سمجهن پيا ته، ڄام فيروز جي مخالفت اصل ۾ شاه بيگ جي مخالفت آهي ۽ جيڪڏهن ڄام صلاح الدين جي حڪومت قائم ٿي وئي ته، اها هڪ آزاد ۽ خودمختيار حڪومت جو سنگ بنياد ثابت ٿيندي.“ (28)

اهڙي طرح اهي سڀ وطن دوست ۽ سنڌ پرست، سنڌ جي آزاديءَ لاءِ ڄام صلاح الدين جي انقلابي جهنڊي هيٺان اچي گڏ ٿيا. سنڌ جي محب وطن عوام جي اهڙي تياريءَ جي خبر جڏهن ڄام فيروز وٽ پهتي ته، هن وطن فروش، سيوهڻ وڃي مير عليڪي کي اطلاع ڏنو. جنهن صلاح مشوري کان پوءِ علاء الدين بن مبارڪ کي جلديءَ ۾ روانو ڪري شاه بيگ تائين خبر پهچائي. شاه بيگ ارغون ان مهم تي پنهنجي پٽ مرزا شاه حسن کي مقرر ڪيو. هي پنهنجي پيءُ کان به ٻه رتيون سوايو وحشي ۽ آدم خور ثابت ٿيو. رحم ۽ باجه جو ته هن وٽ اڪر ئي ڪونه هو. مظلومن جي رت سان رانديون ڪرڻ هن جو مشغلو هو. ڄام فيروز به پنهنجي ماءُ جو اهو بي حياءُ پٽ هو جنهن کي سنڌين جو ته احساس نه ٿي ٿيو پر، جڏهن پنهنجو رت سامهون آيس،

تڏهن به ڪونه مڙيو. ڄام صلاح الدين پنهنجي ماءُ جي ٽيچ ملهائڻ لاءِ ميدان ۾ آيو ته، جيئن سنڌ جي وڃايل آزادي، واپس ڏياري. ڄام فيروز جي هيءُ ٻي غلطي هئي. هن سرويچ مارائن لاءِ ڌارين کي هوشيار ڪيو. هن کان اهو وسري ويو هو ته، ”پنهنجو ماري ڄانو ۾ اچليندو ۽ ڌاريو ماري اُس ۾ ڦٽو ڪندو آهي.“ هن ڄام صلاح الدين کي مدد نه ڏني پر ڌارين کي سوکڙيون ۽ تحفا ڏيئي وڌا، وڏا استقبال ڪري انهن جو حوصلو بلند ڪري، هن سورمي کي به شهيد ڪرايائين. جيڪو سنڌي هجڻ سان گڏوگڏ سندس خاندان مان به هو پر، هن نااهل انسان پنهنجي غيرت ٻوڙي انهن جي مدد پئي ڪئي، جن نه رڳو سنڌواسين کي آزاريو ۽ ايڏايو هو، پر سندس چوڌياري ۽ ننگن جي ٻي حرمتي پڻ ڪئي. پر سنڌي چواڻيءَ ته، ”دادلو ٻار چريو يا ڪريو.“ سو هن به پنهنجي غيرت ٻوڙي پنهنجا پئي ڪهرايا. تاريخ معصوميءَ ۾ آهي ته،

”ڄام فيروز، مرزا شاه حسن ۽ ان جي لشڪر جي رسائي چڱيءَ ريت بجا آندي. مرزا شاه حسن به پنهنجي فوج وڃي جوڻ (بدين) ۾ ڪڙڪائي. ڄام صلاح الدين جي لشڪر جو سپه سالار سندس پٽ هيبت خان هو ۽ مرزا شاه حسن جي لشڪر جا سپه سالار، مرزا عيسيٰ ترخان، سلطان قلي بيگ ۽ مرزا عليڪ هئا. ٻنهي ڌرين جي وچ ۾ سخت جنگ لڳي، جنهن ۾ هيبت خان شهيد ٿي ويو. پٽ جي مارجڻ جو اطلاع سٺي، ڄام صلاح الدين پاڻ ارغونن جي ڪٽڪ تي ڪاهي پيو. گهڻي خونريزيءَ کان پوءِ ڄام صلاح الدين به جنگ ۾ شهيد ٿي ويو ۽ باقي لشڪر ڇڙوڇڙ ٿي ويو.“ (29)

پر محترم غلام محمد لاکو لکي ٿو ته، ”ان جنگ ۾ ڄام فيروز جو پٽ فتح خان به شامل هو، جيڪو پڇاڙيءَ ۾ گرفتار ٿيو ۽ ڄام فيروز جي ميڙ منٿ ڪري آزاد ڪيو ويو.“ (30)

هن مت جي ڪسيل کي پنهنجي پٽ جو خيال نه آيو، پر سوين ڪوٽرن جي معصوم ٻارڙن جو حياءُ ڪونه آيو، جي در ۾ ديڊون وجهي پنهنجي پيٽرن جو انتظار ڪندا هوندا، انهن سهاڳين جو جيڪي پنهنجي ٻچرن کي روئيندو ڇڏي به آزاديءَ لاءِ وڙهن وينديون هيون، هن رهڙن هاتي ٻيو جنگجو جوڌو به مارائي ڇڏيو. باقي پاڻ وڃي بچيو، جيڪو هر وقت ارغونن جي

چمچاگيريءَ ۽ چاڀلوسيءَ ۾ گذاريندو هو. ادراڪي بيگلاري لکي ٿو.

”جڏهن ڄام صلاح الدين ۽ سندس پٽ شهيد ٿي ويا ۽ انهن جا سر مبارڪ، مرزا شاه حسن وٽ کڻي آيا ته، مهتر سنبل شاه حسن کي چيو ته، ”وقت جي تقاضا ۽ گهر آهي ته، ڄام فيروز جو سر به کڻي، انهن سرن ۾ شامل ڪيو وڃي، تان جو سنڌ ديس جي دعويدارن جي سازشن کان هي ملڪ پاڪ ۽ صاف ٿي وڃي.“ شاه حسن جي ٻين وزيرن ۽ اميرن به ان مشوري جي تائيد ڪندي چيو ته، ”اهو مشورو صحيح ۽ حالات جي مطابق آهي.“ پر شاه حسن نه مڃيو ۽ جواب ۾ چيائين ته، اوهان جي راءِ صحيح آهي، پر منهنجي والد ماجد ڄام فيروز سان واعدو ۽ اقرار ڪري، ان کي پنهنجو پٽيلو ڪيو آهي، ان ڪري هن جو قتل ڪرڻ ٺيڪ ناهي.“ (31)

اها هڪ تاريخي حقيقت آهي ته جن به غدارن ڌرتيءَ ماءُ جي دلالي ڪئي آهي، اهي پڻ ڌارين جي ظلم جو نشانو بڻيا آهن. سو ڄام فيروز به پنهنجي ماءُ جي چوڻ تي لڳي، ارغونن کي ته گهرايو پر جيڪا روش ارغون ساڻس هليا سا به لڪل ڪانه آهي. اول سندس اهل عيال، گهر بار لٽيو ويو ۽ پوءِ جڏهن هٿ ڌوئي فيروز جي ڪڍ پيا، تڏهن وڃي هن جون اکيون کليون. هن ته دريا خان مان جان ڇڏائڻ لاءِ نانگن کي پاليو هو، پر اهي نانگ ته هاڻي ڄام فيروز کي ڏنگڻ جا سانباها ڪري رهيا هئا. پر سنڌ جون اڪثر تاريخون لکن ٿيون ته، جڏهن ڄام فيروز جو پيءُ، شاه بيگ ارغون ڪجرات تي ڪاه ڪرڻ پئي ويو ته، رستي ۾ سندس پليد روح وحشي جسم مان پرواز ڪري ويو، ته ڄام فيروز غم ڪرڻ بجاءِ خوشيون ملهائڻ لڳو. اها خبر جڏهن شاه حسن کي پئي ته، ڄام فيروز غم ڪرڻ ته ٺهيو پر ويتر خوشيون پيو ڪري ته، شاه حسن هڪ خط لکي، ڄام فيروز تي موڪليو. جنهن ۾ لٽ به هئي ته ڇٽ به. درڪو ۽ دهمان به هو ته مهتا ۽ ميارون به هيون. خط پهچڻ جي ٻئي ڏينهن شاه حسن به ٺٽي طرف روانو ٿيو. شاه حسن جي ڪاهي اچڻ جو ٻڌي ڄام فيروز، وقت جي ويڪائو ملڻ جي هٿان ڪجهه سوکڙيون پاڪڙيون ڏياري موڪليون پر شاه حسن ٺٽي تي ڪاهڻ جو پڪو ارادو ڪيو هو سو ڪٿي پيو مڙي. جڏهن ڄام فيروز کي شاه حسن جي اچڻ جي خبر پئي ته، ٻر منهن ڪري وڃڻ جا سانباها ڪرڻ لڳو، پر سنڌ ماءُ

جا سورھيد پٽ پوءِ به وڙهندا رهيا. عبدالغني عبدالله لکي ٿو ته،

”جامر فيروز، مرزا شاه حسن جي نزديڪ اچڻ جو ٻڌي ٺٽو شهر خالي ڪري پڇي ويو پر سندس ناني ’شيخ ابراهيم‘ ۽ سندس وزير ماتڪ ڪڇ فوج ٻيڙين ۾ چاڙهي اتي وڃي مرزا شاه جي فوج سان مقابلو ڪرڻ لڳا. جتان مرزا شاه حسن ارغون جو لشڪر درياھ اُڪري رهيو هو. اتي سخت جنگ لڳي، جنهن ۾ مغلن جو لشڪر سوڀارو ٿيو ۽ جامر فيروز سنڌ ڇڏي ڪڇ ٿي پڇي ويو ۽ اتي وڃي لشڪر گڏ ڪرڻ لڳو.“ (32)

اهڙيءَ طرح هن وطن فروش کي پوءِ سنڌواسي به ياد پيا ۽ سنڌ به! هن چواڻيءَ ته، ”جتي وڻ ناهي، اتي ڪانڊيرو به درخت“ سو جڏهن سنڌ جا سڀئي سورما سنڌ لاءِ ڪسي شهادت جي درجي کي پڳا ته، سنڌي قوم جامر فيروز کي به اکين تي رکي سندس اڳواڻيءَ ۾ وڙهڻ لاءِ تيار ٿي. پنجاه هزارن جو لشڪر وٺي جامر فيروز ٻيهر ڪاري ڪاهاري، (ڪاري ڪهڙو) وٽ تلوارن ۽ تيرن سان جنگ ڪئي. مگر هن بدنصيب کي وري به شڪست پلڻ پئي ۽ موٽي وڃي ڪڇ ۾ رهڻ لڳو جتان وري موٽيو ٿي ڪونڊ. اهڙي طرح سان سمن جي سلطنت جو روشن ستارو هميشه لاءِ اُجهامي ويو. لطيف چواڻيءَ ته،

ويا مور مري، هنج نه رهيو هيڪڙو

وطن ٿيو وري، ڪوڙن ڪانيرن جو.

(شاه رح)

ب - مهديوي تحريڪ:

واديءَ مهراڻ جي هن سرسبز ڌرتيءَ تي قابض ٿيڻ ۽ فتح پائڻ لاءِ ڌارين هر حربو پئي استعمال ڪيو آهي. ڪيترن وحشين تلوار جي زور تي هزارين سنڌين کي لال لهوءَ ۾ ريٽو ڪري، سنڌ ديس کي فتح ڪرڻ جي ڪوشش پئي ڪئي آهي، ته ڪيترن وري مظلومن جي رت کان پاڪ ۽ صاف مذهب اسلام جي آر ۾ غليظ کان غليظ ڪارناما سرانجام ڏنا آهن. انهن نمروڊن جي وحشت ۽ بربريت جڏهن اخلاق ۽ انسانيت جون حدون ٽپي ويندي آهي، ته اهي انهن تي پردو وجهي ڍڪڻ جي ڪوشش ڪندا آهن ۽ مظلومن سان ظلم ۽ درندگيءَ کي جهاد جو نالو ڏيئي جائز ۽ صحيح قرار ڏيڻ جي ڪوشش

ڪندا آهن. انهن اسلام جي ٺيڪيدارن جا دلال به هر جڳه موجود هوندا آهن. جيڪي پنهنجو اثر رسوخ استعمال ڪري مظلومن کي حق ۽ سچ جي خاطر وڙهڻ کان روڪيندا آهن. اهڙي وقت ۽ حالات مطابق مولانا عبيدالله سنڌيءَ سچ چيو آهي ته:

”جڏهن مذهب رجعت پسندن جي پشت پناه ٿي پوي ۽ ترقي پسندن جي خلاف طاقتون ان ۾ پناه ٿيون وٺن ۽ جڏهن مذهب چند دستورن ۽ رسمن جو اڏو ٿي ڪم اچي ٿو ۽ سندس حقيقي انقلابي جذبو مري وڃي ٿو، تڏهن اهو مذهب فقط بي انصافيءَ جي قائم رڪن لڌ هڪ اوزار ٿي ڪتب اچي ٿو. جڏهن مذهب پاڻ کي ۽ ٻين کي حالتن موافق ڪارآمد بنائڻ ۽ بدلائڻ جي طاقت وڃائي ويهي ٿو، تڏهن اهڙي مذهب کي حڪومت جي واڪ هٿ ۾ ڏيڻ رجعت پسنديءَ کي هڪ اهڙو خوفناڪ هٿيار هٿ ۾ ڏيڻ جي برابر ٿيندو. جنهن کي عوام جي خلاف ئي ڪتب آندو ويندو.“ (33)

سونهاري سنڌ کي پنهنجي تسلط هيٺ آڻڻ لاءِ ننڍو خواه وڏو جابر جڏهن ٻين طريقن ۾ ناڪام ويو آهي، تڏهن هن مذهب کي آخري هٿيار بنائي، نئين سر ڪوشش شروع ڪئي آهي. مذهب اسلام جي نالي ۾ جيڪي ٽڪ ۽ ڏولاوا سنڌڙيءَ پوکيا آهن، ايترا ورلي ٿي ڪنهن ٻئي علائقي کي پلڻ پيا هوندا. اهڙن ٺٺيرن ۾ شاھ بيگ ارغون به اچي وڃي ٿو جيڪو پاڻ کان ڏاڍي، بابر بادشاه سان نه ٻڄي سگهيو، پر فاتح سنڌ بنجن لاءِ راکاس بنجي سنڌين تي ڪاهي آيو. هن پڻ ساڳي طرح وقت جي ويڪائو ملڻ، پيرن ۽ جاگيردارن جو ساٿ حاصل ڪيو ۽ سنڌ جي عالمن ۽ بزرگن ۾ نفاق وجهڻ لاءِ ’مهدي تحريڪ‘ جي شروعات ڪئي، جنهن ۾ هو ڪامياب ويو. محترم حسام الدين راشدي لکي ٿو ته،

”سنڌ تي جڏهن به ڌارين چڙهائي ڪئي آهي، تڏهن ان کي پنهنجن کان ئي نقصان پئي رسيو آهي. گهر کي گهر جي چلڻ واري باهه ئي ساڙڻ ۾ اڳرائي ڪئي آهي. فيروز تغلق ٺٽي جي قلعي تي قابض ٿي نه سگهيو، ته چراغ دهلويءَ ۽ جلال بخاري اُچيءَ کي چاڙه ڏيئي سندن تقدس جي واسطي سان ڄامن کي صلح جا واعدا ڏيئي قلعي کان ٻاهر آڻي، دوکي ۾ قيد ڪري دهليءَ وٺي ويو. انهن ٻنهي بزرگن کي نذر نياز مليو، هو انهيءَ ۾ خوش رهيا

۽ انهيءَ کي نام نهاد ديني خدمت سمجھي پنهنجي ناپاڪ ضمير کي مطمئن ڪيائون. ساڳي طرح شاھ بيگ ارغون سنڌ جي ئي ملن، مورائن ۽ پيرن فقيرن کي لالچ ڏيئي ملڪ سان غداريءَ تي آماده ڪري، مهروي تحريڪ جي رهبرن جي پڄاڻي اٿي پنهنجي قبضي کي سنڌ تي مضبوط ڪيو." (34)

ساڳي ئي مقصد لاءِ هن سنڌ ۾ 'مهروي تحريڪ' جو چار اڇلايو، جنهن جو باني سيد محمد مهدي جهونپوري هئو. هي همراه شاھ بيگ ارغون جو مرشد هو ۽ ان جي سازش سان سنڌ ۾ پهتو. سيد محمد مهديءَ سنڌ ۾ اچي چڱي محنت مائي. هي جڏهن گجرات کان ٿيندو، سنڌ ملڪ ڏي اچي رهيو هو تہ، هن جا ڪيترائي مريد کيس ڇڏي واپس هليا ويا ۽ ڪيترائي بک وگهي مري ويا. باقي ڏيڍ سو کن مريد ساڻ ڪري نٿي پهتو. نٿي ۾ هن کي تبليغ ڪري مريد وڌائڻ ۽ پروگرام پڪيڙڻ جي اجازت مليل هئي. سنڌ ۾ سيد محمد مهديءَ جا ڏسندي ئي ڏسندي ڪيترائي عالم، فاضل ۽ قاضي مريد ٿي ويا. ڊاڪٽر ايم- ايڇ- صديقي لکي ٿو تہ،

"قاضي قاضن کان سواءِ شيخ جهنڊو پاتئي، شيخ صدرالدين مفتي نٿوي، سيد مبارڪ شاھ پير آسات ۽ محمد يوسف بکري، سيد محمد مهديءَ جا پوئلڳ هئا." (35)

ان ساڳئي دور ۾ مخدوم بلاول به سنڌ ۾ موجود هو. هي بزرگ ۽ سندس پوئلڳ، شريعت محمدي جي پيرويءَ سان گڏوگڏ قومپرستيءَ جو پرچار پڻ ڪندا هئا. سنڌ جو سداحيات سرويج دوله دريا خان به هن ئي گروه سان لاڳاپيل هو ۽ مخدوم بلاول جو پرستار ۽ پوئلڳ هو.

مٿيان همراه، مخدوم بلاول جي ٽڪر ۾ اچي 'مهروي تحريڪ' جا اهم ڪارڪن بنجي ويا. جن پنهنجن علائن ۾ وڃي، وڏو حلقو پيدا ڪيو. انهن کان سواءِ منهنجي خيال ۾، مائي 'مدينا ماجياڻي' پڻ سيد محمد مهديءَ جي مريدياتي هئي. انهن مهديءَ جي پوئلڳن به شاھ بيگ ارغون کي سنڌ فتح ڪرڻ ۾ وڏي مدد ڪئي، جن ۾ هيٺيان سرفهرست آهن:

ث- مائي مدينا ماجياڻي

هيءَ مائي جامر نظام الدين جي گهر واري هئي، جنهن مان جامر فيروز

پٽ هيس. هوء دريا خان جي وڌندڙ طاقت کي ڏسي شاھ بيگ ارغون کي سنڌ تي ڪاهي اچڻ جي دعوت ڏيئي وئي آئي. تاريخ طاهريءَ ۾ لکيل آهي ته، ”هن قنڌار وڃي شاھ بيگ کي سنڌ جي ذري پرزي جي خبر چار پهچائي پڇاڙيءَ ۾ کيس پاڻ سان گڏ سيوهڻ جي پرڳڻي وٽان جابلو رستي کان سنڌ ۾ آڻي ڪڍيو.“ (36)

هن مانيءَ وطن جي غداريءَ کي دريا خان جي وڌندڙ اثر کان اوليت ڏني. پنهنجي محب وطن ماڻهن کان خوفزدہ ٿي ڪري شاھ بيگ کي گهرايائين. هن نه صرف وطن سان غداري ڪئي پر، پنهنجي انهن سورمين کي به لڄايو، جن جي نالي هڪ واقعو مشهور آهي ته، ”هڪ ڏينهن سمن مان ڪو ڀاڳيو، ڪنهن ڪم سانگي ٻاهر هليو ويو ته سومرن ان جي پريٽ سندس پاڏو ڪاهي ڪهي ڪباب ڪري کائي ڇڏيو. جڏهن اهو ڀاڳيو واپس آيو ته گهر ۾ گهڙندي جوڻس طعنو هڻي ٻڌايس ته، ”اجهو اڄ سومرا گهر ۾ گهڙي، اسان جو پاڏو ڪاهي وڃي کائي ڪپائي ڇڏيائون. جي اهي حال آهن ته، سياڻي سمن جون زالون به ساڳي ئي بي عزتيءَ سان گهران ڪلهي کڻي هليا ويندا. چڱو ايئن آهي ته، اڳو پوءِ پنهنجين زالن کي، پيڻ ماءُ سڏي سومرن ڏانهن روانو ڪيو، نه ته هتان نڪري ماڳهين هلي ڪنهن ٻئي ملڪ جا وڻ وسايو.“ زال جا اهي لفظ ٻڌي ان سمي کي جذبو اچي ويو ۽ سمورن سمن کي ساڻ ڪري سنڌ کي ڇڏي ڪڇ ۾ وڃي رهيا.“ (37)

وڏرين جي ريتن ۽ رسمن ۽ جذبي ۽ غيرت کي پاڻيءَ ۾ ملائي، پنهنجي ور جي بي پناه ڪيل ڪوشش سان سجايل سنڌڙيءَ کي مدينا ماڃياڻي ڌارين جي حوالي ڪري سنڌياتين تي بدنما داغ لڳايو.

ج- قاضي قاضن:

هن وطن فروش، شاھ بيگ ارغون جي تمام گهڻي مدد ڪئي. ماني مدينا کي قنڌار موڪلڻ ۾ به قاضي قاضن جو وڏو هٿ هو. شاھ بيگ جي اچڻ کان پوءِ، هن هر واٽ ۽ هر موڙ تي سندس رهبري ڪئي. سياڻا ۽ ذهين انسان پنهنجي ڏاهپ ۽ دانائيءَ جي ڪري پنهنجي قوم کي فرش تان کڻي عرش تي پهچائيندا آهن. پر جيڪڏهن اهي ڏاهپ پنهنجي ڏاهپ ۽ هوشيارِي چنڊ سڪن

يا عهدن تي وڪڻي، مفادپرست ۽ خودغرض بڻجي ڌارين جا پڇ لڙڪاڻو ٿي پون، ته اهي قوم ۽ ڌرتيءَ جي لاءِ ڏاڍا هاجيڪار ثابت ٿيندا آهن. بدنصيبيءَ سبب قاضي قاضن به سنڌ جو غدار ثابت ٿيو. جنهن پنهنجي ڏاهپ، علم ۽ دانش، لالچ ۽ لوپ جي حوالي ڪري ڇڏي. هي همراھ به سيد محمد مهديءَ جي ڪري شاھ بيگ اڳيان گڏو بڻجي چاهيءَ تي هلڻ لڳو. پنهنجي سياڻپ شاھ بيگ کي اڀري سنڌي ماڻهن جو اصلي ويري ٿي پيو. جن به سنڌواسين، ڌرتيءَ جي دشمن کي برداشت نه ٿي ڪيو، انهن کي مارائڻ لاءِ به سندس ئي ترڪيبون ۽ سازشون استعمال ٿينديون هيون. مير محمد معصوم لکي ٿو،

”جڏهن سلطان محمود خان ڌاريجن جو معاملو شاھ بيگ جي گوش گذار ڪيو، ته شاھ بيگ قاضي قاضن ڏانهن منهن ڦيرايو، جيڪو درٻار ۾ موجود هئو. قاضي قاضن عرض ڪيو ته، ’هي ملڪ سيلابي آهي ۽ هن زمين ۾ ڪنڊا گهڻا ڄمندا آهن. تنهن ڪري چنڊور هميشه هٿ ۾ رکڻ گهرجي. شاھ بيگ هن جو سخن ٻڌڻ شرط، انهن ماڻهن جي قتل جو حڪم فرمايو. سلطان محمود خان هڪدم شهر ۾ پهتو ۽ راتورات انهن ماڻهن کي قتل ڪرائي انهيءَ برج کان هيٺ ڦٽو ڪرايو، جو ’خوني برج‘ جي نالي سان اڄ به مشهور آهي.“ (38)

قاضي قاضن جي صلاح سان ڌاريجن جو قتل عام شروع ڪيو ويو. ڌاريجن جي انهيءَ تباهيءَ ۾ سندن وڏيرن جو به هٿ آهي. انهيءَ ڪيڏاري ۾ پهچڻ کان اڳ سلطان محمود خان سان ڌاريجن جا ستيتاليه سردار گڏ هئا، جيڪي پڻ قاضي قاضن جي ان مشوري کان پوءِ قتل ڪيا ويا. انهيءَ کان سواءِ هن نمڪ حرام جي سنڌ دشمن ڪارروائي تاريخ ۾ هن ريت آهي ته، جڏهن شاھ بيگ ٺٽي تي مڪمل طور قبضو ڪري ورتو، ته ان کان پوءِ هن سيوهڻ تي چڙهائي ڪئي. سيوهڻ کي فتح ڪرڻ کان پوءِ ٺٽي جي رهاڪن جي حب الوطني ٻڌي، انهن جي سڀ سالارن محمود خان ۽ موٽڻ خان ڏي، قاضي قاضن کي موڪلي، انهن جي قومپرستي کي گهٽائڻ جي ڪوشش ڪئي. اعجاز الحق قدوسي لکي ٿو ته،

”شاھ بيگ، قاضي قاضن کي دريا خان جي پٽن محمود خان ۽ موٽڻ خان ڏانهن موڪليو ته، جيئن انهن کي شاھ بيگ جي حڪومت سان وفاداريءَ

۽ اطاعت جي تلقين ڪري مخالفت کان روڪي. قاضي قاضن اتي وڃي بي انداز ڪوشش ڪئي پر، محب وطن پيءُ جي پٽن ان سان ملڻ به پسند نه ڪيو." (39)

جيڪل سنڌ جي وفادار ۽ نڄ ملهائيندڙ پٽ ڌارين سان گڏوگڏ، انهن جي پيروڪارن کي به نوڪر هڻي ٺڪرائي ڇڏيندا آهن. سو قاضي قاضن به نااميد ٿي واپس وريو ته رستي تي ڪنهن شايد بدخبر کيس ٻڌايو ته: "محمود خان ۽ موٽن خان صلح ڪرڻ لاءِ تيار ٿيا هئا، پر مخدوم بلاول جي چُرچ تي صلح ڪرڻ کان انڪار ڪيائون. قاضي قاضن اها سٺس سٺي، نئي جيان تهه باهه ٿي ويو. ۽ شاه بيگ جا ڪن پري کيس مخدوم بلاول جي خلاف پڙڪائي باهه ڪري ڇڏيو. شاه بيگ ٽلٽيءَ تي ڪٽڪ ڪاهي آيو. اتي سخت جنگ لڳي، محمود خان، موٽن خان، چامر سارنگ، راڻو رٿمل سويو ۽ ان جو ڀاءُ جوڌا سنگهه سويو، سنڌي لشڪر ۾ شامل هئا. انهيءَ جنگ جي رهبري مخدوم بلاول پڻي ڪئي، انهيءَ جنگ ۾ مسلمان ۽ هندو گڏجي ويڙهه وڙهيا پر شاه بيگ سويارو ٿيو ۽ سنڌي لشڪر هار کاڌي، انهيءَ قتل عام ۾ ٽلٽيءَ جي جاگيردارن ۽ قاضي قاضن جا هٿ رڳيل آهن، جنهن جي عيوض انهن قاتلن، قاضي قاضن کي بکر جو جج مقرر ڪيو، پٽائيءَ ڪيڏو سچ چيو آهي ته،

قريا پسي ڦٽن، ڪرين ڪير نه چڪيو.
دنيا ڪارڻ دين، وڃائي ولها ٿيا.
(شاه رح)

د - قاصد:

جڏهن شاه بيگ، گجرات فتح ڪرڻ لاءِ راهي ٿيو ته، واٽ تي خبر پهتس ته بابر بادشاهه، سنڌ تي ڪاهه ڪرڻ لاءِ تياري پيو ڪري. ان سڌ ملڻ بعد هن کي سخت صدمو پهتو. آخر اها خبر هن وحشيءَ جي موت جو سبب بڻجي پئي، اتي ئي دم ٽٽائين ۽ ٽن سالن کان پوءِ شاه بيگ جو لاش 'جنت المعلیٰ' ۾ دفن ڪيو ويو. سنڌ جي پاڪ ڌرتيءَ هن درندي انسان کي پنهنجي پاڪ دامن ۾ پناهه نه ڏني. ان کان پوءِ مرزا شاه حسن کي سنڌ جو تخت ڏئي بنايو ويو.

سڀني کيس پنهنجي وفاداري، جو يقين ڏياريو. پر ڄام فيروز، شاه بيگ جي موت تي خوشيون ملهائون ۽ شاه حسن سان ڪا به همدردي ۽ تعزيت ڪانه ڪئي. ڄام فيروز جي انهيءَ روش، شاه حسن کي سخت صدمو رسايو. ڪفن دفن کان واندو ٿي، شاه حسن گجرات جي وڃڻ جو پروگرام ملتوي ڪري نٿي ٿي ڪاهڻ لڏ، اميرن ۽ سردارن سان صلاح مشورو شروع ڪيو. جڏهن ڄام فيروز کي، اها خبر ملي تڏهن کيس پنهنجي ڪئي تي پشيماني ٿي ۽ هن بزدل پنهنجا ڪناه ڏوٽ لاءِ، حافظ رشيد خوشنويس، ۽ قاضي حاجي مفتيءَ کي تحفا ۽ سوکڙيون ڏيئي نوڙت ۽ همدرديءَ جو يقين ڏيارڻ لاءِ کين شاه حسن ڏي معافيءَ لاءِ موڪليو. پر اهي ٻئي جڻا، ڄام فيروز جا بدخواه ثابت ٿيا ۽ پلائي ڪرڻ بجاءِ شاه حسن جا ڪن پري کيس ڄام فيروز کي قتل ڪرڻ ۽ حڪومت کان خارج ڪرڻ لڏ اتساهيائون. اعجاز الحق قدوسي لکي ٿو ته،

”ڄام فيروز، حافظ رشيد خوشنويس ۽ قاضي حاجي مفتيءَ کي شاه حسن جي خدمت ۾ تحفن ۽ صدي سان موڪلي، سندس والد جي وفات تي تعزيت ڪئي ۽ نهايت عاجزي ۽ هيٺانهيءَ سان پنهنجين گذريل غلطين جي معافي گهري، پر انهن اڪيلائي ۾ شاه حسن کي ٻڌايو ته، ڄام فيروز، توهان سان اظهار اخلاق ۽ نيازمندي ڪئي آهي پر لڪ چپ ۾ جنگ جو سامان ۽ هٿيار ڪٺا ڪري، توهان سان بغاوت ڪرڻ جون تياريون ڪري رهيو آهي.“ (40)

هي نمڪ خوار ڄام نظام الدين جي وقت کان وٺي، ويندي ڄام فيروز جي دور حڪومت تائين سرڪاري عهدن تي رهيا پر، پوءِ به پنهنجن مالڪن سان نمڪ حلالي نه ڪيائون. پر نانگ بنجي مالڪ کي ڏنگڻ لڳا. اهڙن غدارن تي لطيف جو هي بيت ڪيڏو نه ٺهڪي ٿو اچي:

منجهان پيئي مڪڙيءَ، ڪاڃا پاڻيءَ بوند،

سي ئي ڏنم روند، وکر جن وڃائيو.

(شاه)

ح - چئن يارن جي چؤنگڙي:

سيد محمد مهديءَ کان سواءِ، شاه بيگ سنڌ ۾، چئن يارن جي

چونڪريءَ جي نالي چار عالم پڻ موڪليا هئا. انهن جو به حڪومت ۾ وڏو هٿ هو ۽ جيئن چوندا هئا، تيئن ٿيندو هو. محترم محمد ابراهيم جويو لکي ٿو ته،

”شاھ بيگ ارغون ڪجهه علماء به موڪليا هئا، جيڪي مذهب جي آر ۾ هن لاءِ عام راءِ کي متاثر ڪندا هئا. اهي عالم چئن ’يارن جي چونڪري‘ جي نالي تاجرن جي ويس ۾ ٺٽي پهتا. منجهن هڪ خاص قسم جو اتحاد هو. انهن آخر ۾ پاڻ کي ’غوٽ الثقلين پيران پير دستگير‘ جو اولاد سڏائي ظالم ۽ ڦورو ارغوني حڪومت کي مضبوط ڪيو. ۽ مذهب جي آر ۾ ارغونن جي مدد ڪئي ۽ ساڻن مال غنيمت ۽ اقتدار ۾ پاڳي پائيواري ڪئي. انهن عالمن ۾ قاضي شڪر الله شيرازي، سيد منب (مولانا دين محمد وفائيءَ ان جو نالو منيو لکيو آهي) سيد ڪمال، سيد عبدالله اچي وڃن ٿا.“ (41)

مولانا دين محمد وفائيءَ، قاضي شڪر الله شيرازي لاءِ لکيو آهي ته، ”شيرازيءَ جي وقت ۾ قنڌار جو حاڪم شاھ بيگ ارغون هو ۽ هن جا پاڻ ۾ ڪهاڻا لاڳاپا ۽ گهرا تعلقات هئا. مرزا شاھ بيگ، جڏهن قنڌار مان سنڌ تي ڪاهيو ته سيد صاحب کي گذارش ڪيائين ته، هو ٺٽي ۾ هلي رهي جيئن ته 927ھ ۾ هو بزرگ اچي ٺٽي ۾ رهيو.“ (42)

انهيءَ سان گڏ لکيو اٿس ته مٿيان عالم پڻ، ”شيرازيءَ سان گڏ هئا.“ 923ھ ۾ شاھ بيگ ارغون دريا خان کان شڪست کائي، واپس قنڌار هليو ويو هو. ۽ 927ھ ۾ انهن عالمن ٺٽي ۾ رهائش اختيار ڪئي هئي. انهن عالمن کان سواءِ هڪ ٻئي عالم جي به سڌ پٺي ٿي ته ڪاهان ۾ اچي رهيو هو. ياد رهي ته ڪاهان، دريا خان جي جاگير هئي. ڊاڪٽر قريشي حامد علي خانائي لکي ٿو ته،

”مخدوم عبدالعزيز ’ڪاهان‘ جي ڳوٺ جو رهندڙ هو. پاڻ ۽ سندس ٻه پٽ مولانا اثير الدين ۽ مولانا يار محمد، شاھ اسماعيل جي خروج وقت ڄام فيروز جي دور ۾ هرات کان سنڌ ۾ پهتا ۽ ’ڪاهان‘ ۾ اچي سڪونت اختيار ڪيائون. ’وارث الانبياء‘ سندس جي مادي تاريخ آهي. پاڻ مرزا شاھ حسن ارغون جو استاد هو.“ (43)

ڪاهان، دريا خان جي رهائش سبب سنڌ تي ڌارين جي يلغار جي مخالفت

جو مرڪز هو ۽ هي عالم به هرات کان ڪهي اچي ڳاهان ۾ رهيو، جيئن شاه بيگ جي راه هموار ڪري.

انهيءَ کان سواءِ سمن وٽ پڇاڙيءَ ۾ ڪابه پرڏيهي پاليسي ڪانه هئي، ڄام نندي جي وقت تائين پاڙيسري ملڪن سان سمن جا لڳ لاڳاپا سٺا هئا، پر ڄام فيروز جي ناتجربيڪاري ۽ دادلاڻپ سبب اهي سمورا ناتا ٽٽي ويا. ڪڇ ۾ هلندڙ اندروني جهڳڙن جو اثر سنڌ تي پوڻ لازمي هو. پر ڄام فيروز انهن اثرن کي هضم ڪري نه سگهيو. تنهن ڪري ڪڇ، گجرات ۽ سنڌ جا لاڳاپا خراب حد تائين پهتا. پرڏيهي پاليسيءَ کي درهم برهم ڪرڻ جو ڏوهاري پڻ، ڄام فيروز کي چئي سگهجي ٿو. جو جو هن عقل کان ڪم نه ورتو. ڄام فيروز جي اندروني پاليسي پڻ خراب هئي. غلام محمد لاکو لکي ٿو ته،

”ڄام نندي جي خاتمي سان سمن جي سلطنت، پنهنجي اوج کي پهتي. ابتدا ۾ ته ڄام فيروز نندي عمر جو هو، پر عمر ۾ وڏي ٽپڻ سان به کيس ذهني ۽ سياسي پختگي حاصل نه ٿي سگهي. درباري سطح تي فيروز جو سمورو ڌيان دريا خان کي ختم ڪرڻ طرف رهيو. خارجي سطح تي پڻ سندس پاليسي ناڪام ٿي.“ (44)

سورهين صديءَ ۾ ايشيا ۾ اهم تبديليون رونما ٿيون. ايران ۾ صفوين بادشاهي قائم ڪئي ۽ بابر ڪابل تي قبضو ڪيو. امير ذوالنون هرات کي پنهنجي قبضي ۾ آڻڻ لاءِ ازبڪن سان مهاڏو اٽڪايو، پر جنگ ۾ مري ويو. ان کان پوءِ شاه بيگ ارغون تخت تي ويٺو. بابر بادشاه ڪابل کان پوءِ قنڌار تي ڪاهڻ چاهيو، پر شاه بيگ ڪجهه مهلت گهري. هوڏانهن ڪڇ ۾ لڙائي شروع ٿي وئي هئي. ڄام فيروز کي گهرو هو ته ڪڇ جي سمن ۽ گجرات وارن سان تعلقات بهتر کان بهتر بنائي ها ته، جيئن وقت اچڻ تي اهي ٽئي ملڪ هڪ ئي ڌارين سان جنگ ڪن ها، چو ته سنڌ فتح ڪرڻ کان پوءِ ڌارين جي سامهون ڪڇ ۽ گجرات هئا ۽ اهي واکيون انهن ننڍين رياستن کي به هضم ڪرڻ لاءِ وات ڦاڙيو پئي آيا ۽ اهو ممڪن به هئو، چو ته گجرات جي سلطان سان سنڌ جي سمن جون مٿيون ۽ مائٽيون به هيون. گجرات جي سلطان ڄام صلاح الدين کي ٽه هزار لشڪر ڏيئي، سنڌ جي آزاديءَ لاءِ

موڪليو به هو. اهڙي طرح ڪڇ جي سمن، جيئن ته اڳ سنڌ جي سمن جي سومرن جي مقابلي ۾ مدد ڪئي، ۽ پڇاڙيءَ ۾ به جڏهن ڄام فيروز ڪڇ ڏي پڄي ويو هو ته اتي پناهه به ڏنائونس ۽ پوءِ اتان پنجاه هزارن جو لشڪر گڏ ڪري شاه حسن تي ڪاهي به آيو هو. اهي ڳالهيون ثابت ڪن ٿيون ته جيڪڏهن ڄام فيروز مهديءَ جي پوئلڳن کي ڇڏي، انهن ملڪن جي طرف دوستيءَ جو هٿ وڌائي ها ته، گهڻو ڪجهه ڪري سگهيو ٿي، پر هن ان طرف ڪوبه ڌيان نه ڏنو. رڳو دربار جي چمچن جي هٿن ۾ راند ڪندو رهيو، جيڪي سندس جاني دشمن هئا. انهيءَ کان سواءِ سنڌ ۾ سمن فوجي سرشتو به رائج ڪونه ڪيو هو. اڳ جڏهن سنڌواسين ۾ اٽڪو ۽ ٻڌي هئي ته سنڌ تي ڏکڻي وقت اچڻ تي سردارن، جاگيردارن ۽ پڇنديءَ وارن عالمن کان لشڪر طلب ڪيو ويندو هو، جن جي مدد سان ڌارين لٽيرن سان منهن ڏنو ويندو هو. پر جڏهن سنڌ واسين ۾ گهرو جنگ شروع ٿي، اٽڪو ۽ الفت ختم ٿي ويو ته هر ڪو گهر ڏئي بنجي پنهنجي منهن سان جنگ ڪرڻ لڳو. دريا خان ٺٽي ۾ ويڙهه وڙهيو، ته ڄام فيروز پڄي وڃي 'پير پٺي' وٽ پناهه ورتي ۽ سندس پٽن به پٺيان مدد ڪونه موڪليس. محمود خان ۽ موٽڻ خان جڏهن ٺٽيءَ جي ميدان تي فيصلو ڪن جنگ لڙي رهيا هئا ته، سنڌ جا چڱا مڙس خاموش هئا. جاڙيجن ۽ ماڇين جڏهن ڌارين کان وڃر پٺي ورتو ته، سنڌ جي ٻين قبيلن تماشو ٿي ڏنو. ڄام صلاح الدين ڏه هزار لشڪر سان گڏ جنگ ٿي ڪئي ته ڄام فيروز، ارغونن جو پڇ لٽڪائڻو بنجي، ڄام صلاح الدين سان وڙهڻ لڳو ۽ جڏهن سنڌواسين آخري پيرو ڪوشش ڪري، پنجاه هزار لشڪر گڏ ڪري، ڄام فيروز جي اڳواڻيءَ ۾ جنگ ڪئي ته، وقت جي مفتين ۽ قاضين جي شرارت اڳ ئي راز کولي ڌارين کي هوشيار ڪيو. اهي هئا حال، ان وقت، اسان سنڌواسين جا، جن هڪ ٻئي کي مارائي، ڌارين وٽ پاڻ وٽائڻ جي ڪوشش ٿي ڪئي. انهن پاڻ وٽائڻ وارن ۾ وقت جو ملو، پير، جاگيردار ۽ ڄام فيروز شامل آهن، جن هڪٻئي کان گوءِ کڻڻ لاءِ ڪابه ڪسر باقي نه ڇڏي. اهڙن اندر جي ابليس لاءِ لطيف چوي ٿو.

صورت گهڻو سهڻا، ٿاڻا سندن ٿوه،

ريلو ڏني روح، جو ڪاٺي سو ڪامي مري.

(شاه رح)

اهي سمورا سبب هئا، جن جي ڪري سمن کي شڪست جو منهن ڏسڻو پيو. جڏهن اهي سمورا سبب هڪ وقت ڪنهن به قوم ۾ موجود هوندا آهن ته غلامي، ان قوم جو مقدر بنجي پوندي آهي.

اڄ جڏهن تاريخ جا ورق اسان جي اڳيان موجود آهن ته هاڻي اسانجو فرض ٿو ٿئي ته، اسان سنڌ جي موجوده حالتن جو تجزيو ڪريون ۽ ڏسون ته هن وقت اسان ڪهڙي واٽ وٺيو پيا هلون...! ڇا، اها واٽ اسان کي غلاميءَ جي ڪاري ڪُن ۾ ته ڦٽو نه ڪندي...؟ ڇا، اسان اڄ به وقت جي مُلن، پيرن ۽ جاگيردارن جي هٿن ۾ راند ته بنيل ناهيون...؟؟

هن وقت سنڌ هڪ اهڙي نازڪ ترين واٽ تان گذري رهي آهي، جنهن ۾ سواءِ تباهيءَ جي ٻيو ڪجهه به نظر ڪونه ٿو اچي. ڇاڪاڻ ته اڄ جو دور سمن جي دور جي پڇاڙيءَ واري وقت کان به وڌيڪ گنڀير ٿيندو ٿو وڃي. جيئن سمن ۾ گهرو جهڳٽن جي ڪري غلامي نصيب ٿي، بلڪل اهڙي طرح پر اڃا به ٻه رٿيون زياده اسين ان موذي مرض ۾ مبتلا آهيون. هڪهڻي سان، سياسي ۽ ذاتي دشمني اسان ۾ سمن کان به وڌيڪ آهي. جيڪڏهن، اسان تاريخ مان ڪجهه پرائڻ بدران اڄ به اهرن ٿي هاڃن تي عمل ڪيو، جيڪي اڳ، اسان کي تباهي ۽ برباديءَ طرف وٺي ويا هئا، ته پوءِ اسان وري به ڌارين جا غلام بنجي وينداسون!

جُھ سي لوڙاڻو ٿيا، جنين سنڌي ڏير،
ماروڙا فقير، ڪنهن در ڏيندا دانهڙي.
(شاھ رحمہ)

مخدوم صدو لانگالا جي پنجين پيڙهيءَ ۾ سنڌ جي شاھ شهيد، شاھ
عنایت، بلڪل اھڙين ئي حالتن هيٺ ۽ عين انهيءَ طريقي سان ٺٽي جي مغل
نواب ھٿان شھادت جو پيالو پيتو. جن حالتن هيٺ ۽ جنھن طريقي سان
ڪلھوڙن جو سرفروش بزرگ ميان آدم شاھ ملتان جي مغل نواب ھٿان
تقريباً ھڪ سؤ سال اڳ شھيد ٿيو. هن حالت ۾ فرق رڳو هيءُ ھو ته ميان
صاحب شھيد جي پنجينءَ پيڙهيءَ جو ميان يار محمد ڪلھوڙو، جنھن
ساڳين انھن مغلن کان سيوھڻ، بکر ۽ سيوي آزاد ڪرايا. اھوئي ميان
يار محمد پنھنجي اُن مظلوم شھيد تڙڏاڏي جي عظيم شھادت کي وساري ۽
خود پنھنجي مقصد عظيم، يعني سنڌ جي قومي اتحاد ۽ قومي رياست جي
شھادت کي وساري، پاڻ سنڌ جي معصوم شھيد شاھ عنایت جي قيام ۾ انھن
ساڳين سنڌ جي خون پياڪ مغل شھنشاھت جو حامي ٿي بيٺو!

محمد ابراهيم جويو

(شاھ، سچل، سامي-ص، 63 ۽ ص، 64)

(سال 1990ع)

ميان نور محمد ڪلهوڙي جي پاليسين تي تنقيدي نگاه

هر ڳالهه جا به پاسا ٿيندا آهن. جيستائين انهن ٻنهي پاسن ۽ پلوَن کي صحيح نموني چڪاسيو نه ٿو وڃي، ايستائين ڪنهن به مقصد ۽ منزل تائين پهچڻ ناممڪن ٿي پوندو آهي. اهڙي طرح سنڌ جي تاريخ به ٻن پاسن واري آهي. پر ان کي هميشه هڪ طرفو ڪري پيش ڪيو ويو آهي ۽ ٻئي پاسي تي سوين پڙ وجهي ڍڪيو ۽ لڪايو ويو آهي. سنڌ جي تاريخ ۾ اسان کي ڪيترائي هيرا نظر اچن ٿا، پر انهن جي شڪست کائڻ جي ڪٿي به سنڌ ڏنل ناهي. ڪهڙن سببن جي ڪري انهن بي بها هيرن ۽ سرويچن جي موجودگيءَ ۾ اسان ڌارين جا غلام بڻبا آيا آهيون. اها ڳالهه ڪٿي به بيان نه ڪئي وئي آهي.

اهڙي طرح ڪلهوڙن جو دور به تاريخ ۾ وڏي اهميت رکي ٿو ۽ خاص ڪري زراعت جي لحاظ کان ان دور کي سنڌ جي تاريخ ۾ چوڏهينءَ جو چنڊ چئجي ته وڌاءُ نه ٿيندو. هڪ طرف ڪلهوڙن سنڌ، ڌارين کان آزاد ڪرائي ۽ اڍائي سو ورهيه جهڙي طرح ڌارين سنڌ کي برباد ۽ ويران ڪيو. اهڙي طرح ڪلهوڙن وري سنڌ کي سرسبز ۽ آباد ڪري ڏيکاريو. سنڌ کي خزان مان ڪڍي بهار ۾ آندائون، ۽ سڙيل سنڌ ۾ تازو ساه وٺائون، ته ٻئي پاسي وري انهن ۾ ڪيتريون ئي ڪمزوريون ۽ ڪوتاهيون به موجود هيون، جن کي اُبتا سُبُتا رنگ ڏيئي حڪمرانن جي حمايت ۾ پيش ڪيو ويو آهي. اڳين صفحن ۾ اسان ڪلهوڙن جي نادر شاهه ايرانيءَ کان شڪست کائڻ تي نظر وجهنداسون، جنهن سان ڪلهوڙن جي شروعاتي دور جي ٻن حڪمرانن، ميان يار محمد ۽ ميان نور محمد ڪلهوڙي جي پاليسين، ذهانت، بهادريءَ ۽

عوام سان مثبت روين جي سنڌ پنڄي ويندي.

الف - مختلف قبيلا سان ورتاءُ:

هر بادشاهه ۽ اڳواڻ لاءِ اهو ضروري آهي ته اهو پنهنجي رعيت سان سنو ورتاءُ ڪري، ۽ ڪوشش ڪري ته ملڪ جي پلائي ۽ بهبود لاءِ رُئل ڌرين ۽ شخصيتن سان پاڻي ۽ وارو سلوڪ اختيار ڪري ته جيئن اهي به ملڪ جي چڱائيءَ لاءِ ڪارآمد ثابت ٿي سگهن ۽ ٽڪئي وقت ۾ ساڻي بنجي سهڪار ڪن. ان مان ئي بادشاهه جي داخلا پاليسيءَ جي چڱي هجڻ يا خراب هجڻ جو اندازو ڪري سگهجي ٿو. ميان يار محمد ۽ ميان نور محمد جي داخلا پاليسيءَ جي ان پهلوءَ کي اڃاگر ڪرڻ لاءِ سندن دور تي نظر وجهنداسون جيئن اصل حقيقت سامهون اچي وڃي.

سندن دور جو مطالعو ڪندي اها ڳالهه واضح طور نظر اچي ٿي ته ڪلهوڙن کي سنڌ ملڪ جون واڳون جڏهن کان هٿ آيون ته انهن سنڌ ۾ امن امان قائم ڪرڻ بجاءِ سنڌ جي مختلف قبيلا ۽ شخصيتن کان پراڻيون دشمنيون پاڻ شروع ڪيون. ڌارين لائين سان مهاڏو اٽڪائڻ بجاءِ، سنڌواسين سان جنگيون ڪري ڪيترن ئي بي گناهن کي شهيد ڪري پاڻ کي سويارو سمجهڻ لڳندا هئا. سندن سموري تاريخ اهڙن واقعن سان ڀري پئي آهي، جنهن جو مختصر جائزو هيٺ پيش ڪجي ٿو.

ب - دائود پوٽا:

ڪلهوڙن ۽ دائودپوٽن جو تڪرار هونءَ ته تمام پراڻو هلندو پئي آيو، پر جڏهن کان ميان يار محمد کي 'مغليه سرڪار' پاران 'خدا يار خان' جو لقب مليو ته ميان يار محمد دائودپوٽن کي آزارن شروع ڪيو. چو ته، دائودپوٽا گهڻو اڳ وڏي شهرت جا مالڪ هئا، جيڪا ميان صاحب کان ڏني ڪونه ٿي ٿئي. جنهن ڪري ميان صاحب جي دل ۾ حسد جي باهه ڊڪڻ لڳي، جيڪا هوريان هوريان وڌي پيڙ بنجي اڀري پئي، ۽ جنهن آخر جنگ جو روپ اختيار ڪيو.

"لاشَن جا ڍير لڳي ويا، خون جون نديون وهي هليون، ڪيترن ماڻهن جون

حياتيون ختم ٿي ويون. سنجر خان، هوت خان فيروزاڻي، بخشي خان، مڌو خان علائي ۽ دلاور خان هالاڻيءَ بندوقن سان جنگ شروع ڪئي ۽ پوءِ مردانگيءَ سان تلوارون کڻي اهڙي شان سان لڙيا جو آسمان مان بهادريءَ تي تحسين جا آواز اچڻ لڳا. (45)

اها ايڏي خونريزي ۽ جنگ ڪلهوڙن ۽ دائودپوٽن جي وچ ۾ مسلسل ست ڏينهن هلندي رهي. پنهنجو پاڻ ۾ وڙهي ڪيترائي مڙس ماري وڌائون. هڪ ته مذهبي پيشوا هجڻ سبب ميان يار محمد کي ايڏي رتوڇاڻ ڪرائڻ نه پئي سونهي. ٻيو ته حڪمران هجڻ جي حيثيت سان ان تي فرض پئي عائد ٿيو ته هو جنگ سان نه پر صلح سان مسئلن کي حل ڪري ها. پر پوءِ به دائودپوٽن جي سردار امير محمد مبارڪ خان، اخلاق جي بلنديءَ ۽ ڪشاده دليءَ جو مظاهرو ڪندي صلح جي لاءِ هٿ ڊگهيرا، جنهن جي عيوض دائودپوٽن کي ڳري قيمت ادا ڪرڻي پئجي وئي. چو ته فيصلو ۾ دائودپوٽن کي پنهنجي آباد علائقي جي ڪافي حصي تان هٿ ڪڍڻو پئجي ويو. جنهن مان ظاهر ٿو ٿئي ته، ميان صاحب کي دائودپوٽن جي ايراضيءَ تي قبضي ڪرڻ جو شوق هو ۽ نه وري ڪي ٻيا سبب هئا، جيڪي ميان صاحب جي خطن مان ظاهر ٿين ٿا ته،

”دائودپوٽا ڌاڙيل هئا، اهي منهنجي حدن اندر اچي منهنجي رعيت جي ڦرمار ڪندا هئا.“

ميان صاحب کي جيڪڏهن ڌاڙيلن کي سيڪٽ ڏيڻي هجي ها ته، انهن کي مارائي مچائي ها. نه ڪو ڪجهه ايراضي وٺي کين ڇڏي ڏني ها ۽ جيڪڏهن دائودپوٽا به واقعي ڦرمار ڪندڙ يعني ڌاڙيل هجن ها ته، سندن وچ ۾ ٿيل ٺاه هلي نه سگهي ها. پر سندن وچ ۾ جيڪو ٺاه ٿيو هو اهو ميان يارمحمد جي حياتيءَ تائين رهيو ۽ جڏهن ميان يارمحمد جي وفات کان پوءِ گاديءَ تي سندس پٽ ميان نورمحمد ويٺو ته، وري انهن ۾ نفاق پئجڻ شروع ٿيو. ميان نورمحمد جي سازش جي سڌ ته اڳ ۾ ئي دائودپوٽن کي پئجي وئي هئي، پر جنگ جي نوبت ان وقت اٿي، جڏهن ميان نورمحمد، دلاور خان هالاڻيءَ کي ملا جنيد هٿان ماريو. دلاور خان هالاڻيءَ کي مارائي، ميان نورمحمد هڪ ته ملا جنيد جي سچائيءَ جو ثبوت ورتو ۽ ٻيو ته دائودپوٽن

کي ڪمزور ڪرڻ لاءِ انهن جو هڪ بهادر سپ سالار به ختم ڪرايو.
دلاور خان جي مرڻ کان پوءِ ميان نور محمد شڪارپور تي عجيب نموني
جو گهيرا ڪرايو.

”بهاري شاه جي فوج شڪارپور جي اولهه ۾، ۽ راجا ليکيءَ جي فوج
اوڀر ۾ متعين ڪئي. مراد ڪليري ۽ ڪوسا اتر ۾ مورچا هڻي ويٺا هئا ۽ خود
ميان صاحب پنهنجي خاص فوج سان ڏکڻ ۾ موجود هو.“ (46)

ڪافي ڏينهن جنگ جاري رهي. جڏهن ميان صاحب کي جنگ ۾ زياده
خرچ ٿيڻ سبب نقصان جو خيال ٿيو ته، هڪ وڏو حملو ڪرايائين پر ان ۾
کيس ڪجهه به پلڻ ڪونه پيو. آخر صلح ڪري دائودپوٽن کان وري
شڪارپور جو ڪجهه حصو وٺي واپس وريو. پر شرارتي مُلا جنيد کي
شڪارپور مان مليل حصي تي ناظم مقرر ڪيائين، جيئن وقت بوقت اهو
دائودپوٽن کي تنگ ڪندو رهي.

مُلا جنيد، ميان صاحب جي وڃڻ کان پوءِ دائودپوٽن کي آزاريندو رهيو.
جنهن کي سيڪٽ ڏيڻ لاءِ دائودپوٽن تياري ڪئي ته هو پڇي وڃي ميان
نورمحمد وٽ پهتو. ميان صاحب شڪارپور کي هميشه لاءِ فتح ڪرڻ واسطي
هڪ وڏو ڪٽڪ مُلا جنيد کي ڏيئي دائودپوٽن تي چاڙهي موڪليو. ان ئي
وقت دائودپوٽن جو سردار امير محمد مبارڪ وفات ڪري ويو ۽ دائودپوٽن
جو پگدار محمد صادق بڻيو. ميان نور محمد جڏهن امير مبارڪ جي وفات جي
خبر ٻڌي ته عذرخواهي ڪرڻ لاءِ مصلحت کان ڪم وٺڻ بجاءِ پنهنجي سر به
فوج وٺي اچي شڪارپور تي ڪڙڪيو. محمد صادق جنگ ۾ پلائي نه ڄاڻي
پنهنجي اهل و عيال ۽ پوئلڳن کي وٺي، شڪارپور مان لڏي سنڌوءَ جي ’دهلي
هيٺ‘ ۾ اچي ويٺو. پر ميان صاحب انهن جي پيڇي ڪرڻ لاءِ، مير شهداد
خان ٽالپر جي نگرانيءَ ۾ فوجي دستو ڏيئي کيس دائودپوٽن جي پٺيان
چڏيو. جن ’دهلي هيٺ‘ تي اچي حملو ڪيو. جتي ڪافي انسانن جون
جانيون زيان ڪيون ويون. آخر اُچ جي گادي نشين وڃ ۾ پئي، دائودپوٽن کي
ملتان جي علائقي ۾ رهائڻ لاءِ گهرائي ورتو. اهڙي طرح دائودپوٽن کان نه
رڳو شڪارپور ڦرجي وئي پر انهن کي سنڌ مان به نيڪالي ڏني وئي.

ان مان ڪلهوڙن ۽ دائودپوٽن جي وچ ۾ لڳندڙ لڙاين جي سڌ پوي ٿي ته،

ڪلهوڙن جو اصل مقصد شڪارپور حاصل ڪرڻ جو هو. جنهن جي ڪري، ٻئي، ٽئين مهيني سندن وچ ۾ جنگ لڳندي رهندي هئي. آخر، دائودپوٽا، وقت جي تقاضا کي مدنظر رکندي، شڪارپور کي ڇڏي ملتان وڃي رهيا ۽ شڪارپور جو سمورو سرسبز علائقو ڪلهوڙن جي قبضي ۾ اچي ويو.

ث - صوفي شاه عنايت شهيد جو واقعو:

صوفي شاه عنايت شهيد جو واقعو به ميان يار محمد جي پڇاڙيءَ واري وقت ۾ ئي گذريو آهي. جنهن بابت جديد دور ۾ تمام گهڻو تحقيقي ڪم ٿيو آهي. ڪيترن محققن جي راءِ آهي ته، صوفي شاه عنايت جي شهادت ۾، ڪلهوڙن جا هٿ، بنسبت سيدن، پليجن ۽ جتن جي تمام گهٽ رڳيل آهن ۽ اهو سمورو واقعو تر جي سازش جي نتيجي ۾ رونما ٿيو آهي. پر پوءِ به ان واقعي ڪلهوڙن جي خلاف عوام ۾ شديد نفرت پکيڙي ڇڏي هئي. چو ته صوفي شاه عنايت کي شهيد ڪرائڻ ۾ ميان يار محمد جي پٽ ميان نورمحمد ۽ سندس سپ سالار مير شهداد خان جو وڏو ڪردار نظر اچي ٿو. اهي ٻئي شخص هئا، جن صوفي صاحب ۽ مغليه فوج جي وچ ۾ قرآن شريف تي شاه ڪرائڻ جو ڍونگ رٿي، صوفي شاه عنايت کي گهيري مان ڪڍي، اعظم خان وٽ پيش ڪيو هو. جنهن صوفي شاه عنايت کان اڏي پڇا ڪري، کيس شهيد ڪري ڇڏيو.

هاڻي سوال ٿو پيدا ٿئي ته، صوفي صاحب هلندڙ جنگ ۾ دشمنن تي ڪيئن ويساه ڪيو جو اڪيلي سر انهن سان شاه ڪرڻ ويو. منهنجي خيال ۾، ان جا هيٺيان سبب هئا:

- 1- پيري مرشديءَ جي لحاظ کان ڪلهوڙن کي سنڌ ۾ وڏي اهميت حاصل هئي.
- 2- ڪلهوڙا سنڌ جي ڪافي حصي جا حڪمران هئا.
- 3- ڪن محققن جي راءِ موجب ته، صوفي شاه عنايت 'مهدي تحريڪ' کان متاثر هو ۽ ڪلهوڙا به مهديءَ جا مريد هئا.
- 4- دشمنن جي پيٽ ۾ سندس لشڪر تمام گهٽ هو، جن مان به ڪيترائي مارجي چڪا هئا. صوفي صاحب سواءِ منزل ماتن جي باقي لشڪر کي

مارائڻ نه ٿي گهريو. جنهن ڪري صلح جي آڇ قبول ڪيائين.
 شاه عنايت کي شهيد ڪرائڻ ۾ مدد ڪرڻ جي عيوض، ميان يار محمد
 کي ڪافي علائقا بطور انعام مليا، جن ۾، لڪري، دندو، حجامر، دورنگ،
 رجب، پسر، پاڃات، نور ۽ ٻي قابل ذڪر آهن.
 ميان يار محمد مغلن آڏو سرخرو ٿيڻ لاءِ، صوفي شاه عنايت کي شهيد
 ڪرائي هميشه لاءِ ڦٽل لعنت جو طوق پنهنجي گچيءَ ۾ وجهي ڇڏيو.

ج- ڪُهڙن جا مخدوم:

ميان نور محمد جي زماني ۾ وڏو واقعو ڪُهڙن جي مخدومن سان پيش
 آيو. جيڪو اڄ به ٻڌي لونءَ ڪانڊارجي ٿي وڃي، ۽ ذهن سوچڻ تي مجبور
 ٿو ٿئي ته ڇا، پنهنجن جي دورِ حڪومت ۾ به اسان جي بزرگن سان ايڏو
 ظلم پئي ٿيو.

مخدوم عبدالرحمان پنهنجي وقت جو وڏو عالم ۽ زاهد هو. ان جي زهد ۽
 تقويٰ جي باري ۾ تاريخ ۾ ڪيترائي بيان آهن. جنهن جا سنڌ ۾ هزارين
 مريد ۽ معتقد هئا، جيڪي سندس هر حڪم جا پابند هوندا هئا ۽ مخدوم
 صاحب جي اشاري ملڻ جا منتظر رهندا هئا. مخدوم صاحب ڪُهڙن جي ڳوٺ
 ۾ رهائش پذير هو، جيڪو سندس وڏن جو ٻڌايل هو.

روھڙيءَ ۾ اصفهاني سيد رهندا هئا. انهن سيدن مان هڪڙو سيدزادو
 هڪ ڳاڻڻيءَ عورت تي عاشق ٿي پيو، جنهن ڪري ان سيد پنهنجي طاقت جي
 زور تي ان عورت کي پاڻ وٽ سریت بنائي گهر ۾ رهائڻ پئي گهريو. ان ڳاڻڻيءَ
 جو مڙس غريب ماڻهو هو. منجهس سيدن سان اٽڪڻ جي سگهه ڪونه هئي.
 تنهن تي هن زال سميت مخدوم عبدالرحمان کي اچي دانهن ڏني ته، 'مون سان
 سيد اهڙو ظلم ڪري رهيا آهن.' جنهن تي مخدوم صاحب سيدن ڏانهن
 ماڻهو موڪلي کين منع ڪئي پر اهو سيد پنهنجي هٿ تان نه لٽو. جيتوڻيڪ
 مخدوم صاحب انهن سيدن مٿان ڪيترائي ٿورا ڪيا هئا پر مخدوم صاحب
 جو چيو نه مڃيائون. مخدوم صاحب ان عورت کي ڪجهه ڏينهن پنهنجي پناه
 ۾ رکي، پوءِ واپس پنهنجي ڳوٺ روانو ڪيو. ساڻس پنهنجا ڪجهه مريد به
 ساڻ ڏنائين. اها خبر ڄڏهن ان سيد کي پئي ته، هن پاڻ سان ڪجهه ٻيا

همراه وٺي رستي تان ان عورت کي اغوا ڪرڻ جي ڪوشش ڪئي. جنهن ۾ پنهنجي ڌرين جا ماڻهو مارجي ويا. اهو هو اصل واقعو جنهن تان ايڏو مٿس مٿو. ماڻهو ته پنهنجي ڌرين جا مارجي ويا هئا، ۽ اڳرائي به روهڙيءَ وارن سيدن ڪئي هئي. چو ته، هو هڪ غريب ڳانڌي عورت سان زيادتي ڪري رهيا هئا. مخدوم صاحب جو ڏوه صرف اهو هو ته، هن، ان عورت سان زيادتي ٿيڻ نه ٿي گهري.

ان وقت روهڙيءَ ۾ ميان نور محمد پاران معين ڏهر ڪاردار مقرر ڪيل هو. تنهن نه ڪئي هم نه تم، ڪٿي مخدوم صاحب خلاف، ميان نور محمد ڏانهن لکي موڪليو ته، 'ڪهڙن جي مخدومن خلاف خون جي رپورٽ داخل ٿي آهي.' جنهن تي ميان صاحب سواءِ سوچ ۽ ويچار جي سيوهڻ مان فوج جو وڏو ڪٽڪ موڪليو. جنهن اچي ڪهڙن جي ڳوٺ کي گهيرا ڪيو. مارڻ کان اڳ مخدوم صاحب کي چيو ويو ته، "اسان تنهنجو رت شيشيءَ ۾ بند ڪري ميان صاحب کي پيش ڪنداسون." ان تي مخدوم صاحب کين جواب ڏنو ته، "اوهان کي منهنجي رت جو هڪ ڦڙو به هٿ نه ايندو" ۽ واقعي ٿيو به ائين. تاريخون لکن ٿين ته، 'مخدوم صاحب کي شهيد ڪرڻ کان پوءِ منجهانئن هڪ ڦڙو به رت جو نه وهيو.' مخدوم صاحب سان گڏ ساڻس ٻن سون مريدن کي به شهيد ڪيو ويو.

ميان صاحب جي ايڏي ظلم جو جڏهن سبب ڄاڻينداسون ته، پتو پوندو ته، ميان نور محمد پنهنجي موجودگيءَ ۾ ڪنهن به شخصيت جي ديني يا دنيوي شهرت ڏسي نه ٿي سگهيو. تنهن ڪري جنهن به شخص جو اثر رسوخ وڌندڙ ٿي ٿاڻين ته ان کي مارائي ٿي ڇڏيائين.

ميان نور محمد جي انهن غلط پاليسين سبب سموري سنڌ ۾ وڏو انتشار ڦهلبو رهيو ۽ ان پکڙيل بحران ڪري عام ماڻهو وقت جي حڪمرانن کان پاسيرو رهيو چو ته، سنڌواسي اڍائي سَو سال مغلن خلاف وڙهيا هئا، پر جڏهن سنڌ جون واڳون ڌارين جي هٿن مان ڦري هڪ سنڌي خاندان جي هٿن ۾ آيون ته، اهي به سندن مٿان ظلم ۽ ڏاڍ ڪرڻ لڳا. پنهنجي آقاڻن جي اڳيان سرخرو ٿيڻ لاءِ غليظ کان غليظ ڪم به سرانجام ڏيڻ لڳا. وري سنڌ جي بدنصيب اها چئجي جو عين ان وقت نادر شاه سنڌ تي حملہ آور ٿيو.

سنڌي چواڻيءَ تہ، ”رڻي تہ اڳيئي ويئي هئي، ويتر جو پيڪن ڏانهن نياپو ميس“ سو سنڌ بہ اڳ ئي اندروني ڪشمڪش جو شڪار هئي، ويتر ڌارين جو وڏو ڪٽڪ اچي مٿان ڪڙڪيو تہ، ميان نور محمد جون مٿيون ئي منجهي ويون.

ميان نور محمد دهليءَ ۾ نادر جي برپا ڪيل مقتل گاه کان بہ واقف هو ۽ پنهنجي عوام جي لڳ لاڳاپن جي بہ سنڌ هيس. سو نادر جي اچڻ جي خبر ٻڌي ڪٿي بر منهن ڪيائين، تيئن تہ ائين گهريو هو جو جيئن نادر جي اچڻ جو ٻڌو هئائين تہ، ميان صاحب ڪا جنگي حڪمت عملي تيار ڪري ها، ان وقت سندس ڪيترائي نامور سپہ سالار ۽ مشير وٽس موجود هئا. عام ماڻهن کي جنگ ڪرڻ لاءِ تيار ڪري ها، پر ميان نور محمد ان جي اُبتڙ پنهنجو مال ملڪيت، ننگ ۽ هڪ لک لشڪر ساڻ ڪري ’عمر ڪوٽ‘ راهي ٿيو. پٺيان نادر شاھ واءُ مينهن ڪيو بي انتها ظلم ڪندو. ميان صاحب جو پيڇو ڪندو رهيو.

نادر کي ميان صاحب جي انهن غلط پاليسين ڪري ڪيترائي همدرد ۽ هڏوڪي ملي ويا. جيڪي رستن ۽ پيڇرن جي رهنمائي ڪري، نادر جي لشڪر کي راه جي مصيبتن کان چوٽڪاري ڏيارڻ ۾ مددگار بنيا. ڪلهوڙن جي ظلم جو شڪار گهڻي پاڳي دائودپوٽا بنيا هئا، تنهن ڪري انهن نادر جي چڙهائيءَ کي قدرت پاران غنيمت سمجهيو.

دائودپوٽن جي امير صادق محمد خان، ديري اسماعيل ۾ وڃي نادر جي خدمت ۾ حاضري پري ۽ هر سهولت فراهم ڪرڻ جو يقين ڏياريو. ان کان پوءِ دائودپوٽا نادري لشڪر سان گڏ رهيا. اهڙي طرح انهن ڪلهوڙن کان انتقام وٺڻ خاطر سنڌ کي ڌارين اڏو گروي رکيو. ميان صاحب جڏهن نادر کان معافي گهري پيش پيو تہ، سنڌ کي ٽڪرا ٽڪرا ڪيو ويو ۽ شڪارپور وري ساڳي طرح دائودپوٽن کي ملي.

د - پرڏيهي پاليسي:

پرڏيهي پاليسي بہ هر ملڪ تي ايترو ئي اثر انداز ٿئي ٿي، جيترو داخلا پاليسي پر پرڏيهي پاليسي اڃا بہ وڌيڪ حيثيت رکندي آهي. جنهن ملڪ جي

پرڏيهي پاليسي ڪمزور هوندي، يعني پاڙيسري ملڪن سان ڏاڍا بهتر نه هوندا ته، اهو ملڪ ڪنهن به وقت وڏي انتشار جو شڪار نه سگهي ٿو. ميان نور محمد جي وقت ۾ سنڌ جي اندروني پاليسيءَ جيان، پرڏيهي پاليسي به ناڪاره هئي. ميان صاحب رڳو مرڪز سان واسطا بهتر ٿي رکيا. باقي ٻين پاڙيسري ملڪن طرف ڪوبه توجه ڪونه ڏنو. نه ته، ان وقت ايشيا ڪنڊ ۾ بي انداز تبديليون رونما ٿي رهيو هيون. اورنگزيب جي وفات کان پوءِ مغل شهزادن جي وچ ۾ تخت حاصل ڪرڻ لاءِ ڪيتريون ئي خونريز جنگيون لڳيون هيون. جنهن ڪري مغلن جي سموري طاقت ختم ٿي چڪي هئي. ان کان سواءِ دهليءَ جي درٻار ۾ شيعه سني اختلاف به وڌي ويا هئا، جن جي اڳواڻن، شهزادن جي گهرو لڙائيءَ مان فائدو وٺي نظام الملڪ 1724ع ۾ 'دکن' ۾ آصف جاھي خاندان جي حڪومت جو بنياد وڌو ۽ سعادت علي خان انوڌ ۾ پنهنجي خاندان لاءِ حڪومت قائم ڪئي. روهيلڪنڊ ۾ روهيلن ۽ باقي هندستان اندر افغانن، جاٿن، راجپوتن، مرهٽن ۽ سکن ڪاهون شروع ڪيون. الهندو بنگال، بهار ۽ اوڙيسا پيشوا باجي راءِ جي قبضي ۾ اچي ويا. ڪلهوڙا جڏهن، اڃا تخت ڌڻي ڪونه بنيا هئا ته، بروھين سان سٺا لڳ لاڳاپا رکيائون پر جڏهن شهزادي معزالدين گنجاپه ڀاڙ جو علائقو ميان يار محمد جي حوالي ڪيو ته، قلات جي بروھين ۽ سنڌ جي ڪلهوڙن ۾ انهن علائقن تان ڇڪتاڻ شروع ٿي وئي. اها اثبوت ڪافي وقت تائين هلندي رهي. ڪيتريون ئي جنگيون لڳيون ۽ جڏهن نادر شاھ آيو ته، بروھين ان جي ڪافي مدد ڪئي. جنهن جي عيوض کين سبيءَ وارو پرڳڻو مليو.

هوڏانهن صفوين جي حڪومت جي ايران ۾ پڄاڻي ٿي. امير محمود 1725ع ۾ وفات ڪئي. جنهن کان پوءِ سندس سوٽ سلطان اشرف قنڌار جي تخت تي ويٺو. جنهن کان نادر شاھ 1736ع ۾ ايران کي آزاد ڪرايو ۽ ڪجهه وقت آخري صفوي بادشاھ طهماسب بن شاھ حسين پاران، نادر شاھ مدار المهام جي حيثيت ۾ رهيو. جنهن جي مرڻ کان پوءِ هڪ لک ايراني سردارن نادر شاھ کي پنهنجو شهنشاه تسليم ڪيو. ٻن سالن کان پوءِ نادر شاھ اگهاڙي تلوار هٿ ۾ ڪئي، جنهن سان آزاد ملڪن جي خودمختيار حيثيت کي زهريليون زبون هٿن شروع ڪيون، ۽ نومبر 1738ع ۾ ڪابل

تي قبضو ڪيو ويو ۽ جنوري 1739ع ۾ ذڪريا خان پنجاب جي مغل صوبيدار کي ڏيئي دهليءَ کي فتح ڪرڻ لاءِ راهي ٿيو. دهليءَ ۾ هن وحشيءَ ايترو ته محشر مچايو جو دنيا جا رهزن به عجب کائڻ لڳا ۽ اهڙي طرح دهليءَ کان پوءِ نادر شاه افشار سنڌ ڏانهن رخ ڪيو.

مغلن جي دربار ۾ مٿي بيان ڪيل وٺ پڪڙ کي ٽسي نادر شاه ڪهي اچي سندن گهر ۾ قتل عام ڪري تمام گهڻي ملڪيت ڦري ورتي. پر سنڌ جا ڪلهوڙا انهن کان انتقام وٺڻ ته ٺهيو پر سنڌ جي آزادي به صحيح نموني وٺي نه سگهيا. جنهن پروگرام لاءِ ميان آدم شاه، ميان دين محمد ۽ ميان شاهل محمد شهادت جو جام پيتو هو، پر هو ايڏن سارن موقعن ملڻ کان پوءِ به دهليءَ سرڪار جا ڏن پرو رهندا آيا. ميان يار محمد ۽ ميان نور محمد، مغلن کي خوش رکڻ لاءِ سندن فوجي مدد به ڪندا رهيا. ڪيترا ڀيرا ته ميان يار محمد مغلن جي باغين کي سيڪت ڏيڻ لاءِ مغلن جي دربار ۾ درخواستون به ڪندو رهيو هو. شاه محمد دودائي جڏهن مغلن کان بغاوت ڪري، بروهين وٽ وڃي رهيو، جنهن بروهين جي مدد سان دهليءَ سرڪار جي اثر هيٺ رهندڙ علائقن تي حملو ڪرڻ تي گهريو ته، ميان يار محمد مغل دربار جي هڪ اهم شخصيت کي لکي موڪليو ته،

”جيڪڏهن هيءُ ڪم منهنجي حوالي ڪيو وڃي ته، ٿوري وقت ۾ اهڙي تدبير اختيار ڪريان جو باغي (شاه محمد دودائي) بي اختيار اوهان جي خدمت ۾ پهچي وڃي. اوهين منهنجا راز محرم ۽ شرم جا شريڪ آهيو انهيءَ ڪري بنا هڪ لکان ٿو ته، هن معاملي ۾ اهڙي تدبير اختيار ڪرڻ گهرجي، جنهن سان هندستان جي حڪومت جي عزت وڌي، جيڪو ڪم جان نثار غلام ڪري سگهن ٿا (پاڻ لاءِ) ان ۾ بي اعتماد بيگانن کي ڇو شامل ڪيو وڃي (47) (ملتان جي حاڪم ڏانهن اشارو)“

ميان يار محمد جي خطن مان معلوم ٿئي ٿو ته، هو مغلن اڳيان سدائين پاڻ کي خادم، ٻانهو ۽ غلام سمجهندو هو. ميان يار محمد جي وفات کان پوءِ ميان نور محمد مسند تي ويٺو. جنهن پڻ دربار سان اهڙائي واسطا قائم

رکيا ۽ ساڳئي پيءُ جي پيروي ڪندي مغلن ڏانهن خط لکڻ وقت پاڻ کي ڪمتر،
نيچ ۽ اهڙن ئي غليظ لفظن سان نوازيندو رهيو، جيئن سندس پهريون خط مثال
طور پيش ڪري سگهجي ٿو.

”اوهانجو هي موروثي غلام جيڪو پنهنجي پيءُ جي جاءِ تي
فرمانبرداريءَ لاءِ تيار آهي. اطاعت ۽ فداڪاريءَ جا واجبات پورا ڪري رهيو
آهي. حڪمن جي تعميل ۾ ڪوشاڻ آهي، ايراني سرحد جي قلعي، سبي،
گنجاب ۽ ان کان سواءِ ٻين علائقن ۽ سيوستان (سيوهڻ) جي لڪن جي
نگهبانيءَ جا فرائض ادا ڪري رهيو آهي، ۽ مڙني معاملن لاءِ اڳي کان بهتر
بيماري جي بندوبست تي نظر رکي ٿو.“ (48)

ميان نور محمد جي اهڙن خطن مان سڌ پوي ٿي ته، ميان صاحب ۾
خودداري ۽ خوداعتمادي بنهه ڪونه هئي، جيڪو ماڻهو پاڻ کي موروثي غلام
سمجهي، اهو ڪڏهن به ڪنهن لاءِ فائديمند نه ٿو ٿي سگهي ۽ اهو ڪڏهن
به حالتن سان ٽڪر کائي ناهي سگهندو پر مختلف دٻائڻن ۾ اچي بيوس ٿي
پوندو آهي. جيئن نادر شاه جي وحشي پٽي اڳيان ميان نور محمد دهليجي ويو.
اهي هئا ميان نور محمد جي زماني تائين سنڌ جي پاريسري ملڪن جا
حال. انهن تبديلين ڏانهن ميان صاحب ڪوبه توجهه نه ڏنو، هو رڳو اندروني
جهڳڙن ۾ رڌل رهيو. ميان صاحب مهرن، پنهورن ۽ دائودپوٽن تي فتحياب ٿيڻ
۾ خوش رهندو هو. هن جي اها خواهش هوندي هئي ته ڪيئن به ڪري
سمات قبيلن کي زير اثر ڪري، جنهن لاءِ ميان صاحب بلوچن کي حڪومت
جي وڏن وڏن عهدن تي نامزد ڪيو ۽ بلوچن کي نوازيندو رهيو. تاريخ ۾
ڪيترن ئي بلوچن کي ميان صاحب پاران جاگيرون مليل هيون. بلوچن کي
نواڙڻ مان اها مراد وٺي سگهجي ٿي ته، انهن جي طاقت کي استعمال ڪري
سمات قبيلن تي ڪنٽرول ڪري سگهجي.

هاڻي سوال ٿو پيدا ٿئي ته، جڏهن نادر شاه سنڌ تي ڪاه ڪئي ته،
ميان نور محمد ان لاءِ ڪهڙي تياري ورتي...! ڇا جنهن نموني دائودپوٽن
خلاف شڪارپور تي، گهيراڻ ڪري کين سنڌ مان ڪڍيو هو. اهڙي طرح نادر

شاھ لاءِ به ڪجهه سوچيو هئا يا صلاحڪارن ۽ مشيرن سان جنگ ڪرڻ لاءِ ڪي صلاحون ۽ مشورا به ڪيا هئا...؟ جڏهن ميان صاحب ڏانهن پهريون ڀيرو نادر شاھ قاصد موڪلي خراج ڀرڻ ۽ هڪ پٽ کي ڏهن هزارن جي لشڪر سان پاڻ وٽ گهرائڻ جو پيغام موڪليو ته، ان جي موت ۾ ميان صاحب جواب ڏنو ته،

”مون وٽان خزاني جي اميد نه رکڻ اها سراسر اجائي آهي. منهنجي هٿ ۾ فقط هڪ خزانو آهي ۽ اهو تلوار آهي، مان ڪنهن جي به لشڪر کان نٿو بچان.“ (49)

ڇا، انهيءَ همت پرڻي ۽ سورهيهانه پيغام موڪلڻ کان پوءِ هن جنگي حڪمت عملي تيار ڪئي؟ ڇا، ان وقت سنڌ جي سرحدن تي مسلح فوج ۾ وڌارو ڪيو ويو يا ان کان پوءِ به ميان صاحب ڪن لڙڪاڻن ڪيو خاموش ويٺو رهيو؟ يقيناً انهن سوالن جو جواب انڪار ۾ ئي ملي ٿو. ڇو ته، ميان صاحب جي اهڙي انتظام جي سڌ، تاريخي ڪتابن ۾ ڪٿي به نه ٿي ملي. ويتر ميان نور محمد هڪ لک سنڌي لشڪر سان ڪري ريگستان پهچي ويو. ميان صاحب، جيڪڏهن چاهي ها ته، نادر شاھ جو مقابلو ڪري پئي سگهيو. ڇو ته ان وقت وٽس بيشمار سپه سالارن کان سواءِ هڪ لک فوج موجود هئي، ۽ نادر شاھ جي سنڌ پهچڻ ۾ ڪافي ڏينهن درڪار هئا، جن ۾ هو گهڻو ڪجهه ڪري ٿي سگهيو پر، ميان صاحب کي موت جي ڀڳ کان پنهنجي جان، مال ۽ ننگن کي بچائڻ لاءِ صرف اهوئي رستو نظر آيو. نه ته نادر شاھ، ميان نور محمد جو پيڇو ڪندي جڏهن اڳتي وڌي رهيو هو ته، ”ماڇين جو دستو ميان جي فوج کان پوئتي رهجي ويو. هنن جڏهن نادري لشڪر کي ڏٺو، تڏهن رستو روڪي بيهي رهيا ۽ وڏي بهادريءَ سان وڙهيا. هي لڙائي اڃا جاري ئي هئي ته ريگستان جي طرف کان هڪ ٻي فوج اچي سهڙي. هي مهيرين جي فوج هئي، جنهن ۾ فقط نو سو سوار هئا. هنن اهڙي تيزي سان حملو ڪيو جو ايراني گهٻرائجي ويا، پر هي مختصر لشڪر نادري سيل کي روڪي نه ٿي سگهيو.“ (50)

ماجين ۽ مهيرين جي ان مختصر بي يار و مددگار فوج جيڪڏهن نادر جي لشڪر کي منجهائي ڇڏيو هو ته، هڪ لک سنڌي لشڪر، جنهن جي سرواڻي خود ميان نور محمد نظم و ضبط سان ڪري ها ته، يقيناً فتح ماڻي ها. سنڌي لشڪر بي ٻيو، بهادر ۽ جنگجو هو ۽ وڏي ڳالهه ته، اها فوج ميان صاحب کي پنهنجي بادشاهه کان وڌيڪ مذهبي پيشوا ڪري مڃيندي هئي. سنڌي لشڪر جي ايمانداريءَ، وفاداريءَ ۽ پنهنجي اڳواڻ سان سچائيءَ بابت، ميان يار محمد هڪ خط ۾ لکيو آهي ته،

”مون وٽ خدا جي فضل سان سوار ۽ پيدا تمام زياده آهن ۽ اهو لشڪر دنياڻي فائدين کان بالاتر آهي. انهن جي عقيدتمندي ابن ڏاڏن کان پڙهي به پڙهي هلندي اچي ٿي. هن خادم الفقرا سان هن جو تعلق اهڙو آهي جو، هو پروانن وانگر فدا ٿيڻ ۽ جان نثار ڪرڻ لاءِ بيتاب ۽ مضطرب رهن ٿا.“ (51)

جنهن سربراه وٽ اهڙيءَ جان نثار ۽ عقيدتمند فوج هجي ۽ اهو اڳواڻ صرف پنهنجي جان بچائڻ لاءِ دشمن کان لڪندو ۽ رلندو وڃي ته، ان پيشوا کي بچتو گيدي ۽ بزدل ڪوٺڻ کان سواءِ رهي نه ٿو سگهجي.

ميان نور محمد جو ريگستان هليو وڃڻ کي جنگي حڪمت عملي سڏي، ان جا ڳڻ ڳاڻن تاريخ سان وڏي ناانصافي آهي. منهنجي خيال ۾ ميان صاحب جي ائين بر منهن ڪري وڃڻ سان سنڌ کي ڪافي نقصان برداشت ڪرڻو پئجي ويو ۽ اهو نقصان نه طرفو هو.

1- ميان صاحب جڏهن نادر شاه جي اچڻ جو ٻڌو ته حڪم جاري ڪيائين ته، ”رسد جو جيترو سامان جلاڻي سگهجي، جلايو وڃي ۽ جو جلاڻي نه سگهجي، ان کي ڪُجهن هنڌن تي دفن ڪري ڇڏيو وڃي.“ (52)

2- نادر شاه جڏهن لاڙڪاڻي پهتو ۽ ميان نور محمد جو خدا آباد مان نڪري وڃڻ جو ٻڌي قيامت ٻريا ڪري ڏنائين. ان سموري نقصان بابت مولانا غلام الرسول مهر لکي ٿو ته، ”نادر جي فوج جتي جتي پهتي، لت مار جي بازار گرم ٿي وئي. ايراني فوج ملڪ کي تباھ ۽ برباد ڪري

جڏيو. جنهن به طرف ڪا آبادي نظر ٿي آين، ان کي ويران ڪرڻ کان سواءِ ڊمر نه ٿي پٽيائون، ڪجهه ماڻهو مارجي ويا ۽ ڪجهه گرفتار ٿيا.“ (53)

3- ٽيون نقصان جيڪو وڏي پيماني تي ٿيو. اهو آهي سنڌ کي وري ٽڪرا ٽڪرا ڪري ٽن حصن ۾ ورهائڻ جو. جنهن جو هڪ حصو ڪلهوڙن کي، ٻيو دائودپوٽن کي ۽ ٽيون حصو بروهين کي مليو.

ايئن وڏن نقصانن کان سواءِ بطور ڏنڊ جي نادر شاه هڪ ڪروڙ رپيا ۽ ساليانو ويه لک خراج طور عائد ڪيا، اهو ملڪي نقصان ميان صاحب رڳو پنهنجي جان جي پناه ملڻ جي ڪري قبول ڪيو.

ميان نور محمد نه رڳو نادر شاه جي لشڪر کان لڪيو ۽ نٿايو هو، پر هر ڌارئي سڀ سالار اڳيان اچڻ کان ڪيپائيندو رهيو. سردار طهماسب جلائر کي 1158ھ (1745ع) جي پڇاڙيءَ ۾ شيخ صادق جي خون جو بدلو وٺڻ لاءِ جڏهن نادر شاه روانو ڪيو ۽ هو جڏهن سنڌ پهتو ته، ميان نور محمد وري ڪوشه نشيني اختيار ڪئي هئي، يا وري جڏهن احمد شاه ابدالي سنڌ تي ڪاهي آيو تڏهن به، ميان نور محمد مقابلي ڪرڻ کان سواءِ روپوشي اختيار ڪئي، جنهن ۾ کيس موت سان ملاقات ڪرڻي پئي. ميان نور محمد جي هر پيري اها لڪ لڪوٽي راند ڪرڻ، سنڌ جي تاريخ ۾ هڪ بدنما داغ آهي.

منجهان پيئي مڪڙي، ڪا جا پاڻيءَ بوند،
 سيئي ڏنم روند، وڪر جن وڃايو.
 (شاھ رحمہ)

انهيءَ طرح سنڌ جا نالپر حاڪم وڻ وڻ جي ڪاٺي ٿي ويا ۽ ملڪ جو اتحاد پڻ انهيءَ سبب ٽڪرائجي ويو. هنن جي حڪومت جي دوران ۾ انهيءَ ۾ ڪوشش ڪونهي ته امن امان هو. پراڻو اس. جنهن ۾ ملڪ لاءِ ڪا آسودگي ڪانه هئي، حڪومت ته هئي، پر بنا ڪنهن قنون قاعدي جي. نالپر پيرواھ ۽ عياش حاڪم هئا. هنن جو سمورو شوق شيل شڪار تي هوندو هو. پلنجر اسان کي انهن اميرن بابت ٻڌائي ٿو: جنهن ملڪ تي هنن جي حڪومت آهي، ان جي انتظام تي هو ڪو توجه ڪونه ٿا ڏين. نه ڏوهاريءَ کي سزائي ملي، نه ڪي ڪنهن مظلوم کي انصاف ٿو ملي. هن وقت انهن ڪيئي چئجي ته هن ملڪ ۾ ڪا حڪومت آهي ئي ڪانه، ڇو ته هنن بلوچ سردارن کي رڳو پنهنجي ئي ڪلارن جي لڳل آهي. علم رعيت جو الله واهي آهي.

ايس، پي، چيلاڻي

(سنڌ جي اقتصادي تاريخ)

سنڌي ادبي بورڊ 1968ع ص 29.

تالپرن شڪست ڇو ڪاڌي؟

هر هڪ ڳالهه جا ڪي نه ڪي سائنسي سبب هوندا آهن. بنا ڪنهن سبب جي ڪنهن حقيقت جو رونما ٿيڻ ممڪن ڪونه آهي. تالپرن جي دور جي پڄاڻي ۽ سندن شڪست به هڪ اهڙو سوال آهي، جنهن جا ڪيترائي جواب ٿي سگهن ٿا، جيڪي پنهنجي پنهنجي جاءِ تي وڏي اهميت جي لائق آهن. تالپرن جي دور ۾ سنڌ ڌرتيءَ تي جڏهن ته ڪيترائي بي بها هيرا، اڌول ۽ اڻموت انسان موجود هئا. هوشوشيدي ۽ شير سنڌ مير شير محمد جهڙن بي ڊڻ، بهادرن ۽ جرنيلن جي موجودگيءَ ۾، انگريزن سنڌ جي سرحد پار ڪري ملڪ جي ڇي ڇي تي وطن واسين جي رت سان هولي ڪيڏڻ جي سگهه ڪيئن ساري؟ انهن کي همت ڪيئن ٿي جو آزاد ۽ خودمختيار سنڌ کي غلام بنائون؟ جڏهن ته سنڌواسي پوڙهن کان وٺي معصوم ٻارن تائين پنهنجي جنم ڀوميءَ تان سر قربان ڪرڻ لاءِ به هميشه تيار هئا. ڪيترائي پيرا ته ڪفن پهري رت جي آخري ڦڙي وهائڻ تائين دشمن سان مهاڏو به اٽڪايو هئائون، پر پوءِ به کين سواءِ شڪست جو ٻيو ڪجهه به پلڻ ڪونه پيو.

اها هڪ واضح حقيقت آهي ته قديم زماني کان وٺي سنڌ جا رهواسي امن ۽ محبت جا ڪوٺيا آهن. مهمان نوازيءَ ۾ به مشهور آهن، ۽ مهمان نواز به اهڙا جو مهمان سارو گهر بهاري وڃن ته به ٻڙڪ نه ڪجن. امن جا پياسي به ايترا جيئن ڪنهن رڻ ۾ رلندڙ اچارو مسافر. سنڌ جي امن پسنديءَ بابت ايج- ٽي لنمبرڪ، لکي ٿو ته،

”هي ملڪ قدامت پسند ۽ متعصب هندو مذهب کان پري هو. اتان جي رياست فقط ڪن گنپير قسم جي ڏوهن جي حالت ۾ قدم کڻندي هئي. باقي عام طرح سان امن امان رکڻ ۽ هڪ ٻئي سان ڏي وٺ جي معاملن جو نبيرو

اتان جي عوام جي هٿن ۾ هوندو هو. ان مان هي اندازو ڪري سگهجي ٿو ته اتي مقامي حڪومت جو پنهنجائپ وارو طريقو رائج هو. جنهن جو انتظام نهايت سٺو هلندڙ هو. ۽ هر ڪوئي ان جو احترام ڪندو هو. هي هڪ حيرت ۾ وجهندڙ ڳالهه آهي. ”اڳتي لکي ٿو ته ”سنڌ جا ماڻهو فقط طبي علم کي مطالعي جي لائق سمجهندا آهن. ڇاڪاڻ ته اهي ماڻهو جنگي هنرن ۽ ٻين اهڙين ڳالهين جي مطالعي کي گناه جو ڪم سمجهندا آهن.“ (54)

جنهن قوم جا ماڻهو ايترا امن پسند ۽ اڻوجھ هجن جو پنهنجي بچاءَ لاءِ جنگي ڄاڻ حاصل ڪرڻ کي به پاپ سمجهن ته اهڙي قوم کي انگريزن جهڙي چالاڪ قوم آسانيءَ سان ٺڳي سگهي ٿي ۽ ٿيو به ايندو. انگريزن چالاڪيءَ ۽ حڪمت عمليءَ کان ڪم وٺندي، معاهدن جي ذريعي پنهنجا مقصد حاصل ڪيا. ڪونه ڪو بهانو ڪري ۽ ڀڙنگ رچائي، اڳ ۾ ڪيل معاهدن جي خلاف ورزي ڪئي. کين پنهنجن معاهدن تان ڦرڻ ۾ ذري برابر شرم ڪونه پئي آيو. انهيءَ ڳالهه جي ثبوت ۾ هي مثال ٿي ڪافي آهن.

مير نصير خان جي قيد واري ڏنل بيان ۾ ذڪر ڪيو ويو آهي ته ”جڏهن انگريزي لشڪر حيدرآباد کان چوڏهن ڪوه پري جهرڪن وٽ اچي پڙا ڪيو ته تمام موجوده معاهدن جي خلاف، اسان کان لشڪر جي خرچ پڪي لاءِ ايڪويه لک رپيا ۽ جنس جي صورت ۾ وڌيڪ ٽي لک رپيا ساليانه ادا ڪرڻ جي گهر ڪئي وئي. اسان انهيءَ تقاضا کي به پورو ڪيو. هندستاني حڪمرانن سان ڪيل معاهدن ۾ انگريز سرڪار جو اهو دستور رهيو آهي ته هو هڪ فقرو شامل ڪندا آهن ته ’پيرهي به پيرهي‘، پر حقيقت اها آهي ته هو معاهدن جي مدت پنهنجي آسانيءَ مطابق مقرر ڪندا آهن. جنهن جو تلخ تجربو مون کي ٿي چڪو آهي.“

ان کان پوءِ هڪ نئون معاهدو دستخط ڪرڻ لاءِ مون ڏي موڪليو ويو. جنهن ۾ چوويهه فقرا هئا، ۽ مون اهي به منظور ڪيا. پر منهنجي دستخط جي اڃا مس ٿي ڪونه سگهي هئي جو ميجر جنرل سر چارلس نيپئر پنهنجي فوج سان سنڌ ۾ داخل ٿيو ۽ هڪ ٻيو معاهدو منهنجي دستخط ڪرڻ لاءِ مون ڏانهن روانو ڪيائين.“ (55)

انگريزن جو مقصد فقط اهو هو ته ڪنهن به طريقي سان پنهنجي

انگريزي راڄ کي وسيع ڪجي. مير تمام سادو دل هئا. هو انگريزن جي چالن کي سمجهي نه ٿي سگهيا. سن 1842ع ۾ سر چارلس نيپئر جڏهن حيدرآباد پهتو، ته ميرن سندس وڏي شان ۽ مان سان استقبال ڪرڻ جون تياريون ڪيون ۽ سندس چڙهڻ لاءِ هڪ پالڪي موڪلي جنهن تي سون ۽ چانديءَ جو ڪم ٿيل هو. سندس ساٿي آفيسرن لاءِ پڻ سون ۽ چانديءَ سان سجايل پالڪيون موڪليون ويون ته جيئن اهي مٿن چڙهي اچن. ساڳي ئي وقت مير عباس علي خان ۽ ٻين ميرن کي سندس آجيان لاءِ اڳواٽ موڪليو ويو ته اهي کين وٺي اچن. اهڙي شان ۽ ديهي سان سر چارلس نيپئر ميرن سان ملاقات ڪئي، ۽ واپس ڪئمپ ۾ وڃي ٻئي ڏينهن صبح جو اسٽيمر تي چڙهي سکر هليو ويو. ٿوري وقت کان پوءِ ڪيپٽن اسٽيٽلي سکر مان حيدرآباد آيو، ۽ پاڻ سان هڪ معاهدو ۽ خط کڻي آيو. ميرن جڏهن خط ۽ عهدنامو ڏٺو ته حيران ٿي ويا، ۽ احتجاج طور به خط سر چارلس نيپئر ڏانهن قاصد هٿان ڏياري موڪليائون، ته ”انهيءَ عهدنامي ۾ اسانجي تباهي آهي. انهيءَ معاهدي موجب ڪيترائي علائقا انگريزن کي ڏيڻا پئي پيا، مگر ڪجهه به ڪڙيل نه نڪتو ۽ ميرن پنهنجي تباهيءَ تي پاڻ مهر هنئي.“ (56)

ميرن اهو ذلت آميز معاهدو انهيءَ ڪري قبول ڪيو ته جيئن انگريز مٿن حملو نه ڪن. پر پوءِ به انگريزن ميجر آئوٿرام ۽ سر چارلس، قلعي ۾ گهڙي، جيڪا عقوبت ميرن سان ۽ ميرن جي حرمن سان ڪئي، سا تاريخ ۾ اسان سنڌواسين لاءِ هڪ شرمناڪ داغ آهي. اهو سڀ ڪجهه انهيءَ ڪري ٿيو جو ميرن فوجي حڪمت عملي فقط پنهنجي هروڃن تائين محدود رکي، هنن دفاعي پاليسيءَ ۾ به مفاومت واري روش اختيار ڪئي. نتيجو اهو نڪتو جو ميرن کي قلعي ۾ جيڪي صعوبتون ۽ عقوبتون سهڻيون پيون، انهن جو مثال ئي ڪونه ٿو ملي. (57)

سو اهڙي نموني سان جنهن معاهدي مان انگريزن پنهنجو مطلب پورو پئي ڪيو ته، وري ٻيو معاهدو مٿان پئي ڪڙڪيو. انگريز پاڻ معاهدن تي پابند ڪونه رهيا، پر صرف مير صاحبن کان پنهنجا مطلب ٿي ورتائون، ۽ اسان جا مير صاحب رڳو هٿ ۾ خوش ۽ مهمان نوازيءَ ۾ پورا هئا. هي ويچارا پڪا مسلمان واعدي جي خلاف ورزيءَ کي وڏي گناه برابر سمجهندا هئا. هڙ وڃي

تہ وڃي پر مڙس جي ڳالهه نه وڃي. پوءِ توڙي جو اهو واعدو ساري قوم کي برباد ڇو نه ڪري؟ سيٺ نانئونمل پنهنجي يادگيرين ۾ لکي ٿو ته، ”مير مراد علي خان جڏهن موت جي ويجهو ٿيو ته، سندس وات تي هي لفظ هئا، ۽ هر هر پٺي ورجايائين ته مان انگريز سرڪار سان معاهدو ڇو ڪيو. جيڪڏهن مان جيئرو هجان ها ته، اهو ضرور پاڙيان ها، پر مون کي شڪ آهي ته منهنجا جاءِ نشين ان جي عزت يا پوئواري نه ڪندا“ (58)

پاڻ ته پلارو ويو پر پوين کي به ڀارتون ڪندو ويو. اهڙي طرح انگريزن اهڙن سادن ماڻهن کي سولائي سان پنهنجي چار ۾ ڦاسايو. جيڪڏهن مير انهن جي ڏٺن، دلاسن ۽ حڪمت عمليءَ ۾ نه ايندا هئا، ته ميرن کي مڃائڻ لاءِ وڏن وڙي ٻيو حربو به هو. جيئن سنڌيءَ ۾ چوندا آهن ته ”ڏاڍي جي لٽ کي به مٿا“ هڪ نه ٻئي پاسي کان مير هٿيڪا هوندا هئا. ٻيو مٿو هو ڏاڍائي. قرب سان جيڪڏهن ميرن نه ٿي مڃيو ته ڏاڍائيءَ جي زور تي معاهدن تي صحيحون ڪرائڻ به هنن لاءِ سولو هو. ايئن ڪئي چئجي ته ويچارا مير بچڻا ۽ بزدل به هئا. سو اهڙي طرح انگريز سنڌ ٽرتيءَ کي وڻ ويڙهيءَ جيان وڪوڙي ويا...!

الف - مذهبي ڪٽرپڻو:

اهڙي طرح مذهب جي انڌي عقيدت به اسان سنڌواسين ۾ تمام پراڻي دور کان هلندي پئي اچي. عرب قوم جڏهن ڪيترائي ڀيرا شڪست جو منهن ڏٺو ته هندو مذهب ۾ مذهبي نموني پرچار ڪيائون ته، عرب قوم ۾ هڪ اهڙو سڀ سالار پيدا ٿيندو جيڪو برصغير کي فتح ڪندو. ان جو نتيجو اهو ٿيو جو جڏهن محمد بن قاسم هند (سنڌ) تي ڪاه ڪئي ته ڪيترائي علائقا، سواءِ لڙائيءَ جي پيش پيا ۽ باقي ڪجهه سورمن سان جنگ ڪري فتح حاصل ڪيائين. ساڳي طرح جڏهن شاھ بيگ ارغون جو پهريون حملو ناڪام ويو ۽ سنڌ جي سورمن جي سورهيائي سان پاڻ اٽڪائڻ، موت کي سڏ ڪرڻ جي برابر سمجهيائين، تڏهن اڳين ليٽرن جي پيروي ڪندي اسلام کي هٿيار طور استعمال ڪيائين. جنهن ۾ چئن يارن جي چونڪڙيءَ ۽ مهڏوي تحريڪ جو بارود پري سنڌ واسين تي استعمال ڪيو ويو. ان طريقي سان هو

ڪامياب به ويو.

تاريخ ۾ اسان کان جيڪي غلطيون ٿيون، سي ٽالپرن ۾ به موجود هيون. ٽالپر وڏا مذهبي ماڻهو هئا ۽ انهن جو اهل تشيعت طريقي سان واسطو هو. اڳ ۾ ٽالپريا مذهب جي آر وٺي اسان کي لٽيندا ۽ ڦريندا هئا، پر ٽالپرن ۾ ايترو مذهبي ڪٽرپڻو هو جو، ٽالپرن کي اهو طريقو استعمال ڪرڻو ئي ڪونه پيو. ٽالپرن انهن کي پاڻ رستو صاف ڪري ڏنو، جو جو ٽالپرن ۾ مذهب پرستي اڳتي موجود هئي. انهيءَ مذهبي ڪٽرپڻي ۾ ٽالپرن کان اهو به وسري ويو هو ته، هندو به اصل سنڌي هئا ۽ سنڌ جي ڌرتيءَ جا وارث هئا. پر انهن هندن سان ٽالپرن مذهبي دشمني رکي. اها دشمني به ايڏي جو ڪنهن هندوءَ کي گهوڙي تي چڙهي واپار ڪرڻ جو حق ڪونه هو. جڏهن ته هندن جو واپار دنيا جي ڪنڊ ڪڙڇ ۾ پکڙيل هو، هندو گڏهن ۽ خچرن تي چڙهي واپار ڪندا هئا. ڪن ڪن هندن کي گهوڙي تي چڙهڻ جي اجازت هوندي هئي پر اهي به گهوڙي کي زين ڪونه پارائي سگهندا هئا ۽ جيڪڏهن ڪو عالم يا معزز شهري واٽ ويندي گڏجي وين ته هندو ان جي تعظيم ۾ گڏهن ۽ خچرن تان به لهي پوندا هئا. اهو ته هين سماجي ورثاءَ، پر ڪو هندو جيڪڏهن اتفاق سان ڪنهن ڪم سانگي، ڪنهن مسجد جي در تي بيٺل نظر ايندو هئن ته ان کي جلديءَ ۾ ڪلمو پڙهائي، زوريءَ مسلمان ڪندا هئا. جيڪڏهن ڪنهن مسلمان حاڪم وٽ ڪنهن هندو جي شڪايت پهچندي هئي ته اهو حاڪم ان هندو کي سزا طور مسلمان ڪرائيندو هو. سڀ نائونمل پنهنجي يادگيرين ۾ لکيو آهي ته،

”هڪڙي ڏينهن نصرپور جي هڪ هندو مزدور جو پٽ استاد جي پڻ کان مسجد جي در جي پرسان بيهي رهيو. ڪن مسلمانن جي هن تي نظر پئجي وئي، انهن ان چوڪري کي ريهي ريهي مسجد ۾ وڃي ويهاريو. ان تي هندو دوڪاندارن احتجاجن پنهنجا دوڪان بند ڪري ڇڏيا ۽ مسلمانن کي سوڍي ڏيڻ کان انڪار ڪري ڇڏيو. مسلمانن ڇا ڪيو جو جتان هندو پاڻي پيئندا هئا ان پاڻيءَ کي گندو ڪري ڇڏيو. هتي ڏينهن هڪ سيد، هندو محلي ۾ بدشد ڳالهائيندو پئي ويو. پرسرام جي روڪڻ تي (سيد نائونمل جو ڀاءُ) ”تون ڇا تون ڇا“ تي پئي. اهو سيدزادو ساري سنڌ ۾ فساد شروع ڪرائڻ

لاءِ هر ڪنهن کي قرآن شريف ڪٿي ٻڌائيندو رهيو ته جيئن ساري سنڌ ۾ هندن لاءِ نفرت پيدا ٿئي ۽ مٿن حملو ٿئي. " (59)

ايڏي مذهب پرستي، جو هندو پنهنجو لباس به ڪونه پهرڻ سگهيا ٿي. هو مسلمانن جو ويس ڪري واپار وڙو ڪندا هئا. مطلب ته هندن کي سماجي آزادي سان گڏوگڏ مذهبي آزادي به ڪونه هئي. جنهن جي ڪري سنڌ جا هندو مذهب وارا سجاڳ ذهن به ٽالپرن لاءِ چئلينج بنجي اڀريا. جن پنهنجون سڀ صلاحيتون انگريزن جي مدد ۽ پلائي لاءِ وقف ڪري ڇڏيون.

ميرن جي مذهبي ڪٽرپڻي جو ذڪر جيمس برنس پنهنجي ڪتاب ۾ به ڪيو آهي. ميرن جيمس برنس کي هڪ تلوار سوغات طور ڏني. جنهن تي هڪ ڪتبو لکيل هو. جنهن جو مطلب هو ته "مان ڪهني رڪ ۽ جوهر ۽ ايران جي پيدائش آهيان. مان ڏسڻ ۾ هلڪي، پر دشمن لاءِ گران آهيان. جيڪڏهن بهادر ماڻهو پوري طاقت سان مون کي ڪم آڻيندو ته منهنجي ڌار سان سو هزار هندو مرددا." (60)

جيمس برنس لکي ٿو ته "برهما جي حقير ۽ ڪمبخت پوڄارين کي مذهبي آزادي ڪانه آهي. ڊهل دف ڪو ورلي ٻڌبو آهي. ڊهل وڃائڻ جي اجازت ڏني ويندي آهي ته اهو هٿ سان ۽ نه ڏونڪي سان وڃايو ويندو آهي. حيدرآباد ۾ بتن کان سواءِ ڪي مندر آهن پر انهن ۾ اندران سرود جو آواز ڪڏهن ڪونه ٻڌڻ ۾ ايندو آهي. جيڪڏهن ڪي به مومن شاهدي ڏين ته ڪنهن هندو قرآن جي آيت يا محمد رسول تي ڪلمو پڙهيو آهي ته هن جو يڪدم طهر ڪيو ويندو آهي. هي تمام رواجي ڳالهه آهي، پر ان کي مظلوم طبقي جا هندو ماڻهو سڀ کان وڌيڪ جبر ۽ مصيبت ڪري سمجهندا آهن. ڪهڙو به خسيس بهانو مليو ته ٺهه ٻه طهر ٿي ويندو. وڏي ڳالهه ته هميشه عذر اهو ڏنو ويندو آهي ته طهر مظلوم کي آخرت ۾ شفاعت پهچائڻ لاءِ ڪيو وڃي ٿو. اهڙي طرح هندن کي جسماني درد سان گڏ روحاني عذاب به ڏنو ويندو آهي." (61)

ميرن کان، "لکه دين کمر وليدين" واري آيت سڳوري به وسري وئي هئي. سائين جي-ايمر-سيڊ، سچ چيو آهي ته، "مذهب ۽ سياست کي عليحده ڪري هلائڻ گهرجي." ٽالپرن ۾ مذهبي جنون ايتري قدر هو جو جيڪڏهن ڪنهن

ڳوٺ يا شهر تي انگريزن خلاف ڪنهن ڪارروائي ڪرڻ جو پروگرام ڪندا هئا ته، ان شهر جي مسلمانن کي اڳ ۾ ئي ڏسي ڇڏيندا هئا ته، اڄ اسان شهر تي حملو ڪنداسين. تنهن ڪري جڏهن اسان ويجهو پهچون ته توهان شهر مان نڪري وڃجو. اهڙن خيالن جو اظهار سيٺ نانومل پنهنجي يادگيرن ۾ هن طرح ڪيو آهي ته،

”ڪرمي، جوکين، نومڙين، انهن ٽنهي قومن جي سردارن کي ميرن پاران حڪم ٿيو ته ”توهان هيڏي اچڻ جي بدران اتي هڪ فوجي دستو ٺاهي، انگريزن جي ڪراچيءَ واري فوجي چانوٺيءَ تي حملو ڪيو. انگريزن سان گڏوگڏ انهن جي چاڙتن کي به ڪتن جي موت ماري ڇڏيو.“ (62)

سو جڏهن انهن ٽنهي سردارن پنهنجي طاقت گڏ ڪئي ۽ ڪراچيءَ جي چانوٺيءَ تي حملي ڪرڻ کان اڳ ئي، ڪراچيءَ جي مسلمانن کي چيو ته جڏهن اسان ڪراچيءَ جي آس پاس پهچون ته توهان تڪڙا تڪڙا ڪراچيءَ مان نڪري وڃجو. اها خبر مسلمانن مان پکڙجي هندن تائين وڃي پهتي. هندن تڪڙ ڪري اها خبر انگريزن تائين پهچائي. انگريزن کي جڏهن اها خبر پئي ته، انهن سنڌين جي پهچڻ کان اڳ ئي ڪراچيءَ تي قبضو ڪري ڇڏيو. ساري شهر جي مسلمانن کي گرفتار ڪري انهن جي گهرن جي تلاشي ورتي، جنهن مان ڪيترائي هٿيار هٿ آيا ۽ مسلمان سنڌي جوڌا شهر ۾ اچي ئي ڪونه سگهيا. جنهن جي ڪري اهو منصوبو ناڪام ويو. اهڙيون ڪيتريون ئي غلطيون هيون، جيڪي صرف مسلمانيءَ ڪري ڪيون ويون. پر جيڪڏهن انهن منصوبن ۾ اهي ماڻهو هجن ها، جيڪي اسلام جي ڪٽرپڻيءَ کان پري هئا، ته يقين سان چئي سگهجي ٿو ته، مير ڪامياب وڃن ها. اهو به ٽالپرن جي شڪست جو هڪ سبب هو!

جيمس برنس ميرن جي مذهبي ڪٽرپڻي تي پنهنجو فيصلو صادر ڪري ٿو ته، ”انهيءَ تعصب جا اثر- جن جو مون مٿي ذڪر ڪيو آهي، اهڙا ته نمايان آهن جو ڪوبه ماڻهو هڪ هفتو به ملڪ ۾ رهندو ته اهي سندس ڌيان تي ايندا. مون سان جيڪو هندو وڪيل ساڻ هو، تنهن سان منهنجا ساٿي ۽ سندس پوئلڳ هر نموني جون مسخريون ۽ ٽُٺوليون ڪندا هئا. حيدرآباد جي قلعي جي ڪنگرن مٿان انگريزن جو جهنڊو لهرائيندو ڏسڻ جو جيترو انتظار

معزز ھندن کي ھو اوترو ٻئي ڪنهن کي ڪونه ھو. (63)

ب - ھيرن کي گھر مان لڳي:

اھڙيءَ طرح اسان سنڌواسين ۾ ھڪ ٻي به روايت ھلندي پئي اچي، اھا ھيءَ ته اسان ھڪ ٻئي کي بنھ ناھيون سڀندا. جيڪڏھن ھڪ کي ڪا عزت يا شھرت ڏسنداسين ته، ان جي مخالفت ڪرڻ کي عين عبادت سمجھي، ان جي عزت ۽ شھرت کي ختم ڪرڻ جا جتن پيا ڪنداسين. پوءِ جيڪڏھن ان جي مخالفت جي ڪري ڪيترو به چيھو چوند رسي! اھو نقصان قبول ڪبو پر ان جي شھرت ڏسي ڪين سگھنداسين.

مان توھان کي ھڪ ڀيرو وري ميرن کان اڳ واري دور ڏي وٺي ھلندس. ان دور ۾ به اسان سنڌواسين جا اھي ئي ڪرتوت ڏسن ۾ ايندا، ته ڀاءُ ڀاءُ جو دشمن، پيءُ پٽ جو ويري، ھڪ راج وارو ٻئي راج واري تي جڪون پيو کائيندو. مطلب ته ڪوبه ڪنهن مان خوش ڪونه. ھرڪو ٻيو ھڪ ٻئي جون سڙيون ٻوڙيون کائيندو...

سمن جي دور جھڙو دور سنڌ اڳ ڪڏھن نه ڏٺو ھو ۽ نه اڃان ڏٺو اٿائين. امن، پيار، محبت، خلوص، ڪنهن جي به دل ۾ بغض ڪونه، ھر ڪنهن جي منھن تي مرڪ پئي ماتا ڪندي ھئي. ڄام نندي کان پوءِ خبر ناھي ته الائي ڪير سنڌ ۾ سيڙھ جو ڪنڊو اڇلي ويو، جو ان کان پوءِ سنڌ ۾ خرابيءَ جو دور شروع ٿيو. ڄام نندي جي ھن فاني دنيا مان ڇڏي وڃڻ کان پوءِ ڄام صلاح الدين ۽ ڄام فيروز ۾ حڪومت جي ڪري اختلاف پيدا ٿيا. ڄام صلاح الدين ڏٺو ته دريا خان جي موجودگيءَ ۾ جنگ ڪرڻ مان سواءِ شڪست جي ٻيو ڪجهه به ڪونه ورنڊو. تنھن ڪري ھو سنڌ کي ڇڏي وڃي گجرات ۾ رھيو. سمن ڄامن وقت بوقت حملا ڪري ھڪ ٻئي جي طاقت کي وڌو نقصان پھچايو ۽ گڏ ڪيل طاقت پنھنجو پاڻ تي استعمال ڪري پاڻ ڪمزور ٿي ڌارين کي ڪاھ ڪرڻ جا موقعا پئي ڏنا. وڏا چونڊا آھن ته ”ٻه ته ٻارنھن“. سو اھو بهادر به جيڪڏھن دريا خان سان گڏ ھجي ها ته اڃان ڪي ٻيا رنگ ھجن ها. اھو ته ھڪ مثال پيش ڪيل آھي پر اھڙا ڪيترائي مثال تاريخ جي ورقن تي موجود آھن. جن مان سنڌين جي

هڪ ٻئي سان اڻ-سهڻ ۽ حسد جو ثبوت ملندو. اهڙي طرح ميرن جون دليون به هڪ ٻئي کان حسد، ڪيني ۽ سار سان ڀريون ڀيون هيون. هو اڳين کان به ٻه رتيون وڌيڪ هڪ ٻئي جا دشمن هئا. چار صلاح الدين پنهنجي لالچ خاطر لشڪر سان ڪري پهتو. هن نه صرف ڌارين جي مدد ڪئي هئي پر هي ڌارين جا پيروڪار بنجي پنهنجي ئي گهر کي کاڌ هٽڻ وٺيا. محض خطابن ۽ لقبن واسطي، پنهنجي ڌرتيءَ ماءُ جو سودو ڪري، پنهنجون سڀ صلاحيتون ۽ وفاداريون، انگريزن کي وقف ڪري ڇڏيائون. سنڌيءَ ۾ چوندا آهن ته، ”جهڙا ڪانه تهڙا ٻچا“. سو مير نور محمد به پنهنجي پيءُ مير مراد علي جيان انگريزن جو ٻچ لڙڪائڻو بنجي، پنهنجي سنڌيءَ ماءُ جي غيرتمند پٽن کي مارائڻ لاءِ انگريزن کي انهن جي ڪيل ڪارنامن ۽ سٺيل منصوبن کان آگاه ڪندو رهيو. سيٺ نائونمل پنهنجي ڪتاب ۾ مير نور محمد جا پرڪار هن ريت پڌرا ڪيا آهن:

”جهرڪن ۾ فوج جي سمورن عملدارن جا خيما سڀ قطار ۾ لڳل هئا. منهنجو تنبو انهن جي سامهون وڃ تي هو. هڪڙي ڏينهن صبح جو ڏهين وڳي مان پنهنجي تنبوءَ ۾ سو کن ماڻهن سان ويٺو هئس ته ٻه ماڻهو فقيرائي ويس ۾ آيا ۽ سامهون بيٺي صدا هنيائون، ته اسان حج تي ٿا وڃون خيرات ڪبي. مان هنن کي غور سان پئي ڏٺو ته هنن اشارو ڪيو. جنهن تي مان اٿي پنهنجي خانگي تنبوءَ ۾ وڃي کين گهرايو. هنن مون وٽ اچي هڪڙي لٽ جو هٿيو کولي، ان مان هڪ خط ڪڍي منهنجي حوالي ڪيو. اهو خط خود مير نور محمد جو لکيل هو. ان ۾ لکيل هو ته، ”سيٺ نائونمل! هن وقت اسان جو دوست ۽ مربي ٿيءُ ۽ ڪرنل پاٽنگر کي ٻڌاءِ ته ڪڍو بندر ۽ مير خان ٽنڊي ۾ انگريزن جا ڪدامر ۽ سنڌونديءَ ۾ مال جون ٻيڙيون ميرپور جي مير شير محمد ۽ مير محمد ۽ مير صوبدار جي مدد سان ڦريون ۽ ساريون ويون آهن. منهنجو ان ۾ ڪوبه هٿ نه آهي، ۽ نه ڪي مون ان ۾ ڪو بهرو ورتو آهي. جوابدار هو آهن. مان بيڙهي آهيان، منهنجو ڪوبه قصور نه آهي.“ (64)

انهن سان به خط به هئا. جيڪي پنهنجي يارن ڏانهن موڪليل هئا. انهن ۾ به ڪانفرن کي هدايت ڪئي وئي هئي ته، انگريزن جو ساٿ ڏين. انهن جي مال ۽ جان جي حفاظت ڪن. انهيءَ بزدليءَ ۽ راز ڏيڻ جي ڪري ميرن کي

ستاويه لک ڏنڊ ڏيڻو پيو. ايڏو نقصان ته برداشت ڪيو ويو، پر پنهنجي دوستي وڌائڻ ۾ ڪَسر ڪانه ڇڏيائون. مطلب ته هر حربو هلائي انگريزن جي اڳيان پئي لڙيائون. اهڙو هڪ ٻيو مير به جيڪو پڻ هر وقت انگريزن سامراج جي خيرخواهيءَ ۽ خوشامد ۾ مصروف رهندو هو. ايتري قدر جو سنڌواسي جيڪڏهن ڪنهن انگريز عملدار جي خلاف ڪو منصوبو تيار ڪندا هئا ته، هي انگريزن لاءِ پنهنجي جان ڏيڻ ۾ به دير ڪونه ڪندو هو. جيڪڏهن سورمن جو ڪو جڻو انگريزن تي راتا هو هڻڻ لاءِ تياري ڪندو هو ته، انهن کي هو سياڻپ ۽ چالاڪيءَ سان روڪڻ جي ڪوشش ڪندو هو. پر بدقسمتي سان اهو مير هڪ ڏينهن انگريزن وٽ قيدي ٿي آيو. اتي پنهنجي دوستيءَ جا دم هڻندي بيان ۾ انگريزن کي يقين ڏيارڻ ڪاڻ، پنهنجا پرڪار هن ريت بيان ڪيائين.

”جڏهن بلوچن ٻڌو ته سر چارلس نيپئر بنا سبب جي حيات خان کي قيد ڪيو آهي ته، هنن ميجر آئوٽرام کان ان جي بدلي وٺڻ جو فيصلو ڪيو. جنهن گهڙيءَ مون کي اها خبر پئي ته مون جهان خان ۽ حاجي غلام محمد کي حڪم ڪيو ته ٻارنهن چونڊ هٿياربند ماڻهو ساڻ ڪري ميجر آئوٽرام کي سلامتيءَ سان سندس جاءِ تي پهچائي اچو. ۽ مڇريل بلوچن جي هر حملي کان سندس حفاظت ڪيو. اهڙي طرح هن کي سلامتيءَ سان پنهنجي جاءِ تي پهچايو ويو...!“

ٻيو ته جڏهن بلوچن ريزيڊنسي تي حملي ڪرڻ جو فيصلو ڪيو ته مون ميجر کي بروقت اطلاع ڪيو ۽ مون کي يقين آهي ته هن چڱي مڙس جي سلامتيءَ سان نڪري وڃڻ جو پورو دارومدار منهنجي اهڙي ريت ورتل حفاظتي اپائن تي هو. فقط اهو هڪڙو مثال ئي انگريزن ڏانهن منهنجي نيڪ نيتي ثابت ڪرڻ لاءِ ڪافي آهي.

اڃان وڌيڪ لکي ٿو ته،

”جڏهن بلوچن کي خبر پئي ته ميجر سواءِ ڪنهن پرواه جي حيدرآباد تي پيش قدمي ڪري رهيو آهي، ته پنج ڇه هزار بلوچ مقابلي ڪرڻ لاءِ حيدرآباد روانا ٿيا.

مون هنن کي يقين ڏياريو ته، ميجر جنرل پنهنجي حلف تي ڪڏهن

وارڪونہ ڪندو. (65)

”اهڙي طرح مير علي مراد خان اول خيرپور رياست جي واليءَ ۽ مير صوبدار خان واليءَ حيدرآباد جي انگريزن دوستي ۽ ٻنهي جي دستاربنديءَ جي هوس به سنڌ ۾ انگريزن جا قدم مضبوط ڪيا. خاص طرح ان وقت جڏهن شير سنڌ، مير شير محمد خان انگريزن جي خلاف هڪ وڏو لشڪر جمع ڪيو هو ۽ هو انگريزن کي سنڌ مان ٻاهر ڪڍڻ جي فڪر ۾ هو. عين انهيءَ وقت مير علي مراد خان واليءَ خيرپور، انگريزن جي رضامنديءَ لاءِ شير سنڌ جي ڏاڏي مير احمد خان لنگ کي ۽ انهيءَ لشڪر جي وڏن وڏن سردارن کي، وڏين وڏين نوڪرين جي لالچ ڏيئي شير سنڌ جي لشڪر کان ٽوڙيو ۽ انهن ۾ ڦوٽ وڌي. اهڙي طرح شير سنڌ کي انگريزن جي مقابلي ۾ ناڪام بنايو. مير علي مراد خان جو هي قدم ٽالپرن جي زوال جو سبب ان وقت بنيو، جنهن وقت شير سنڌ، مير شير محمد خان سنڌ جي ٽالپرن جي ويندڙ حڪومت کي سنڀالڻ ٿي چاهيو.“ (66)

نانگ جا ڪاڌل نوڙيءَ کان به بچندا آهن، پر ميرن نوڙي کان ته ٺهيو ويتر نانگن تي به پئي پير ڏنا. اهو هو ميرن جو پنهنجي جنم پويءَ سان پيارا! اها هئي ميرن جي وطن دوستي. اهڙي طرح ميرن ملهائي پنهنجي ڌرتي ماءُ جي بچڻ!!، اهو هئڻ پاڻ ۾ ايڪو اتحاد ۽ هڏي، جو مير شير محمد جنهن موڙ تي انگريزن سان مهاڏو اٽڪايو، ان ئي راه تي سندن ميرن انگريز سامراج سان ساٿ پئي ڏنو ۽ سندن هٿ مضبوط پئي ڪيا. ساٿ به اهڙو جو پنهنجن کي ٻين هٿان ڪهائڻ ۾ به گڏ. سنڌ ماتا جي ته لڄ ڪانه آين، پر پنهنجن شيردل اردڻ جو به حياءُ ۽ پنهنجائپ جو شرم ڪونه ڪيائون. بزدليءَ جا سڀ ليڪا لنگهي وڃي انگريزن جا همدرد ۽ هڏوڪي بنيا. جڏهن مير مراد علي جو مير رستم سان تڪرار ٿي پيو هوندو، مير مراد علي انگريزن کان مدد گهري هئي. ان کان اهو وسري ويو هوندو، هي گهرو جهيڙا آهن، نيٺ ته ٺاه به ٿيندو. چورن کان مدد گهري مير مراد علي غداريءَ جو اهو ثبوت ڏنو جيڪو مير جعفر ۽ مير صادق ڏنو هو. ميرن جي حڪومت جي زوال جو وڏو سبب انهن جو پاڻ ۾ اختلاف هو. يعني ميرن کي گهر مان لڳي، جنهن جو فائدو انگريزن خوب ورتو.

ث - فوجي سگھ

اسان جڏهن ٽالپرن جي دور جي فوجي طاقت جو جائزو وٺنداسون ته، اها ڳالهه چوڏهين جي چنڊ جيان نظر ايندي ته، ٽالپرن جي دور حڪومت ۾ به سنڌ فوجي لحاظ کان تمام ڪمزور هئي. ائين ڪٿي چئجي ته برهمتن جي فوجي قوت ۽ ٽالپرن جي فوجي قوت ۾ ڪو خاص فرق ڪونه آيو هو.

ٽالپرن جي دور ۾ به اها ساڳي رسم رائج هئي ته، جنگي حالتن ۾ مختلف سردار، پاڻ تي مقرر ٿيل لشڪر ڏيڻ لاءِ تيار هوندا هئا. انهن دستن جي مهنداري انهن سردارن جو ڪو بهادر، باڊيگاري ڪندو هو، يا وري سردارن جي اولاد مان هوندو هو. جيڪي وقت جي نزاکت کي ڏسي، پنهنجي ٽولي کي اهڙوئي حڪم ڪندا هئا.

اعجاز الحق القدوسي لکي ٿو ته ”ٽالپرن جي حڪومت، ڪنهن به قسم جي فوج ڪانه رکندي هئي، رڳو ڪجهه سپاهي حيدرآباد جي قلعي تي مقرر هئا، پر دربار ۾ حاضر سردار حڪم ملڻ تي ڪجهه ڏينهن ۾ هزارين فوجي گڏ ڪري وٺندا هئا.“ (67)

هجڻ ته ائين گهريو هو ته، ٽالپرن جي دور تائين سنڌ ۾ خاص فوجي سکيا لاءِ ڪو ادارو قائم ڪيو وڃي ها. جنهن ۾ نوجوانن کي پرڻي ڪري، انهن کي هٿيار هلائڻ سان گڏوگڏ، جنگي هنرن جي به سکيا ڏني وڃي ها. پر ميرن جو دور به بنسبت اڳين دورن جي، فوجي لحاظ کان به قدرتي نظر اچي ٿو. ٽالپرن طرفان سنڌ کي چئن حصن ۾ ورهائڻ به، سنڌ کي گهڻو نقصان رسايو. جنهن مان وڏو نقصان اهو ٿيو جو، سنڌ جي گڏيل طاقت، جدا جدا حصن ۾ ورهائجي وئي، ۽ جيڪا رهي ڪهي به سندن سگھ هئي، سا به هو هڪ ٻئي تي استعمال ڪرڻ لڳا.

ٽالپرن جو نظام حڪومت اهڙو هو جو هو سنڌين کي به پنهنجو ڪري نه سگهيا. توڙي جو سنڌين منجهان سندن شاديون ٿيل هيون، پر پوءِ به سنڌين ۾ اهو احساس هو ته، ٽالپرن هڪ ڌاري قوم آهن. نتيجو اهو نڪتو جو سر چارلس نيپئر پنجن هزارن جو انگريزي لشڪر ساڻ ڪري، اک ڇنڀ ۾ سموريءَ سنڌ کي فتح ڪري ورتو. مولائي شيدائي لکي ٿو ته ”ماتڪاڻي ۽

سهراباڻي خودمختار ۽ علحده هئا، تاهم وقت سر پنجاه هزارن جو بي قاعده لشڪر تيار ٿي سگهندو هو. مسٽر 'هنٽڪي سمٿ' ميرن جي گڏيل فوجن جو اندازي موجب تعداد 36 هزار ڏيکاريو آهي، صلح جي زماني ۾ مسلح محافظ (باديگارد) سپاهين جو تعداد پنج هزار ڏيکاريو اٿائين. مٿين فوجي قوت پاڙيسري حڪومتن، قلات، بهاولپور، ملتان، ديره جات، جوڌپور، ڪڇ ۽ جيسلمير کان گهڻو بهتر هئي. (68)

1783ع تائين ٻاهرين دنيا فوج ۽ بارودي هٿيارن ۾ گهڻو اڳتي نڪري چڪي هئي، پر سنڌ ۾ اهڙو ڪوبه ڪارخانو نه ٿو ملي، جنهن ۾ بارودي هٿيار ٺاهيا ويندا هجن. نه ئي وري سنڌ حڪومت ان طرف ڪو خاص ڌيان ڏنو. سنڌ پيداوار جي لحاظ کان گهڻو خوشحال ۽ مالا مال هئي، جيڪڏهن سنڌ حڪومت چاهي ها ته، ناڻي جي وسيلي ٻاهران گهڻي انداز ۾ هٿيار خريد ڪري پئي سگهي.

سنڌ تي بارودي هٿيار سان حملو، ترخانن جي شروعات ۾ پيڊرو بارليٽورون جي اڳواڻيءَ ۾ پورچوگيزن ڪيو هو. پورچوگيزن جي لشڪر جو ڪل تعداد ست سؤ هو، پر انهن کي بارودي هٿيار ساڻ هئا، جن ۾ توب نمايان هٿيار هو. تنهن ڪري انهن ست سؤ ڄڻ ٺٽي شهر جي ڦرلٽ ڪرڻ کان سواءِ، ويه هزار سنڌين کي شهيد ڪيو، ۽ ڀڄي وڃڻ ۾ به ڪامياب ٿي ويا.

ترخانن کان پوءِ سنڌ تي ڪافي عرصو مغلن حڪومت ڪئي، جنهن کان پوءِ ڪلهوڙا خاندان حڪومت ڪئي. جن کان پوءِ ميرن اچي وارو ورايو. ان ايڏي ساري عرصي گذرڻ کان پوءِ به اسان کي سنڌ حڪومت وٽ هٿيار نه هجڻ جي برابر ملن ٿا. مولائي شيدائي لکي ٿو ته، ”ٽالپري لشڪر کي ايسٽ انڊيا ڪمپنيءَ جي پلٽن وانگر ڪا خاص پوشاڪ يعني وردي ڪانه پيل هئي. بلوچن وٽ ڀرمار بندوقون هيون، جن جون ناليون ڊگهيون هيون ۽ پري تائين مار ڪري سگهنديون هيون، ليڪن سندن پرڻ ۾ وقت لڳندو هو. ڀرمار بندوقن کان سواءِ، تراريون، دالون ۽ زرهون ان زماني جا مکيه هٿيار هئا. اهڙي سبب هو جو سر چارلس نيپئر کي پنهنجن بهتر هٿيارن ڪري دماغ ۾ غرور سمايل هو، ۽ انهن جي زور تي هو پنجن هزارن سپاهين سان مياڻي ۽

دهي جي ٻن جنگين ۾ ٽالپرن جي اڌ لک فوج کي شسڪت ڏيڻ ۾ ڪامياب ٿيو. مٿين ٻن خونريز معرڪن ۾ ڏهه هزار سنڌي لشڪر مارجي ويو. (69) ٽالپرن وٽ توپخانو هو. اهي توپون ميان نور محمد ۽ ميان غلام شاه ڪلهوڙي، پورچوگيزن، ٻچن ۽ ايسٽ انڊيا ڪمپنيءَ کان خريد ڪيون هيون. فرنگين وٽ ولایت کان جڏهن نوان هٿيار پهچندا هئا، ته پراڻا ڏيئي نوابن ۽ راجائن کي نقد قيمت تي وڪڻندا هئا، ڪي پراڻيون توپون انگريزن، ٽالپرن کي سوکڙيءَ طور ڏنيون هيون.

وري بدنصیبي اها جو جيڪو به ٽالپرن وٽ بارود موجود هو، ان کي پنهنجن ئي بلوچن جي غداريءَ سبب ميدان جنگ ۾ باهه ڏئي وئي، جنهن ۾ ميرن وٽ موجود اسلحو به ختم ٿي ويو. حب الوطنيءَ سبب سنڌين جو لشڪر وڙهندو رهيو پر هٿيارن جي نه هجڻ ڪري شسڪت ٽالپرن جو مقدر بنجي وئي.

ٽالپرن جي غير فوجي حڪمت عملي ۽ هٿيارن جي کوٽ به ٽالپرن جي شسڪت کائڻ جي ٻين سبب مان مکيه سبب آهي.

ج- ڪجهه ٻيا ڪارڻ:

الف: ميرن جي زوال ۾ سيٺ ٺاٺونمل جو به وڏو هٿ هو. جنهن پنهنجا پرڪار پنهنجي يادگيرين ۾ پاڻ ظاهر ڪيا آهن. ان هوندي به هت ڪجهه بيان ڪرڻ ضروري ٿو سمجهان.

جڏهن به انگريزن تي ڏکيو وقت ايندو هو ته سيٺ ٺاٺونمل انهن جي هر طرح جي مدد ڪرڻ لاءِ تيار هوندو هو. پنهنجي هڙتوڻ توڙي وڙتوڻ خرچ ڪري به ان مصيبت کي ختم ڪرڻ جا جتن ڪندو هو. جنهن وقت جوکين، ڪرمٽين ۽ نومڙين انگريزن تي راتا هو ٿيئي، انهن جو ڦريل سامان ساڻ ڪري جبلن ۾ وڃي پناهه ورتي ته، انهن جي ڳولا ڪرڻ ۾ انگريز سپاهين سان سيٺ ٺاٺونمل ۽ سندس ڀاءُ گڏ هئا. جن جبلن جا لڪ، پيچرا ۽ واٽون ٻڌائيندي جوکين، ڪرمٽين ۽ نومڙين جي گرفتاريءَ ۾ وڏي مدد ڪئي. جنهن جي نتيجي ۾ انهن قبيلن وارن معافي گهري انگريزن جي فرمانبرداري قبول ڪئي.

اهڙي طرح 1838ع ۾ انگريزن کي شڪارپور وڃڻ لاءِ اٽل جي ضرورت

پئي جن جو تعداد بہ هزار هو ۽ رستي ۾ کاڌي خوراڪ لاءِ ان جي بہ گهرج پئي، جنهن جي پهچائڻ ۾ بہ سيٺ نائونمل ئي مدد ڪئي. مطلب تہ سيٺ نائونمل پنهنجو سارو وقت انگريزن جي چمچاگيريءَ ۾ گذاريندو هو...

بہ: وري ميرن جو حال هن ريت هو جو جيڪا بہ زرخيز زمين هئي، ان تي پنهنجي تفريح لاءِ باغ رکائي، ان زمين کي هيرا ۽ جواهر اُپائڻ کان محروم ڪيو. ان کان بہ وڌيڪ وري پنهنجي شڪار جي شوق کي پورو ڪرڻ لاءِ آباد زمينون بيلن ۾ تبديل ڪري ڇڏيائون...

جيمس برنس لکي ٿو تہ ”ميرن کي شڪار جو ڪيترو شوق آهي، سو هن نقل مان ظاهر ٿيندو. مير فتح عليءَ پاڻ کي سالانا پن-ٽن لکن رپين جي ڍل جو نقصان پهچائي، حيدرآباد جي ڀرسان هڪڙو تمام زرخيز علائقو ويران ڪري ڇڏيو آهي. ڇاڪاڻ تہ ان ۾ ’ڪوٽا پڇا‘ نالي هڪ قسم جو هرن رهي ٿو، جنهن جي شڪار جو کيس شوق آهي. ٿورو وقت ٿيو تہ هن جي پاءُ مراد علي هڪڙي قديم ڳوٺ جي ماڻهن کي ڪڍي، ڳوٺ بهرائي ڇڏيو. ڇاڪاڻ تہ ڪڪڙن جي هانگن ۽ مال جي چڙن ڪري، سندس پاءُ جي جاگير ۾، جا ان ڳوٺ جي لڳ هئي شڪار ٿهي ويندو هو.“ (70)

عوام جي امنگن ۽ آسن کان بي خبر، سارو ڏينهن شڪار جي شوق ۾ پورا هئا، سندن درٻار ۾ شڪارين جي وڏي عزت هوندي هئي. سنڌ جي مشهور محقق مرحوم حسام الدين راشديءَ ميرن جي شڪار جي شوق متعلق پنهنجي راءِ جو اظهار هن ريت ڪيو آهي تہ، ”خيرپور جو باني مير علي مراد خان وڏو شڪاري هو. هو رهندو ئي گهڻو ڪري جهنگ ۾ شڪار سانگي هو. سندس موت بہ شڪار جي منزل تي پٿن جي پڪ ۾ ٿيو.“ ان کان سواءِ رياست جو هر هڪ والي شڪار جو شوقين رهيو، جن ۾ ڪوٽ مير محمد خان جا ٽالپر، سرڪار مير محمد خان، حضور مير سائين مير رضا محمد خان، مير راز محمد خان، ڪوٽڏجيءَ وارن مان مير سائين مير علي نواز خان ٽالپر جنهن جي شڪار جو چڙو مهتر حسو خان جمعدار ئي چئي بس ڪجي...

مير علي مراد خان جي زماني کان ماڻهن تي قانوني طرح بيگم رکيل هئي. ڪهڙو بہ سرڪاري ڪم هجي، خيرپور جي رعيت تي فرض هو تہ هو

گهران اٿوڪڻي هلن ۽ اهو ڪم پورو ڪن. بيگر جو سنڌ اچي ته، ڪنهن جي ماءُ ويائي آهي جو ڪسائي! جي ڪسائي ته ڏيڃيءَ جي ڪوٽ تي چڙهي، جتان جيئرو نڪري ئي ڪونہ.“ (71)

اعجاز الحق قدوسي لکي ٿو ته ”مير توڙي جو بامروت ۽ غريب پرور هئا، ليڪن انهن جي نظامِ حڪومت ۾ بعضي اهڙا به ظالم ۽ مردم آزار ۽ رشوت خور به هئا، جن کان عوام ناخوش هو.“ (72)

انگريزن جنهن چالبازيءَ ۽ ٺڳيءَ سان سنڌ ۾ پيرن ڄماڻن جي ڪوشش ڪئي، انهيءَ ڪوشش کي ميرن ۽ انهن جي سردارن فقط شڪي نگاه سان ڀني ڏٺو، ليڪن انهن جي ڪندن ارادن کي خاڪ ۾ ملائڻ جي ڪا به ڪوشش ڪانه ڪئي. جڏهن ته هندستان ۾ ٿيڻو سلطان انگريزن سان آزاديءَ جي جنگ وڙهندي مري چڪو هو، مگر ميرن انهيءَ جنگ جي عظيم معرڪي تي ڪڏهن به نه سوچيو هو فقط ڪڏهن ۾ شڪار ڪندا رهيا. جيمس برنس لکي ٿو ته ”انگريزن جي فوج 1819ع ۾ ڪڇ کي آخري طرح والاريو. تنهن وقت کان وٺي اسان جي حڪومت جو سنڌ سان واسطو رهيو آهي ۽ اسان جي طرفان ميرن سان دوستاتا تعلقات قائم ڪرڻ جون ڪوششون ڪيون ويون آهن. پر هنن (ميرن) شڪ ۽ سرڪش سردارن، اسان جي سلطنت جي انهيءَ قدم کي هميشه شڪي ۽ انديشي سان ڀني ڏٺو آهي، تنهن ڪري هنن جو ورتاءُ اسان سان هميشه غيردوستانو ۽ ناموافق ڀني رهيو آهي.“ (73)

ميرن وٽ فقط شڪار جو شوق ۽ هندن کي زوريءَ مسلمان ڪرڻ جو جذبو هو. هنن اوڙي پاڙي جي حالتن کي ٻنہ وساري ڇڏيو هو. انهن جي مقابلي ۾ انگريزن هڪ منظم طريقي سان سنڌ کي فتح ڪرڻ جو منصوبو رٿيو هو. هنن ڪيترائي جاسوس سنڌ ۾ ڇڏي ڏنا، جن مان ليفٽيننٽ هينري پاٽنگر، ايسٽ وڪ ۽ جيمس برنس اهم هئا. انهن جاسوسن، نقشن ۽ چارٽن جي مدد سان پوريءَ سنڌ جي سروي ڪري پوءِ سنڌ تي حملو ڪيو. اهي سڀ جاسوس ميرن جي درٻار جو ضروري جائزو وٺندا رهيا.

جيمس برنس جڏهن پاڻ ميرن جي درٻار ۾ مير علي مراد جي علاج ڪرڻ لاءِ اچي ٿو ته، هو ميرن جي هڪ وفادار ۽ نهايت هوشيار وطن پرست

هندو گوپال داس کي نظرن ۾ رکي ٿو. جيمس برنس، گوپال داس کي ٺڳ، چالباز ۽ ڪوڙو سنڌي ٿو. انهن انگريزن ظاهري طرح ميرن سان دوستاڻا ناتا رکڻ ٿي گهريا، ليڪن درپردہ سنڌ جي چڙهي چڙهي جي جاسوسي ڪري سنڌ تي حملي ڪرڻ جي تيارين ۾ هئا. جيمس برنس لکي ٿو ته،

”ڪوٽڙيءَ کان رڙيءَ تائين وارو رستو فوجي ڪارگذاريءَ لاءِ ڪارگر نه هو. مون کي شڪ آهي ته برسات جي موسم ۾ ڪو اهڙو رستو ڪم آڻي سگهجي ٿو. خشڪ موسم ۾ هن رستي سان توڻيانو سنڌ ۾ آڻي ته سگهجي ٿو. پر سڄن سارن 49 ميلن ۾ نه کاڌي وغيره جو اسباب ۽ نه مٺو پاڻي ملي سگهندو. تنهن ڪري ڪنهن به ڌارڻي لشڪر لاءِ ان رستي کان اوچتو حملو ڪرڻ محال آهي.“ (74)

حالانڪ جيمس برنس ميرن جو مهمان هو، چئبو ته هو هڪ زمريلي نانگ جي خدمت ڪري رهيا هئا.

اهي هئا اسان جي ميرن جا حال! هوڏانهن انگريز سامراج سنڌ ڌرتيءَ تي قابض ٿيندو پئي ويو. هي صاحب پنهنجي شوقن ۾ پورا هئا. ان کان سواءِ ميرن وٽ مسلح فوج جو بندوبست به ڪونه هو. جڏهن ته انگريزن جا ماڻهو مڪمل فوجي ٽريننگ ورتل ۽ هٿيارن سان ليس هئا...!

ج- پير علي محمد شاه راشديءَ ٽالپرن جي شڪست جا ٽي سبب ڄاڻايا آهن:

(1) مير نيڪ هئا. انگريز فلاسفر جارج برنابشا جو قول آهي ته ’نيڪ هجڻ جو ڪاٺو ڪم آهي‘.

(2) ٻيو سبب هي به ٿي سگهي ٿو ته ميرن جي دفاع جو مدار محض پنهنجن بلوچن (ٽالپرن، مرين، لغارين، شيددين ۽ نظاماڻين) تي رکيو.

باقي سنڌ جي عوام کي هر هلائڻ ۽ پوکڻ ڪرڻ تي ڇڏي ڏنائون. وقت آئي نتيجو اهو نڪتو جو سندن جنگ هروڃن جي بنجي ويئي، سنڌي عوام جي جنگ بنجي نه سگهي، ۽ نيپئر ٿورڙن سپاهين سان مياڻي-دٻو ڪڍي سنڌ تي قبضو ڪري ورتو.

جيڪڏهن جنگ ۾ سنڌي عوام جي دلي شرڪت هجي ها، ۽ مير صاحب پنهنجي حڪومت جا ستر سال سنڌي عوام ۾ حب الوطنيءَ جي جذبي جا ڳاڻڻ ۽ منجهن دفاع لاءِ جنگي صلاحيتن پيدا ڪرڻ تي صرف ڪندا رهن ها ته، نيپئر چند سؤ سپاهي ساڻ ڪري بکر مان هلي، رستي جا جهنگ جهري جهاڳي خير سان مياڻي تائين پهچي ئي ڪونه سگهي ها.

جنگ ڪرڻ پوءِ جي ڳالهه هئي، سنڌ جا جوان رستي مان ئي کين ايئن ڪٽي وڃن ها ”جيئن ڪنگ ڪُرڙي ڪٽي وڃي.“ ڪيڏانهن مٿ ۾ پرديسي لشڪر، ڪيڏانهن سکر کان وٺي حيدرآباد تائين وڃ جو لکين عوام - ڳالهه جو ڳاهو ٿيو ته سنڌ جو عوام ميرن جو مطيع ضرور هو پر مددگار نه هو.

(3) ٽيون سبب ميرن جي راڄ جي خاتمي جو هيءُ ٿيو ته سندن پرڏيهي پاليسي ناقص هئي. اڻويهين صدي اچي ويل هئي، اسٽيم انجن جي ابتدا ٿي چڪي هئي. مغربي راڪاس مشرق طرف وڌڻ لڳا، پاسي ڀلو جي رياستن جون حڪومتون پوڙهائپ جي آخري منزل ۾ هيون. نيڪيءَ بديءَ جا معيار بدلجي ويا هئا. بين الاقوامي انساني اخلاق جا بنياد ڀڄجي چڪا هئا، پر مهارين ۾ ويٺي انهن رڄ چڱن مڙسن کي بنهه اها ڪل ئي ڪانه رهي ته دنيا انقلاب جي چڪر ۾ اچي چڪي آهي، جن ڌرين سان پلانڊ اٽڪيو اٿن ۽ جن سان عهدناما ڪيا اٿن، سي دغاڀاز آهن. جيڪي بندوقون جانورن تي چوڙيندا رهيا، سي اڄ انهن ڏانهن وڌيون آهن، اها هئي ميرن جي خارجي پاليسي ۽ بين الاقوامي حالت ۽ سندن بيدار مغزيءَ جي ڪيفيت.“ (75)

ميرن جي شسڪت ڪاڻڻ جا ايترا سبب هئا...! جيڪڏهن مير صاحب حب الوطنيءَ جي جذبي سان سرشار هجن ها ۽ پنهنجا گهرو جهيڙا جهڳڙا ڇڏي ڪري، ايڪي ۽ اتحاد ۾ هجن ها. ڌرين جي چالاڪين واري وڃايل چار کان پاڻ کي پاسي رکن ها ۽ پنهنجا سڀ جو سڀ بيڪار شوق ڦٽا ڪري سارا مير، مير شير محمد جيان وطن خاطر سر سان ڪفن پهري ميدان ۾ نڪري نروار ٿين ها. هوشوءَ وانگر ”مرويسون مرويسون سنڌ نه ٿيسون.“ جي نعري تي عمل ڪندي ميدان جنگ ۾ ڪڍي پون ها ته، هوند ان وقت سنڌ ماتا جو اهو حشر ڪونه ٿئي ها! انگريز ته ٺهيو ساري دنيا هڪ پاسي ۽ سنڌ

جا سورما، ٻئي پاسي هجن ها، تہ بہ فتح جا جشن اسان جي نصيب ۾ هجن ها.

تاريخ هڪ اهڙو آئينو آهي، جنهن ۾ ماضيءَ جي تصوير کي چٽو ڏسي سگهجي ٿو. اسان کي بہ تاريخ مان سبق حاصل ڪرڻ گهرجي. جيڪڏهن ميرن وانگر اسان بہ پنهنجي وقت جي سازشن ۽ حرام پايڻ کي نہ سمجهيو تہ، ميرن وانگر شڪست جي اوڙاھ ۾ ڪري تباھ ۽ برباد ٿي وينداسون ۽ ايندڙ نسل لاءِ بدناميءَ جو داغ بنجي تاريخ جي دامن ۾ لڪي وينداسون.

انهيءَ ڪري اسان کي بہ اهي اوتايون ۽ ڪوتاهيون نہ ورجائڻ گهرجن، جن ميرن کي شڪست سان همڪنار ڪيو. اسان کي گهرجي تہ پنهنجي تاريخ پڙهي انهيءَ جي روشنيءَ ۾ پنهنجي نئين راھ ٺاهي، انهيءَ تي اتحاد ۽ هٿيءَ، همت ۽ حوصلي ۽ سچي جذبي سان، هن وقت سنڌ امڙ سان ٿيندڙ سازشن جو ڪنڌ مروڙي فتح ۽ ڪامرانيءَ سان پنهنجي منزل تي رسون.

منجهان پيئي مڪڙيءَ، ڪا جا پاڻيءَ بوند،

سي ئي ڏنم روند، وکر جن وڃائيو.

(شاھ رح)

علافین جو سنڌ ۾ اچڻ

علافي قبيلو، عرب قوم ۾ باغي ۽ سرڪش ڪري ليکيو ويندو هو. جڏهن حجاج بن يوسف کي مشرقي ملڪن جو اعليٰ حڪمران مقرر ڪيو ويو ته، حجاج بن يوسف، مڪران جو گورنر سعيد بن اسلم کي مقرر ڪيو. سعيد جڏهن مڪران پهتو ته، صفهوي بن لامر الحماضي اُزد کي حڪومتي انتظام جي سنڀالڻ ۾ مدد ڪرڻ لاءِ چيو، پر صفهويءَ کي سعيد جي ماتحت رهڻ پسند نه هو، تنهن ڪري مدد ڪرڻ کان نابري واري ويٺو. سعيد، خليفي جي پاران حڪم ڏنس، پر صفهويءَ کلمر ڪلا جواب ڏنس ته ”مان تنهنجي حڪم جيئن ۾ پنهنجي شان جي گهٽتائي ٿو سمجهان“ جنهن سبب سعيد، صفهويءَ کي قتل ڪري ڇڏيو.

صفهويءَ جي قتل جو جڏهن علافين ٻڌو ته، اهي سعيد جا دشمن بڻجي پيا، ۽ هڪ ڏينهن اوچتو حملو ڪري، سعيد کي راه ويني قتل ڪري ڇڏيائون، ۽ مڪران تي پاڻ قبضو ڄمائي ويهي رهيا، پر جلد خليفي حجاج بن يوسف پاران مجاهدين جي مڪران جو گورنر مقرر ڪري موڪليو. علافي اتان پڇي سنڌ ۾ اچي پناهگير ٿيا، ان وقت سنڌ جو تخت ڌڻي راجا ڏاهر هو، جنهن انهن بي وطنن کي پاڻ وٽ پناه ڏني ۽ انهن جي رهائش جو بندوبست ڪيو.

علافي جو سردار، محمد بن حارث علافي هو، پنج سؤ جنگي جوان ساڻ هيس. تاريخون لکن ٿيون ته، جڏهن رمل جي بادشاهه، راجا ڏاهر سان جنگ ڪرڻ واسطي، سندس علائقن سان هٿ ڇراند ڪرڻ شروع ڪئي، ۽ ڪجهه علائقن تي قبضو پڻ ڪيو هو ته ان سان جنگ ڪرڻ لاءِ، محمد بن حارث علافيءَ، راجا ڏاهر جي چوڻ تي، پنهنجي عرب لشڪر کان سواءِ چونڊ سنڌي

جوڏا ساڻ ڪري، رات جي اونڊاهيءَ ۾ ان وقت رمل جي بادشاهه جي لشڪر تي حملو ڪيو. جڏهن هو منڙي ننڊ جي آغوش ۾ سٽل هئا، ان اوچتي حملي سبب، رمل جي بادشاهه کي شڪست ملي. جڏهن اها خبر راجا ڏاهر کي پئي ته ڏاڍو خوش ٿيو ۽ دشمن جي دفع ڪرڻ جي عيوض راجا ڏاهر چانديءَ جي سڪي جي هڪ پاسي پنهنجو نالو، ۽ ٻئي پاسي محمد علافيءَ جو نالو لکرايو. جنهنجي محمد بن حارث پاڻ گهر ڪئي هئي.

پر پٽائيءَ ڪيڏو نه سچ چيو آهي ته ”ڌريان ئي ڌاريا، مٺ مٺيءَ جا نه ٿيا“ جيان جڏهن سنڌ ملڪ تي عرب لشڪر ڪاهي آيو ته، راجا ڏاهر، رمل جي بادشاهه سان جنگ ڪرڻ جيان وري به محمد بن حارث کي گهرائي جنگ بابت مشورو گهريو ته، محمد علافي بيجا دليل ڏيئي نٿاڻ لڳو، راجا ڏاهر کي چيائين ته،

”جيڪڏهن مسلمانن جي هٿان مرنديس ته مردار ٿينديس ۽ جيڪڏهن مسلمانن کي مارينديس ته قيامت ڪاري ٿيندي، تنهن ڪري چڱو آهي ته مونکي موڪل ڏيو ته هتان هليو وڃان.“

مرزا شاھ حسن جو ڄام فيروز ڏانهن لکيل خط

”اها ڪهڙي انسانيت ۽ شرافت آهي، ۽ اها روش ڪيئن اتحاد، آشنائي ۽ اطاعت تصور ڪئي ويندي، جو جيستائين، منهنجو پيءُ جيئرو هو، اوهان سان سڀ چڱايون ڪندو آيو، پر جڏهن سندس پساھ پورا ٿي چڪا ته، اهي دوست جيڪي هن دربار سان دلي لاڳاپو رکندا ٿي آيا، تن جا پرڪار پڌرا ٿي پيا، جنهن کان دل کي وڏو صدمو رسيو آهي، عجب ته انهن جي حال تي اچي ٿو، جيڪي هن خاندان جا خيرخواه هئا، ۽ ڏک انهن جو ٿو ٿئي، جيڪي نهايت چڱا ماڻهو هئا، اهي سڀئي هاڻ هن حادثي کي غنيمت سمجهي، ان ملڪ کي جيڪو اسان رت وهائيندڙ ترارين جي زور تي هٿ ڪيو، پنهنجي ملڪيت ڄاڻي اسان کي نظرانداز ڪري رهيا آهن. خير ڪا وڏي ڳالهه ڪانهي! اڳ به اوهان کان ڪيئي بچڙايون ۽ نادانيون ٿي چڪيون آهن، پوءِ سڀاڻي يا پرينهن، ضرور اسان جو وارو اچڻو آهي، جيڪڏهن توهان پانيو ٿا ته منهنجو پيءُ پنهنجي ڪئي لاءِ پاڻ ڏميوار هو ته اها اوهان جي پل آهي، اسان فيصلو ڪري چڪا آهيون ته خامر خيال ماڻهن کي اها سيڪٽ ڏني ويندي جو دنيا ان مان عبرت حاصل ڪندي، سو اوهان کي ڄڻا ٿو ٿجي ته اڄ نه سڀان اسان جا جوان، ڪٽڪن جي صورت ۾ مينهن واءُ هڪ ڪري، اوهان جهڙن ڪڪن ڪانن جي حيثيت رکندڙن تي اچي ڪڙڪو ڪندا.“

(تاريخ طاهري، ص: 69-68)

حوالا ۽ حاشيه

برھمڻن جي ھار

- (1) جي-ايمر-سيد 'سنڌوءَ جي ساڃاه' جلد پھريون، ص: 53، سورٺ پبليڪيشن بمبئي 1987ع.
- (2) علي بن حامد ڪوفي 'چچ نام' مترجم: مخدوم امير احمد، ص: 41، ڇاپو پھريون، سنڌي ادبي بورڊ 1954ع.
- (3) سيد سليمان ندوي 'عرب و هند تعلقات' (اردو) ص: 43، اردو اڪيڊمي سنڌ، سال 1987ع.
- (4) نور محمد نظاماڻي 'سنڌ جي تاريخ' ڀاڱو پھريون، ص: 86، انسٽيٽيوٽ آف سنڌالاجي، سال 1988ع.
- (5) مولائي شيدائي 'جنت السنڌ' ص: 104، ڇاپو ٻيو، سنڌي ادبي بورڊ ڄام شورو 1985ع.
- (6) ساڳيو حوالو، ص: 99.
- (7) 'چچ نام'، ص: 14 (حوالو مٿي ڏنل).
- (8) مير علي شير قانع 'تحفه الڪرام'، مترجم: مخدوم امير احمد، ص: 32، ڇاپو پھريون، سنڌي ادبي بورڊ، سال 1957ع.
- (9) 'چچ نام'، ص: 177-178.
- (10) ساڳيو حوالو، ص: 197.
- (11) 'تحفه الڪرام'، ص: 44 (حوالو مٿي ڏنل).
- (12) مولائي شيدائيءَ 'تاريخ تمدن سنڌ' ص: 179، سنڌ يونيورسٽي پريس حيدرآباد، سال 1959ع.
- (13) ايڇ-ٽي-لنمبرڪ 'سنڌ مسلمانن جي فتح کان اڳ' مترجم: سومار علي سومرو، ص: 297، سنڌي ادبي بورڊ ڄام شورو 1984ع.
- (14) 'تحفه الڪرام'، ص: 35.
- (15) 'چچ نام'، ص: 174.

- (16) ساڳيو حوالو، ص: 176.
 (17) ساڳيو حوالو، ص: 176.
 (18) ساڳيو حوالو، ص: 147.
 (19) ساڳيو حوالو، ص: 191.
 (20) تحفه الكرام، ص: 38.
 (21) 'چچ نام'، ص: 294.

سمن جي شڪست جا سبب

- (22) 'مڪلي نام' مرتب: سيد حسام الدين راشدي، ص: 104-105، سنڌي ادبي بورڊ ڄام شورو 1967ع.
 (23) 'مڪلي نام'، ص: 90.
 (24) دادا سنڌي 'ڏيئي ڏنڀ ڏڏن'، ص: 77، لطيف ادبي اڪيڊمي، سال 1983ع.
 (25) اعجاز الحق قدوسي 'تاريخ سنڌ' حصو ٻيو، (اردو) ص: 25، مرڪزي اردو بورڊ لاهور 1985ع.
 (26) مير معصوم بکري 'تاريخ معصومي' مترجم: مخدوم امير احمد، ص: 79، ڇاپو ٽيون، سنڌي ادبي بورڊ ڄام شورو سال 1985ع.
 (27) سيد ظاهر محمد نسياني 'تاريخ طاهري' مترجم: نياز همايوني، ص: 68، سنڌي ادبي بورڊ ڄام شورو 1988ع.
 (28) 'تاريخ سنڌ'، حصو ٻيو، (اردو) ص: 32-33، (حوالو مٿي ڏنل).
 (29) تاريخ معصومي، ص: 159 (حوالو مٿي ڏنل).
 (30) غلام محمد لاکو، 'سمن جي سلطنت' ص: 51، ڇاپو پهريون، پاڪستان اسٽڊي سينٽر ڄام شورو سال 1987ع.
 (31) ادراڪي بيگلاري 'بيگلار نامو' مترجم: محمد صديق ميمڻ، ص: 79، ڇاپو ٻيو، سنڌالاجي 1983ع.
 (32) عبدالغني عبدالله 'تاريخ سنڌ' جلد ٽيون، ص: 147، ڇاپو ٻيو، انسٽيٽيوٽ آف سنڌالاجي، سال 1984ع.
 (33) آزاد گل، مرتب: 'هي جي سوڍا سنڌ جا'، ص: 12.

(34) سيد حسام الدين راشدي "مير محمد معصوم بکري" ص: 178، سنڌي ادبي بورڊ ڄام شورو، سال 1979ع.

(35) 'مطالعو سنڌ جو'، مترجم: غلام محمد لاڳو، ص: 26، سنڌ تحقيقي بورڊ حيدرآباد، سال 1992ع.

(36) 'تاريخ طاهري'، ص: 67، حوالو مٿي ڏنل.

(37) ساڳيو حوالو، ص: 50.

(38) 'تاريخ معصومي'، ص: 163.

(39) 'تاريخ سنڌ'، حصو ٻيو، اردو (حوالو مٿي ڏنل) ص: 31.

(40) ساڳيو حوالو، ص: 51.

(41) محمد ابراهيم جويو 'شاه سچل سامي'، ص: 41، ڇاپو پنجون،

روشني پبليڪيشن ڪنڊيارو، سال 1990ع.

(42) مولانا دين محمد وفائي 'تذڪره مشاهير سنڌ' جلد ٽيون، ص: 249،

سنڌي ادبي بورڊ ڄام شورو، سال 1974ع.

(43) ڊاڪٽر قريشي حامد علي خانائي 'ضلع نواب شاھ: تاريخي شهر ۽

شخصيتون'، ص: 126، ڇاپو پهريون، سال 1987ع.

(44) غلام محمد لاڳو 'سمن جي سلطنت' ص: 67 (حوالو مٿي ڏنل).

ميان نور محمد ڪلهوڙي جي پاليسين تي تنقيدي نگاه

(45) غلام الرسول مهر 'تاريخ سنڌ ڪلهوڙا دور'، مترجم:

يار محمد ابن حيات پهنور ۽ شمشيرالحيدري، ص: 237، ڇاپو پهريون،

سنڌي ادبي بورڊ ڄام شورو حيدرآباد 1963ع.

(46) ساڳيو حوالو، ص: 30-329.

(47) ساڳيو حوالو، ص: 302.

(48) ساڳيو حوالو، ص: 320.

(49) ساڳيو حوالو، ص: 402.

(50) ساڳيو حوالو، ص: 404.

(51) ساڳيو حوالو، ص: 303.

(52) ساڳيو حوالو، ص: 385.

(53) ساڳيو حوالو، ص: 403.

ٽالپرڻ شڪست جو ڪاڌي؟

(54) ايڇ-ٽي- لئمبرڪ 'سنڌ مسلمانن جي فتح کان اڳ'، مترجم: سومار علي سومرو، ص: 144، سنڌي ادبي بورڊ ڄام شورو 1984ع.

(55) مترجم: حبيب الله صديقي 'سنڌ جي آخري تاجدار مير محمد نصير خان ٽالپر جو انگريزي قيد ۾ ڏنل بيان'، ٽماهي 'مهراڻ' نمبر 3، سال 1988ع.

(56) اي-بي- ايسٽوڪ 'نئين مصر جا پراڻا ورق' مترجم: ڊاڪٽر ممتاز حسين پٺاڻ، ص: 354، ڇاپو پهريون، سنڌي ادبي بورڊ ڄام شورو سال 1978ع.

(1) ميرن 23 لک رپيا اڃا ڪونه پريا آهن، تنهنڪري ڪراچي، ٺٽو، سکر، بکر هڪدم انگريزن جي حوالي ڪن.

(2) انرل ايسٽ انڊيا ڪمپنيءَ جا ڪلدار سنڌ ۾ چالو رهندا، ۽ ٽالپرڻ لاءِ انگريز ٺٽوڻ سڪو تيار ڪرائيندا، جن تي هڪڙي پاسي کان راڻي وڪٽوريا جي تصوير هوندي.

(3) سنڌو درياءَ جي ٻنهي ڪپن تي هڪ سو يارن تائين، انگريزن کي جلائو ڪائين ويڻ جو حق رهندو.

(4) سبزل ڪوٽ ۽ پنگ پاڙي جا پرڳڻا، سهراباڻي سرڪار هڪدم بهاولپور جي نواب کي حوالي ڪري، ازانسوءَ سکر، بکر ۽ سندس ڀر وارا هيٺ انگريزن جي حوالي ڪري، (جنت السنڌ، ص: 733).

(57) 'نئين مصر جا پراڻا ورق'، ضميمو IV، V ۽ VI (حوالو مٿي ڏنل).

(58) سيٺ نائون مل 'يادگيريون' مترجم: محمد حنيف صديقي، ص: 97، ڇاپو ٻيو، سنڌي ادبي بورڊ ڄام شورو 1987ع.

(59) 'يادگيريون'، ص: 89-91، (حوالو مٿي ڏنل).

(60) جيمس برنس 'سنڌ جي درٻار'، مترجم: محمد حنيف صديقي، ص: 67، ڇاپو ٻيو، سنڌي ادبي بورڊ سال 1971ع.

(61) ساڳيو حوالو، ص: 69.

- (62) 'يادگيريون'، ص: 163، (حوالو مٿي ڏنل).
- (63) 'سنڌ جي دربار'، ص: 72، (حوالو مٿي ڏنل).
- (64) 'يادگيريون'، ص: 21-120.
- (65) حبيب الله صديقي جو ترجمو ڪيل مضمون، ت ماهي 'مهراڻ'، نمبر 3، سال 1988ع.
- (66) اعجاز الحق قدوسي 'تاريخ سنڌ' حصو ٻيو، اردو ص: 791، مرڪزي اردو بورڊ لاهور، سال 1985ع.
- (67) ساڳيو حوالو ص: 777.
- (68) 'تاريخ تمدن سنڌ'، ص: 588 (حوالو مٿي ڏنل).
- (69) 'جنت السنڌ'، ص: 770، (حوالو مٿي ڏنل).
- (70) 'سنڌ جي دربار'، ص: 7، (حوالو مٿي ڏنل).
- (71) سيد حسام الدين راشدي 'هو ڏوٿي هو ڏينهن' ص: 181، سنڌي ادبي بورڊ ڄام شورو، سال 1977ع.
- (72) 'تاريخ سنڌ'، حصو ٻيو، اردو ص: 792.
- (73) 'سنڌ جي دربار'، ص: 7.
- (74) ساڳيو حوالو ص: 29-30.
- (75) پير علي محمد راشدي 'اهي ڏينهن اهي شينهن' جلد ٽيون، ص: چاپو پهريون، سنڌي ادبي بورڊ ڄام شورو، سال

سنڌيڪا جا ڇپايل ڪتاب

نوان رستا نيون راهون (ڪيريئر پلاننگ)	مله: 60 روپيا	رحمت الله ماحوئي
سنڌ پيپلز پارٽي کان (سياست)	مله: 90 روپيا	ف-مر لاشاري
ڄامر صادق علي تائين		
منهنجي مٿي سنڌ (ناول)	مله: 45 روپيا	ڪرشن ڪٽواڻي
سنڌ جي زينت (ناول)	مله: 30 روپيا	نرنجن دودواڻي
نئون عالمي نظام (عالمي سياست)	مله: 50 روپيا	سهيڙيندڙ: اسلم خواجہ
جنس جي سائنسي ڄاڻ (ميدڪل سائنس)	مله: 30 روپيا	علي مرتضيٰ ڌاريجو
منهنجو تخليقي سفر (فڪشن)	مله: 75 روپيا	خير النساء جعفري
ٽين دنيا ۽ فوجي آمريتون (عالمي سياست)	مله: 75 روپيا	سهيڙيندڙ: رفوف نظاماڻي
بند اکين ۾ ڪجهه يادون (ڪهاڻيون)	مله: 60 روپيا	طارق اشرف
ڪجهه سڀنا		
ڏور به اوڏا سپرين (سفرنامو)	مله: 30 روپيا	تاجل بيوس
پٽ جو شاه (لطيفيات)	مله: 165 روپيا	ايڇ-ٽي سورلي
ڏيئا ڏيئا لاٽ اسان (شاعري)	مله: 90 روپيا	سهيڙيندڙ: مظفر چانڊيو
شاه لطيف بحبثيت (لطيفيات)	مله: 60 روپيا	سهيڙيندڙ: آفتاب ابرو
مفڪر		
رساله شاه عبداللطيف (لطيفيات-اردو)	مله: 300 روپيا	مترجم: شيخ اياز
شاه جو رسالو (لطيفيات)	مله: 150 روپيا	غلام محمد شاهواڻي
Bhutto: The Man and The Martyr (شخصيت)	مله: 150 روپيا	سيد غلام مصطفيٰ شاه
انگريزي		
نفسيات ۽ تعليم (تعليم)	مله: 60 روپيا	عبدالغفار گوهر دائود پوٽو
عرفات کان فلسطين تائين (شخصيت)	مله: 120 روپيا	سنڌيڪار: اسلم خواجہ
سنڌين جي شڪست جا ڪارڻ (تاريخ)	مله: 30 روپيا	اڪرام ساگر عباسي

جلد ايندڙ ڪتاب

ڇاتين جي سائنسي ڄاڻ (ميدڪل سائنس)	مله: 75 روپيا	علي مرتضيٰ ڌاريجو
سنڌ جي تاريخ جو نئون مطالعو (تاريخ)	مله: 90 روپيا	پروفيسر عبدالله مگسي
سنڌ جو سفر 1826ع (مهم جون-تمدن)	مله: 100 روپيا	اليجزينڊر برنس
سنڌ جو سفر 1989ع (مهم جون-تمدن)	مله: 230 روپيا	بدر ابرو



اڀرندڙ ستارو سڃاڻپ

ڇوويهين ورهين جو هي باصلاحيت نوجوان 14- آگسٽ 1969ع ۾ پنجوڊيري ضلعي لاڙڪاڻي ۾ پيدا ٿيو. سندس گهراڻو مذهبي روايتن جو سخت پابند آهي. هن شروعاتي تعليم هڪ ديني مدرسي ۾ حاصل ڪئي، ۽ انگريزيءَ جي تعليم پنهنجي ذاتي محنت ۽ جاکوڙ سان خانگي طرح حاصل ڪيائين.

اڪرام ساگر جون پوشيده صلاحيتون خاص طرح تحقيق جي فن لاءِ اجاگر ٿيون. اها نهايت خوشيءَ جهڙي ڳالهه آهي جو ته تاريخ جو فن نهايت دقيق آهي. هن ۾ وسيع مطالعي ۽ محنت جي ضرورت پوي ٿي. ان کان سواءِ تايخي جڳهن کي ڄاڻڻ لاءِ هڙان ۽ وڙان به ڪجهه ڏيڻو پوي ٿو. زندگي جي ڳالهه ۾ ڳهندڙ هي نوجوان سڀني ڳالهين کي سامهون رکي، پوءِ تاريخ جي ڏکڻي ميدان ۾ قدم رکي چڪو آهي. اڄ جو هي اڀرندڙ ستارو خدا ڪري صبحاڻي آفتاب ٿي اڀري.

منير سولنگي
پير جو ڳوٺ ڪنگري

نالو : صاحب خان ميراڻي

ولد : بهادر علي

ادبي نالو : سورھ ميراڻي

جنم : 08.04.1975

جنم هنڌ : ڳوٺ ڪپڙو، تعلقو
رتوديرو، ضلعو لاڙڪاڻو.

حال ائڊريس : غريب آباد محلہ
نئون ديرو، تعلقو رتوديرو.

تعليم : M.A سنڌي

ڪرت : اسسٽنٽ سب انسپيڪٽر آف سنڌ پوليس

اڻ ڇپيل ڪتاب

ڌرتيءَ جا رکوالا (ٻارن لاءِ ناول) 1990 ع

سائڙ سھس گجن (شاعري) 2021 ع

برھ منجھارا بوند (شاعري) 2022 ع

صاحب ديوان سنڌي شاعر (تحقيق) اڻ مڪمل

موبائل نمبر : 3919786 – 0344

0300 – 3404488

اي ميل : sahibkhanmirani0@gmail.com





سوره سنڌي ادب



صاحب خان سوره ميرائي

Cell No: 0344 3919786

0300 3404488